



Gabra tal-ġurisprudenza

SENTENZA TAL-QORTI ĠENERALI (Ir-Raba' Awla Estiża)

30 ta' Marzu 2022 *

“Kompetizzjoni – Akkordji – Suq tat-trasport ta' merkanzija bl-ajru – Deċiżjoni li tikkonstata ksur tal-Artikolu 101 TFUE, tal-Artikolu 53 tal-Ftehim ŻEE u tal-Artikolu 8 tal-Ftehim bejn il-Komunità u l-Isvizzera fuq it-trasport bl-ajru – Koordinazzjoni ta' diversi elementi tal-prezzijiet tas-servizzi ta' trasport ta' merkanzija bl-ajru (sovrataxxa għall-karburant, sovrataxxa għas-sigurtà, hlas ta' kummissjoni fuq is-sovrataxxi) – Skambju ta' informazzjoni – Kompetenza territorjali tal-Kummissjoni – Drittijiet tad-difiża – Opportunitajiet ugwali għall-partijiet – Artikolu 266 TFUE – Restrizzjoni statali – Ksur uniku u kontinwu – Ammont tal-multa – Valur tal-bejgħ – Gravità tal-ksur – Tul tal-partecipazzjoni fil-ksur – Ċirkustanzi attenwanti – Partecipazzjoni sostanzjalment ridotta – Ċirkustanzi aggravanti – Reċidiva – Ġurisdizzjoni sħiħa”

Fil-Kawża T-324/17,

SAS Cargo Group A/S, stabbilita f'Kastrup (id-Danimarka),

Scandinavian Airlines System Denmark-Norway-Sweden, stabbilita fi Stokkolma (l-Isvezja),

SAS AB, stabbilita fi Stokkolma,

irrappreżentati minn B. Creve, M. Kofmann, J. Killick u G. Forwood, avukati,

rikorrenti,

vs

Il-Kummissjoni Ewropea, irrappreżentata minn A. Dawes u C. Vollrath, bħala aġenti, assistiti minn B. Doherty, barrister,

konvenuta,

li għandha bħala suġġett talba bbażata fuq l-Artikolu 263 TFUE u intiża, essenzjalment, għall-annullament tad-Deċiżjoni tal-Kummissjoni C (2017) 1742 finali, tas-17 ta' Marzu 2017, li tirrigwarda proċediment skont l-Artikolu 101 TFUE, l-Artikolu 53 tal-Ftehim ŻEE u l-Artikolu 8 tal-Ftehim bejn il-Komunità Ewropea u l-Konfederazzjoni Svizzera dwar it-Trasport bl-Ajru (Każ AT.39258 – Trasport bl-ajru), sa fejn din tirrigwarda lir-rikorrenti, u, sussidjarjament, għat-tnaqqis tal-ammont tal-multa imposta fuq ir-rikorrenti,

IL-QORTI ĠENERALI (Ir-Raba' Awla Estiża),

* Lingwa tal-kawża: l-Ingliż.

komposta minn H. Kanninen (Relatur), President, J. Schwarcz, C. Iliopoulos, D. Spielmann u I. Reine, Imħallfin,

Registratur: L. Ramette, Amministratur,

wara li rat il-faži bil-miktub tal-proċedura u wara s-seduta tal-11 ta' Lulju 2019,

tagħti l-preżenti

Sentenza

I. Il-fatti li wasslu għall-kawża

- 1 Ir-rikorrenti, SAS Cargo Group A/S (iktar 'il quddiem "SAS Cargo"), Scandinavian Airlines System Denmark-Norway-Sweden (iktar 'il quddiem "SAS Consortium") u SAS AB huma attivi fis-suq tat-trasport tal-merkanzija bl-ajru (iktar 'il quddiem it-"trasport tal-merkanzija"). SAS Cargo, li toffri servizzi ta' trasport tal-merkanzija, hija sussidjarja li hija l-proprjetà esklużiva indiretta ta' SAS. Sal-1 ta' Ġunju 2001, SAS Cargo ma kinitx entità ġuridika distinta, iżda kienet tikkostitwixxi unità kummerċjali ta' SAS Consortium. SAS Consortium tappartjeni lil SAS.
- 2 Fis-settur tat-trasport tal-merkanzija, il-kumpanniji tal-ajru jipprovdu t-trasport tal-merkanzija bl-ajru (iktar 'il quddiem it-"trasportaturi"). Bħala regola ġenerali, it-trasportaturi jipprovdu servizzi ta' trasport ta' merkanzija lill-burdnara, li jorganizzaw it-trasport ta' din il-merkanzija f'isem l-ispedituri. Bħala korrispettiv, dawn il-burdnara jħallsu lit-trasportaturi prezz li jikkonsisti, minn naħa, minn tariffi kkalkolati għal kull kilogramma u nnegozjati jew għal perijodu twil (ġeneralment staġun, jiġifieri sitt xhur), jew fuq bażi *ad hoc*, u, min-naħa l-oħra, minn diversi sovrataxxi, li huma intiżi sabiex ikopru ċerti spejjeż.
- 3 Issir distinzjoni bejn erba' tipi ta' trasportaturi: l-ewwel, dawk li joperaw esklużivament ajruplani għat-trasport tal-merkanzija; it-tieni, dawk li, fuq it-titjiriet tagħhom maħsuba għall-passiġġieri, jirriżervaw parti mill-istiva tal-ajruplan għat-trasport tal-merkanzija; it-tielet, dawk li għandhom kemm ajruplani tal-merkanzija kif ukoll spazju rriżervat għat-trasport tal-merkanzija fil-istiva ta' ajruplani tal-passiġġieri (kumpanniji tal-ajru mħallta), u, ir-raba', l-integraturi li għandhom ajruplani tal-merkanzija li jipprovdu kemm servizzi ta' kunsinna espressa integrati kif ukoll servizzi ta' trasport tal-merkanzija ġenerali.
- 4 Peress li ebda trasportatur ma huwa f'pożizzjoni li jservi d-destinazzjonijiet ewlenin kollha fid-dinja tal-merkanzija bi frekwenzi suffiċjenti, dawn bdew jikkonkludu ftehimiet bejniethom sabiex iżidu l-kopertura tan-network tagħhom jew sabiex itejbu l-iskedi, inkluż fil-kuntest ta' alleanzi kummerċjali iktar wiesgħa bejn it-trasportaturi. Fost dawn l-alleanzi, fiż-żmien meta sehhew il-fatti, kien hemm b'mod partikolari l-alleanza WOW, li kienet tikkonsisti minn Deutsche Lufthansa AG (iktar 'il quddiem "Lufthansa"), SAS Cargo, Singapore Airlines Cargo Pte Ltd (iktar 'il quddiem "SAC") u Japan Airlines International Co., Ltd (iktar 'il quddiem "Japan Airlines").

A. Il-proċedura amministrattiva

- 5 Fis-7 ta' Diċembru 2005, il-Kummissjoni tal-Komunitajiet Ewropej irċeviet, abbażi tal-avviż tagħha dwar l-immunità minn multi u tnaqqis f'multi f'każijiet ta' kartell (ĠU Edizzjoni Speċjali bil-Malti, Kapitolu 8, Vol. 2, p. 155), applikazzjoni għall-immunità mressqa minn Lufthansa u mis-sussidjarji tagħha, Lufthansa Cargo AG u Swiss International Air Lines AG (iktar 'il quddiem "Swiss"). Skont din l-applikazzjoni, kien hemm kuntatti antikompetittivi intensivi bejn diversi trasportaturi, b'mod partikolari dwar:
- is-sovrataxxa marbuta mal-karburant (iktar 'il quddiem is-"STK"), li ġiet introdotta sabiex tagħmel tajjeb għall-ispiza dejjem ikbar tal-karburant;
 - is-sovrataxxa marbuta mas-sigurtà (iktar 'il quddiem is-"STS"), li ġiet introdotta sabiex tagħmel tajjeb għall-ispiza ta' ċerti miżuri ta' sigurtà imposti wara l-attakki terroristiċi tal-11 ta' Settembru 2001.
- 6 Fl-14 u fl-15 ta' Frar 2006, il-Kummissjoni wettqet spezzjonijiet għal għarrieda fl-uffiċċji ta' diversi trasportaturi f'konformità mal-Artikolu 20 tar-Regolament tal-Kunsill (KE) Nru 1/2003 tas-16 ta' Diċembru 2002 fuq l-implimentazzjoni tar-regoli tal-kompetizzjoni mnizzlin fl-Artikoli [101] u [102 TFUE] (ĠU Edizzjoni Speċjali bil-Malti, Kapitolu 8, Vol. 2, p. 205).
- 7 Wara l-ispezzjonijiet, diversi trasportaturi, fosthom SAS Cargo u SAS Consortium, ressqu applikazzjoni skont l-Avviż tal-2002 imsemmi fil-punt 5 iktar 'il fuq.
- 8 Fid-19 ta' Diċembru 2007, wara li bagħtet diversi talbiet għal informazzjoni, il-Kummissjoni indirizzat dikjarazzjoni tal-oġġezzjonijiet lil 27 trasportatur, fosthom ir-rikorrenti (iktar 'il quddiem id-"dikjarazzjoni tal-oġġezzjonijiet"). Hija indikat li dawk it-trasportaturi kienu kisru l-Artikolu 101 TFUE, l-Artikolu 53 tal-Ftehim dwar iż-Żona Ekonomika Ewropea (ŻEE) u l-Artikolu 8 tal-Ftehim bejn il-Komunità Ewropea u l-Konfederazzjoni Svizzera dwar it-trasport bl-ajru (iktar 'il quddiem il-"Ftehim KE-Svizzera dwar it-trasport bl-ajru"), bis-sehem tagħhom f'akkordju li jirrigwarda, b'mod partikolari, is-STK, is-STS u rifjut ta' hlas ta' kummissjonijiet fuq is-sovrataxxi (iktar 'il quddiem ir-"rifjut ta' hlas ta' kummissjonijiet").
- 9 B'risposta għad-dikjarazzjoni tal-oġġezzjonijiet, id-destinatarji tagħha pprezentaw osservazzjonijiet bil-miktub.
- 10 Inżammet seduta fit-30 ta' Ġunju u fl-4 ta' Lulju 2008.

B. Id-Deciżjoni tad-9 ta' Novembru 2010

- 11 Fid-9 ta' Novembru 2010, il-Kummissjoni adottat id-Deciżjoni C (2010) 7694 finali li tirrigwarda proċedura skont l-Artikolu 101 TFUE, l-Artikolu 53 tal-Ftehim ŻEE u l-Artikolu 8 tal-Ftehim [bejn il-Komunità Ewropea u l-Konfederazzjoni Svizzera] (Każ KOMP/39258 — Trasport ta' merkanzija bl-ajru) (iktar 'il quddiem id-"Deciżjoni tad-9 ta' Novembru 2010"). Din id-deċiżjoni hija indirizzata lil 21 trasportatur (iktar 'il quddiem it-"trasportaturi inkriminati bid-Deciżjoni tad-9 ta' Novembru 2010"), jiġifieri:
- Air Canada;
 - Air France-KLM (iktar 'il quddiem "AF-KLM");

- Société Air France (iktar 'il quddiem “AF”);
 - Koninklijke Luchtvaart Maatschappij NV (iktar 'il quddiem “KLM”);
 - British Airways plc;
 - Cargolux Airlines International SA (iktar 'il quddiem “Cargolux”);
 - Cathay Pacific Airways Ltd (iktar 'il quddiem “CPA”);
 - Japan Airlines Corp. ;
 - Japan Airlines;
 - Lan Airlines SA;
 - LAN Cargo SA;
 - Lufthansa Cargo;
 - Lufthansa;
 - Swiss;
 - Martinair Holland NV (iktar 'il quddiem “Martinair”);
 - Qantas Airways Ltd (iktar 'il quddiem “Qantas”);
 - SAS;
 - SAS Cargo;
 - SAS Consortium;
 - SAC;
 - Singapore Airlines Ltd (iktar 'il quddiem “SIA”).
- 12 L-oġġezzjonijiet imressqa b'mod provviżorju fir-rigward tad-destinatarji l-oħra tad-dikjarazzjoni tal-oġġezzjonijiet ġew abbandunati (iktar 'il quddiem it-“trasportaturi mhux inkriminati”).
- 13 Id-Deciżjoni tad-9 ta' Novembru 2010 tiddekrivi, fil-motivi tagħha, ksur uniku u kontinwu tal-Artikolu 101 TFUE, tal-Artikolu 53 tal-Ftehim ŻEE u tal-Artikolu 8 tal-Ftehim KE-Svizzera dwar it-trasport bl-ajru, li jkopri t-territorju taż-ŻEE u tal-Isvizzera, li permezz tiegħu t-trasportaturi inkriminati bid-Deciżjoni tad-9 ta' Novembru 2010 ikkoordinaw l-aġir tagħhom fil-qasam tat-tariffi għall-provvista ta' servizzi ta' trasport ta' merkanzija.

- 14 Id-dispożittiv tad-Deċiżjoni tad-9 ta' Novembru 2010, sa fejn jikkonċerna lir-rikorrenti, jaqra kif ġej:

“Artikolu 1

L-impriża li ġejjin kisru l-Artikolu 101 TFUE u l-Artikolu 53 tal-Ftehim ŻEE billi pparteċipaw fi ksur kompost fl-istess hin minn ftehimiet u minn prattiki miftiehma li permezz tagħhom huma kkoordinaw diversi elementi tal-prezz li għandu jinżamm għal servizzi ta' [trasport ta' merkanzija] fuq rotot bejn ajruporti li jinsabu fiż-ŻEE matul il-perijodi li ġejjin:

[...]

j) SAS [...], mis-17 ta' Awwissu 2001 sal-14 ta' Frar 2006;

k) [SAS Cargo], mill-1 ta' Ġunju 2001 sal-14 ta' Frar 2006;

l) [SAS Consortium], mit-13 ta' Diċembru 1999 sat-28 ta' Diċembru 2003;

[...]

Artikolu 2

L-impriża li ġejjin kisru l-Artikolu 101 TFUE billi pparteċipaw fi ksur kompost fl-istess hin minn ftehimiet u minn prattiki miftiehma li permezz tagħhom huma kkoordinaw diversi elementi tal-prezz li għandu jinżamm għal servizzi ta' [trasport ta' merkanzija] fuq rotot bejn ajruporti li jinsabu fl-Unjoni Ewropea u ajruporti li jinsabu barra miż-ŻEE matul il-perijodi li ġejjin:

[...]

q) SAS [...], mill-1 ta' Mejju 2004 sal-14 ta' Frar 2006;

r) [SAS Cargo], mill-1 ta' Mejju 2004 sal-14 ta' Frar 2006;

[...]

Artikolu 3

L-impriża li ġejjin kisru l-Artikolu 53 tal-Ftehim ŻEE billi pparteċipaw fi ksur kompost fl-istess hin minn ftehimiet u minn prattiki miftiehma li permezz tagħhom huma kkoordinaw diversi elementi tal-prezz li għandu jinżamm għal servizzi ta' [trasport ta' merkanzija] fuq rotot bejn ajruporti li jinsabu f'pajjiżi li huma partijiet kontraenti tal-Ftehim ŻEE iżda li mhumiex Stati Membri, u pajjiżi terzi, matul il-perijodi li ġejjin:

[...]

o) SAS [...], mid-19 ta' Mejju 2005 sal-14 ta' Frar 2006;

p) [SAS Cargo], mid-19 ta' Mejju 2005 sal-14 ta' Frar 2006;

[...]

Artikolu 4

L-impriżi li ġejjin kisru l-Artikolu 8 tal-Ftehim [KE-Svizzera] dwar it-Trasport bl-Ajru billi pparteċipaw fi ksur kompost fl-istess hin minn ftehimiet u minn Prattiki miftiehma li permezz tagħhom huma kkoordinaw diversi elementi tal-prezz li għandu jinżamm għal servizzi ta' [trasport ta' merkanzija] fuq rotot bejn ajruporti li jinsabu fl-Unjoni Ewropea u ajruporti li jinsabu fl-Isvizzera, matul il-perijodi li ġejjin:

[...]

j) SAS [...], mill-1 ta' Ġunju 2002 sal-14 ta' Frar 2006;

k) [SAS Cargo], mill-1 ta' Ġunju 2002 sal-14 ta' Frar 2006;

l) [SAS Consortium], mill-1 ta' Ġunju 2002 sat-28 ta' Diċembru 2003.

[...]

Artikolu 5

Il-multi li ġejjin huma imposti għall-ksur imsemmi fl-Artikoli 1 sa 4 [tad-Deciżjoni tad-9 ta' Novembru 2010]:

[...]

o) [SAS Consortium]: EUR 5 355 000;

p) [SAS Cargo] u [SAS Consortium] flimkien u *in solidum*: EUR 4 254 250;

q) [ir-rikorrenti] flimkien u *in solidum*: EUR 5 265 750;

r) [SAS Cargo] u SAS [...] flimkien u *in solidum*: EUR 32 984 250;

s) [SAS Cargo]: EUR 22 308 250;

[...]

Artikolu 6

L-impriżi elenkati fl-Artikoli 1 sa 4 għandhom jittterminaw b'mod immedjat il-ksur imsemmi f'dawn l-artikoli, dejjem sakemm huma għandhom ma għamlux dan.

Huma għandhom jiżguraw li minn issa 'l quddiem ma jirrepetu l-ebda att jew aġir imsemmi fl-Artikoli 1 sa 4, u ma jwettqu l-ebda att jew aġir bl-istess għan jew effett identiku jew simili." [traduzzjoni mhux uffiċjali]

C. Fuq ir-rikors kontra d-Deciżjoni tad-9 ta' Novembru 2010 quddiem il-Qorti Ġenerali

- 15 Permezz ta' rikors ipprezentat fir-Registru tal-Qorti Ġenerali fil-25 ta' Jannar 2011, ir-rikorrenti pprezentaw rikors intiż, prinċipalment, għall-annullament tad-Deciżjoni tad-9 ta' Novembru 2010, sa fejn tikkonċernahom, kif ukoll, sussidjarjament, għat-tnaqqis tal-ammont tal-multi li kienu ġew imposti fuqhom. It-trasportaturi l-oħra inkriminati bid-Deciżjoni tad-9 ta' Novembru 2010, bl-eċċezzjoni ta' Qantas, ukoll ipprezentaw rikorsi quddiem il-Qorti Ġenerali kontra din id-deciżjoni.
- 16 Permezz tas-sentenzi tas-16 ta' Diċembru 2015, *Air Canada vs Il-Kummissjoni* (T-9/11, mhux ippubblikata, EU:T:2015:994), *Koninklijke Luchtvaart Maatschappij vs Il-Kummissjoni* (T-28/11, mhux ippubblikata, EU:T:2015:995), *Japan Airlines vs Il-Kummissjoni* (T-36/11, mhux ippubblikata, EU:T:2015:992), *Cathay Pacific Airways vs Il-Kummissjoni* (T-38/11, mhux ippubblikata, EU:T:2015:985), *Cargolux Airlines vs Il-Kummissjoni* (T-39/11, mhux ippubblikata, EU:T:2015:991), *Latam Airlines Group u Lan Cargo vs Il-Kummissjoni* (T-40/11, mhux ippubblikata, EU:T:2015:986), *Singapore Airlines u Singapore Airlines Cargo Pte vs Il-Kummissjoni* (T-43/11, mhux ippubblikata, EU:T:2015:989), *Deutsche Lufthansa et vs Il-Kummissjoni* (T-46/11, mhux ippubblikata, EU:T:2015:987), *British Airways vs Il-Kummissjoni* (T-48/11, mhux ippubblikata, EU:T:2015:988), *SAS Cargo Group et vs Il-Kummissjoni* (T-56/11, mhux ippubblikata, EU:T:2015:990), *Air France-KLM vs Il-Kummissjoni* (T-62/11, mhux ippubblikata, EU:T:2015:996), *Air France vs Il-Kummissjoni* (T-63/11, mhux ippubblikata, EU:T:2015:993), u *Martinair Holland vs Il-Kummissjoni* (T-67/11, EU:T:2015:984), il-Qorti Ġenerali annullatt, kompletament jew parzjalment, id-Deciżjoni tad-9 ta' Novembru 2010 sa fejn din tikkonċerna, rispettivament, lil *Air Canada*, lil *KLM*, lil *Japan Airlines* u lil *Japan Airlines Corp.*, lil *CPA*, lil *Cargolux*, lil *Latam Airlines Group SA* (preċedentement *Lan Airlines*) u lil *Lan Cargo*, lil *SAC* u lil *SIA*, lil *Lufthansa*, lil *Lufthansa Cargo* u lil *Swiss*, lil *British Airways*, lir-rikorrenti, lil *AF-KLM*, lil *AF* u lil *Martinair*. Il-Qorti Ġenerali qieset li din id-deciżjoni kienet invizzjata b'difett ta' motivazzjoni.
- 17 F'dan ir-rigward, fl-ewwel lok, il-Qorti Ġenerali kkonstatat li d-Deciżjoni tad-9 ta' Novembru 2010 kienet invizzjata minn kontradizzjonijiet bejn il-motivi tagħha u d-dispożittiv tagħha. Il-motivi ta' din id-deciżjoni jiddeskrivu ksur uniku u kontinwu, relatat mar-rotot kollha koperti mill-akkordju, li fih ipparteċipaw it-trasportaturi inkriminati bid-Deciżjoni tad-9 ta' Novembru 2010. Min-naħa l-oħra, id-dispożittiv tal-imsemmija deciżjoni identifika jew erba' każijiet distinti ta' ksur uniku u kontinwu, jew ksur uniku u kontinwu wieħed li r-responsabbiltà tiegħu hija imputata biss lit-trasportaturi li, fir-rotot imsemmija fl-Artikoli 1 sa 4 tal-istess deciżjoni, ipparteċipaw b'mod dirett fl-aġir li jikkostitwixxi ksur imsemmi f'kull wieħed mill-imsemmija artikoli jew kellhom għarfien ta' kollużjoni dwar dawn ir-rotot li aċċettaw ir-riskju għaliha. Issa, l-ebda waħda minn dawn iż-żewġ interpretazzjonijiet tad-dispożittiv tad-deciżjoni inkwistjoni ma kienet konformi mal-motivi tagħha.
- 18 Il-Qorti Ġenerali ċaħdet ukoll bħala inkompatibbli mal-motivi tad-Deciżjoni tad-9 ta' Novembru 2010 l-interpretazzjoni alternattiva tad-dispożittiv tagħha proposta mill-Kummissjoni, li tikkonsisti fil-kunsiderazzjoni li n-nuqqas ta' riferiment għal ċerti trasportaturi inkriminati bid-Deciżjoni tad-9 ta' Novembru 2010 fl-Artikoli 1, 3 u 4 ta' din id-deciżjoni seta' jiġi spjegat, minghajr il-htieġa li jitqies li dawn l-artikoli jikkonstataw każijiet distinti ta' ksur uniku u kontinwu, mill-fatt li l-imsemmija trasportaturi ma kinux joperaw ir-rotot koperti minn dawk id-dispożizzjonijiet.

- 19 Fit-tieni lok, il-Qorti Ġenerali qieset li l-motivi tad-Deciżjoni tad-9 ta' Novembru 2010 kien fihom kontradizzjonijiet interni sinjifikattivi.
- 20 Fit-tielet lok, wara li rrilevat li l-ebda waħda miż-żewġ interpretazzjonijiet possibbli tad-dispożittiv tad-Deciżjoni tad-9 ta' Novembru 2010 ma kienet konformi mal-motivi tal-imsemmija deciżjoni, il-Qorti Ġenerali eżaminat jekk, fil-kuntest ta' mill-inqas waħda miż-żewġ interpretazzjonijiet possibbli, il-kontradizzjonijiet interni tal-imsemmija deciżjoni kinux tali li jippreġudikaw id-drittijiet tad-difiża tar-rikorrenti u li jimpedixxu lill-Qorti Ġenerali milli twettaq l-istħarriġ tagħha. Fir-rigward tal-ewwel interpretazzjoni, li tgħid li kien hemm erba' każijiet distinti ta' ksur uniku u kontinwu, l-ewwel, il-Qorti qieset li r-rikorrenti ma kinux f'pożizzjoni li jifhmu l-portata sa fejn il-provi pprezentati fil-motivi, relatati mal-eżistenza ta' ksur uniku u kontinwu, setgħu jistabbilixxu l-eżistenza ta' erba' każijiet distinti ta' ksur ikkonstatati fid-dispożittiv u għalhekk lanqas ma kienu f'pożizzjoni li jkunu jistgħu jikkontestaw is-suffiċjenza ta' dawk il-provi. It-tieni, il-Qorti qieset li r-rikorrenti kienu sabuha impossibbli li jifhmu l-logika li permezz tagħha l-Kummissjoni kkunsidrathom bħala responsabbli għal ksur, inkluż għal rotot li ma kinux joperaw skont il-limiti ddefiniti minn kull artikolu tad-Deciżjoni tad-9 ta' Novembru 2010.

D. Id-deciżjoni kkontestata

- 21 Fl-20 ta' Mejju 2016, wara l-annullament deciż mill-Qorti Ġenerali, il-Kummissjoni bagħtet ittra lit-trasportaturi inkriminati bid-Deciżjoni tad-9 ta' Novembru 2010 li kienu pprezentaw rikors kontra l-imsemmija deciżjoni quddiem il-Qorti Ġenerali, fejn informathom li d-Direttorat Ġenerali (DG) tagħha għall-Kompetizzjoni kellu l-intenzjoni li jipproponilha li tadotta deciżjoni ġdida li tikkonkludi li huma kienu pparteċipaw fi ksur uniku u kontinwu tal-Artikolu 101 TFUE, tal-Artikolu 53 tal-Ftehim ŻEE u tal-Artikolu 8 tal-Ftehim KE-Svizzera dwar it-trasport bl-ajru għar-rotot kollha msemmija f'din id-deciżjoni.
- 22 Id-destinatarji tal-ittra tal-Kummissjoni msemmija fil-punt 21 kienu mistiedna jesprimu l-opinjoni tagħhom dwar il-proposta tad-DG għall-Kompetizzjoni tal-Kummissjoni fi żmien xahar. Kollha kemm huma, inklużi r-rikorrenti, għamlu użu minn din il-possibbiltà.
- 23 Fis-17 ta' Marzu 2017, il-Kummissjoni adottat id-Deciżjoni C(2017) 1742 finali li tirrigwarda proċediment skont l-Artikolu 101 tat-Trattat dwar il-Funzjonament tal-Unjoni Ewropea, l-Artikolu 53 tal-Ftehim ŻEE u l-Artikolu 8 tal-Ftehim [KE-Svizzera dwar it-trasport bl-ajru] (Każ AT.39258 – Trasport ta' merkanzija bl-ajru) (iktar 'il quddiem id-“deciżjoni kkontestata”). L-imsemmija deciżjoni hija indirizzata lil 19-il trasportatur (iktar 'il quddiem it-“trasportaturi inkriminati”), jiġifieri:
- Air Canada;
 - AF-KLM;
 - AF;
 - KLM;
 - British Airways;
 - Cargolux;

- CPA;
 - Japan Airlines;
 - Latam Airlines Group;
 - LAN Cargo;
 - Lufthansa Cargo;
 - Lufthansa;
 - Swiss;
 - Martinair;
 - SAS;
 - SAS Cargo;
 - SAS Consortium;
 - SAC;
 - SIA.
- 24 Id-deċiżjoni kkontestata ma tqajjimx oġġezzjonijiet kontra destinatarji oħra tad-dikjarazzjoni tal-oġġezzjonijiet.
- 25 Id-deċiżjoni kkontestata tiddekrivi, fil-motivi tagħha, ksur uniku u kontinwu tal-Artikolu 101 TFUE, tal-Artikolu 53 tal-Ftehim ŻEE u tal-Artikolu 8 tal-Ftehim KE-Svizzera dwar it-trasport bl-ajru, li permezz tiegħu t-trasportaturi inkriminati kienu jikkoordinaw l-aġir tagħhom fil-qasam tat-tariffi għall-provvista ta' servizzi ta' trasport ta' merkanzija fid-dinja kollha permezz tas-STK, tas-STS u tal-ħlas ta' kummissjoni fuq is-sovrataxxi.
- 26 Fl-ewwel lok, fil-punt 4.1 tad-deċiżjoni kkontestata, il-Kummissjoni ddeskriviet il-“[p]rincipji bażiċi u [l-i]struttura tal-akkordju” [traduzzjoni mhux uffiċjali]. Fil-premessi 107 u 108 ta' din id-deċiżjoni, hija indikat li l-investigazzjoni kienet kixfet akkordju fuq skala globali bbażat fuq network ta' kuntatti bilaterali u multilaterali fuq perijodu twil bejn il-kompetituri, dwar l-aġir li huma kienu ddeċidew, ipprevedew jew bassru li ser jadottaw fir-rigward ta' diversi elementi tal-prezz għal servizzi ta' trasport ta' merkanzija, jiġifieri s-STK, is-STS u r-rifjut ta' ħlas ta' kummissjonijiet. Hija enfasizzat li dan in-network ta' kuntatti kellu l-għan komuni li jikkoordina l-aġir tal-kompetituri fil-qasam tat-tariffi jew li jnaqqas l-inċertezza fir-rigward tal-politika tal-ipprezzar tagħhom (iktar 'il quddiem l-“akkordju kontenzjuż”).
- 27 Skont il-premessa 109 tad-deċiżjoni kkontestata, l-applikazzjoni kkoordinata tas-STK kellha l-għan li tiżgura li t-trasportaturi madwar id-dinja kollha jimponu rata ta' sovrataxxa fissa għal kull kilo għall-kunsinni kollha kkonċernati. Giet stabbilita network kumplessa ta' kuntatti prinċipalment bilaterali bejn it-trasportaturi bil-għan li tikkoordina u li tissorvelja l-applikazzjoni tas-STK, peress li, skont il-Kummissjoni, id-data preċiża tal-applikazzjoni spiss kienet tiġi deċiża

fuq livell lokali, bit-trasportatur lokali prinċipali ġeneralment jieħu t-tmexxija u bl-oħrajn isegwu. Dan l-approċċ ikkoordinat ġie estiż għas-STS, kif ukoll għar-rifjut ta' hlas ta' kummissjonijiet, biex b'hekk dawn tal-aħħar saru dħul nett għat-trasportaturi u holqu inċentiv addizzjonali għalihom sabiex ikomplu l-koordinazzjoni fir-rigward tas-sovrataxxi.

- 28 Skont il-premessa 110 tad-deċiżjoni kkontestata, l-amministrazzjoni ġenerali tal-uffiċċju prinċipali ta' diversi trasportaturi kienet jew direttament involuta fil-kuntatti mal-kompetituri, jew informata regolarment dwarhom. Fil-każ tas-sovrataxxi, l-impjegati responsabbli tal-uffiċċju prinċipali kienu jkun f'kuntatt ma' xulxin meta kienet tkun imminenti bidla fil-livell tas-sovrataxxa. Ir-rifjut ta' hlas ta' kummissjonijiet ġie kkonfermat ukoll diversi drabi f'kuntatti fil-livell tal-amministrazzjoni ċentrali. Kien hemm ukoll kuntatti frekwenti fil-livell lokali bil-għan, minn naħa, li jiġu eżegwiti aħjar l-istruzzjonijiet mogħtija mill-amministrazzjonijiet ċentrali u li dawn jiġu adattati għall-kundizzjonijiet tas-suq lokali u, min-naħa l-oħra, li jiġu kkoordinati u implimentati l-inizjattivi lokali. F'dan l-aħħar każ, l-uffiċċji prinċipali tat-trasportaturi ġeneralment kienu jawtorizzaw l-azzjoni proposta jew kienu jiġu informati dwarha.
- 29 Skont il-premessa 111 tad-deċiżjoni kkontestata, it-trasportaturi kienu jikkuntattjaw lil xulxin jew b'mod bilaterali, jew fi gruppi żgħar, jew, f'ċerti każijiet, f'fora multilaterali kbar. Kienu jintużaw l-assocjazzjonijiet lokali ta' rappreżentanti tat-trasportaturi, b'mod partikolari f'Hong Kong u fl-Isvizzera, sabiex jiġu diskussi miżuri kif jista' jittejjeb il-qliegħ u sabiex jiġu kkoordinati s-sovrataxxi. Kienu jsiru wkoll laqgħat tal-alleanzi, bħall-alleanza WOW, għal dawn l-għanijiet.
- 30 Fit-tieni lok, fil-punti 4.3, 4.4 u 4.5 tad-deċiżjoni kkontestata, il-Kummissjoni ddeskriviet il-kuntatti li jikkonċernaw, rispettivament, is-STK, is-STS u r-rifjut ta' hlas ta' kummissjonijiet (iktar 'il quddiem il-“kuntatti kontenżjużi”).
- 31 B'hekk, l-ewwel, fil-premessi 118 sa 120 tad-deċiżjoni kkontestata, il-Kummissjoni ġabret fil-qosor il-kuntatti relatati mas-STK kif ġej:

“(118) Network ta' kuntatti bilaterali li tinvolvi lil diversi kumpanniji tal-ajru ġiet stabbilita bejn l-aħħar tal-1999 u l-bidu tal-2000, li kienet tippermetti l-kondiviżjoni ta' informazzjoni dwar l-azzjonijiet tal-imprizi mill-partecipanti bejn il-membri kollha tan-network. It-trasportaturi kienu jikkuntattjaw lil xulxin regolarment sabiex jiddiskutu kull kwistjoni li tqum fir-rigward tas-STK, b'mod partikolari l-bidliet fil-mekkanizmu, il-bidliet fil-livell tas-STK, l-applikazzjoni koerenti tal-mekkanizmu u s-sitwazzjonijiet fejn ċerti kumpanniji tal-ajru ma kinux qegħdin isegwu s-sistema.

(119) Għall-implimentazzjoni tas-STK fil-livell lokali, spiss kienet tiġi applikata sistema li permezz tagħha l-kumpanniji tal-ajru dominanti fuq ċerti rotot jew f'ċerti pajjiżi kienu jhabbru l-bidla l-ewwel, u mbagħad kienu jsegu l-oħrajn [...]

(120) Il-koordinazzjoni antikompetittiva fir-rigward tas-STK sehhet prinċipalment f'erba' kuntesti: fir-rigward tal-introduzzjoni tas-STK fil-bidu tal-2000, l-introduzzjoni mill-ġdid ta' mekkanizmu ta' STK wara l-annullament tal-mekkanizmu previst mill-[Assocjazzjoni Internazzjonali tat-Trasport bl-Ajru (IATA)], l-introduzzjoni ta' livelli godda ta' skattar (b'zieda fil-livell massimu tas-STK) u fuq kollox il-mument meta l-indiċijiet tal-karburant kienu joqorbu l-limitu minimu fejn kienet tiskatta zieda jew tnaqqis tas-STK.” [traduzzjoni mhux uffiċjali]

- 32 It-tieni, fil-premessa 579 tad-deċiżjoni kkontestata, il-Kummissjoni gabret fil-qosor il-kuntatti relatati mas-STS kif ġej:
- “Diversi [trasportaturi inkriminati] ddiskutew, fost oħrajn, l-intenzjonijiet tagħhom li jintroduċu STS [...] Barra minn hekk, ġew diskussi wkoll l-ammont tas-sovrataxxa u l-iskeda ta’ żmien għall-introduzzjoni. Minbarra dan, [it-trasportaturi inkriminati] qasmu ma’ xulxin ideat dwar il-ġustifikazzjoni li għandha tingħata lill-klijenti tagħhom. Kuntatti iżolati *ad hoc* dwar l-implimentazzjoni tas-STS baqgħu jsiru matul il-perijodu kollu li jkopri s-snin 2002 sa 2006. Il-koordinazzjoni illegali sehhet kemm fil-livell tal-amministrazzjonijiet ċentrali kif ukoll fil-livell lokali.” [traduzzjoni mhux uffiċjali]
- 33 It-tielet, fil-premessa 676 tad-deċiżjoni kkontestata, il-Kummissjoni indikat li t-trasportaturi inkriminati kienu “baqgħu jirrifjutaw li jhallsu kummissjoni fuq is-sovrataxxi u [kienu] kkonfermaw ma’ xulxin l-intenzjoni tagħhom f’dan ir-rigward f’diversi kuntatti” [traduzzjoni mhux uffiċjali].
- 34 Fit-tielet lok, fil-punt 4.6 tad-deċiżjoni kkontestata, il-Kummissjoni wettqet evalwazzjoni tal-kuntatti kontenzjużi. L-evalwazzjoni ta’ dawk li jinvolvu lir-rikorrenti tinsab fil-premessi 790 sa 792 ta’ din id-deċiżjoni.
- 35 Ir-raba’, fil-punt 5 tad-deċiżjoni kkontestata, il-Kummissjoni applikat l-Artikolu 101 TFUE għall-fatti tal-każ, filwaqt li ppreċiżat, fin-nota ta’ qiegħ il-paġna 1289 ta’ dik id-deċiżjoni, li l-kunsiderazzjonijiet magħmula kienu japplikaw ukoll, *mutatis mutandis*, għall-Artikolu 53 tal-Ftehim ŻEE u għall-Artikolu 8 tal-Ftehim KE-Svizzera dwar it-trasport bl-ajru. B’hekk, l-ewwel nett, fil-premessa 846 tal-imsemmija deċiżjoni, hija qieset li t-trasportaturi inkriminati kienu kkoordinaw l-aġir tagħhom jew influwenzaw it-tariffi, “b’dan finalment jammonta għal iffissar tal-prezzijiet fir-rigward” [traduzzjoni mhux uffiċjali] tas-STK, tas-STS u tal-ħlas ta’ kummissjoni fuq is-sovrataxxi. Fil-premessa 861 tal-istess deċiżjoni, hija ddeskriviet is-“sistema generali ta’ koordinazzjoni tal-aġir fil-qasam tat-tariffi għall-provvista ta’ servizzi ta’ trasport ta’ merkanzija” li l-investigazzjoni tagħha kienet kixfet l-eżistenza ta’ “ksur kumpless li jikkonsisti f’diversi azzjonijiet li [setgħu] jiġu kklassifikati jew bħala ftehim jew bħala Prattika miftiehma, li fil-kuntest tagħhom il-kompetituri intenzjonalment [kienu] issostitwixxew il-kooperazzjoni Prattika bejniethom għar-riskji tal-kompetizzjoni” [traduzzjoni mhux uffiċjali].
- 36 It-tieni, fil-premessa 869 tad-deċiżjoni kkontestata, il-Kummissjoni qieset li l-“aġir inkwistjoni [kien] jikkostitwixxi ksur uniku u kontinwu tal-Artikolu 101 TFUE” [traduzzjoni mhux uffiċjali]. B’hekk hija kkunsidrat li l-arrangamenti inkwistjoni kellhom għan antikompetittiv uniku li jikkonsisti fit-tfixkil tal-kompetizzjoni fis-settur tat-trasport tal-merkanzija fiż-ŻEE, inkluż meta l-koordinazzjoni tkun sehhet fil-livell lokali u kellha varjazzjonijiet lokali (premessi 872 sa 876), kienu jirrigwardaw “[p]rodott/servizzi uniku”, jiġifieri “il-provvista ta’ servizzi ta’ trasport ta’ merkanzija [...] u t-tariffi tagħhom” (premissa 877), kienu jikkonċernaw l-istess impriża (premissa 878), kienu ta’ natura unika (premissa 879) u kienu jikkonċernaw tliet komponenti, jiġifieri s-STK, is-STS u r-rifjut ta’ ħlas ta’ kummissjonijiet, li “spiss kienu jiġu diskussi flimkien waqt l-istess kuntatt mal-kompetituri” [traduzzjoni mhux uffiċjali] (premissa 880).
- 37 Fil-premessa 882 tad-deċiżjoni kkontestata, il-Kummissjoni ziedet tgħid li r-rikorrenti kienu involuti fi tnejn mit-tliet komponenti tal-ksur uniku, jiġifieri s-STK u s-STS, iżda li “fid-dawl tal-involvement tagħhom fl-elementi l-oħra tal-ksur, setgħu raġonevolment jipprevedu skambji bejn il-partijiet dwar tali kwistjoni relatata bħalma huwa l-ħlas ta’ kummissjoni fuq is-sovrataxxi u kienu lesti jieħdu r-riskju” [traduzzjoni mhux uffiċjali].

- 38 It-tielet, fil-premessa 884 tad-deċiżjoni kkontestata, il-Kummissjoni kkonkludiet li l-ksur inkwistjoni kien kontinwu.
- 39 Ir-raba', fil-premessi 885 sa 890 tad-deċiżjoni kkontestata, il-Kummissjoni eżaminat ir-rilevanza tal-kuntatti li saru f'pajjiżi terzi u ta' kuntatti li jikkonċernaw rotot li t-trasportaturi qatt ma kienu operaw jew li ma setgħux joperaw legalment. Hija qieset li, fir-rigward tal-karattru dinji tal-akkordju kontenzzjuż, dawn il-kuntatti kienu rilevanti sabiex tiġi stabbilita l-eżistenza tal-ksur uniku u kontinwu. B'mod partikolari, minn naħa, hija rrilevat li s-sovrataxxi kienu miżuri ta' applikazzjoni ġenerali li ma kinux speċifiċi għal rotta, iżda kienu intiżi li jiġu applikati għar-rotot kollha, fuq livell dinji, inkluż fuq ir-rotot li jitilqu jew jispiċċaw fiż-ŻEE u fl-Isvizzera. Hija indikat li r-rifjut ta' hla ta' kummissjonijiet ukoll kien ta' natura ġenerali. Min-naħa l-oħra, hija kkunsidrat li ma kien hemm l-ebda barriera insormontabbli li impedixxiet lit-trasportaturi milli jipprovdu servizzi ta' trasport ta' merkanzija fuq ir-rotot li huma qatt ma kienu operaw jew li ma setgħux joperaw legalment, b'mod partikolari minħabba l-ftehimiet li huma kienu f'pożizzjoni li jikkonkludu bejniethom.
- 40 Il-ħames, fil-premessa 903 tad-deċiżjoni kkontestata, il-Kummissjoni qieset li l-aġir kontenzzjuż kellu l-għan li jillimita l-kompetizzjoni "tal-inqas fi hdan l-U[n]joni Ewropea, fiż-ŻEE u fl-Isvizzera" [traduzzjoni mhux uffiċjali]. Fil-premessa 917 ta' din id-deċiżjoni, hija essenzjalment żiedet tgħid li ma kienx neċessarju, għaldaqstant, li tiehu inkunsiderazzjoni l-"effetti konkreti" [traduzzjoni mhux uffiċjali] ta' dan l-aġir.
- 41 Is-sitt, fil-premessi 922 sa 971 tad-deċiżjoni kkontestata, il-Kummissjoni investigat l-alleanza WOW. Fil-premessa 971 ta' din id-deċiżjoni, hija kkonkludiet dan li ġej:
- "Wara li kkunsidrat il-kontenut tal-ftehim tal-alleanza WOW u l-implimentazzjoni tiegħu, il-Kummissjoni tikkunsidra li l-koordinazzjoni tas-sovrataxxi bejn il-membri tal-[alleanza] WOW seħħet barra mill-kuntest legittimu tal-alleanza, li ma jiġġustifikahix. Fir-realtà, il-membri kienu jafu li tali koordinazzjoni ma kinitx legali. Barra minn hekk, huma kienu konxji li l-koordinazzjoni tas-sovrataxxi kienet tinvolvi lil diversi [trasportaturi] li ma kinux parti mill-[alleanza] WOW. Għalhekk, il-Kummissjoni tqis li l-provi dwar kuntatti bejn il-membri tal-[alleanza] WOW [...] jikkostitwixxu prova tal-parteeipazzjoni tagħhom fil-ksur tal-Artikolu 101 TFUE kif deskritt f'din id-deċiżjoni." [traduzzjoni mhux uffiċjali]
- 42 Is-seba', fil-premessi 972 sa 1021 tad-deċiżjoni kkontestata, il-Kummissjoni eżaminat il-legiżlazzjoni ta' seba' pajjiżi terzi, li diversi mit-trasportaturi inkriminati sostnew li kienet gēghlithom jikkolludu dwar is-sovrataxxi, u b'hekk fixklet l-applikazzjoni tar-regoli tal-kompetizzjoni rilevanti. Il-Kummissjoni kkunsidrat li daww it-trasportaturi baqgħu ma taww provi li huma kienu mēgiegħla jaēixxu b'dan il-mod mill-imsemmija pajjiżi terzi.
- 43 It-tmien, fil-premessi 1024 sa 1035 tad-deċiżjoni kkontestata, il-Kummissjoni kkunsidrat li l-ksur uniku u kontinwu seta' jaffettwa b'mod sinjifikattiv il-kummerċ bejn l-Istati Membri, bejn il-partijiet kontraenti għall-Ftehim ŻEE u bejn il-partijiet kontraenti għall-Ftehim KE-Svizzera dwar it-trasport bl-ajru.
- 44 Id-disa', il-Kummissjoni eżaminat il-limiti tal-kompetenza territorjali u *ratione temporis* tagħha sabiex tikkonstata u tissanzjona ksur tar-regoli tal-kompetizzjoni f'dan il-każ. Minn naħa, fil-premessi 822 sa 832 tad-deċiżjoni kkontestata, taht it-titolu "Kompetenza tal-Kummissjoni" [traduzzjoni mhux uffiċjali], hija essenzjalment ikkunsidrat li ma kinitx ser tapplika, qabel kollox, l-Artikolu 101 TFUE għall-ftehimiet u l-prattiki li saru qabel l-1 ta' Mejju 2004 dwar ir-rotot bejn

ajruporti fl-Unjoni Ewropea u ajruporti barra ż-ŻEE (iktar 'il quddiem ir-“rotot Unjoni-pajjiżi terzi”), imbagħad, l-Artikolu 53 tal-Ftehim ŻEE għall-ftehimiet u l-prattiki li saru qabel id-19 ta' Mejju 2005 dwar ir-rotot Unjoni-pajjiżi terzi u r-rotot bejn ajruporti li jinsabu f'pajjiż li huwa parti kontraenti għall-Ftehim ŻEE u li ma humiex membri tal-Unjoni u ajruporti li jinsabu f'pajjiżi terzi (iktar 'il quddiem ir-“rotot ŻEE mhux fl-Unjoni-pajjiżi terzi” u, flimkien mar-rotot Unjoni-pajjiżi terzi, ir-“rotot ŻEE-pajjiżi terzi”) u, fl-aħħar nett, l-Artikolu 8 tal-Ftehim KE-Svizzera dwar it-trasport bl-ajru għall-ftehimiet u l-prattiki li saru qabel l-1 ta' Ġunju 2002 dwar ir-rotot bejn ajruporti ġewwa l-Unjoni u ajruporti Svizzeri (iktar 'il quddiem ir-“rotot Unjoni-Svizzera”). Hija speċifikat ukoll li d-deċiżjoni kkontestata “bl-ebda mod ma tippretendi li tirrileva xi ksur tal-Artikolu 8 tal-Ftehim [KE-Svizzera dwar it-trasport bl-ajru] fir-rigward tas-servizzi ta' trasport ta' merkanzija [bejn] l-Isvizzera [u] pajjiżi terzi” [traduzzjoni mhux uffiċjali].

- 45 Min-naħa l-oħra, fil-premessi 1036 sa 1046 tad-deċiżjoni kkontestata, taħt it-titolu “L-applikabbiltà tal-Artikolu 101 TFUE u tal-Artikolu 53 tal-Ftehim ŻEE għar-rotot deħlin” [traduzzjoni mhux uffiċjali], il-Kummissjoni ċaħdet l-argumenti ta' diversi trasportaturi inkriminati li qalu li l-Kummissjoni marret lil hinn mil-limiti tal-ġurisdizzjoni territorjali tagħha fir-rigward tar-regoli tad-dritt internazzjonali pubbliku billi kkonstatat u ssanzjonat ksur ta' dawk iż-żewġ dispożizzjonijiet fuq ir-rotot li jtilqu minn pajjiżi terzi lejn l-Unjoni jew iż-ŻEE (iktar 'il quddiem ir-“rotot deħlin” u, fir-rigward tas-servizzi ta' trasport ta' merkanzija offruti fuq dawn ir-rotot, is-“servizzi ta' trasport ta' merkanzija deħlin”). B'mod partikolari, fil-premessa 1042 ta' din id-deċiżjoni, hija fakkret kif ġej il-kriterji li qieset li kienu applikabbli:

“Fir-rigward tal-applikazzjoni ekstrasettorjali tal-Artikolu 101 TFUE u tal-Artikolu 53 tal-Ftehim ŻEE, dawn id-dispożizzjonijiet japplikaw għal ftehimiet li huma implimentati fl-U[njoni] (it-teorija tal-implimentazzjoni) jew li għandhom effetti immedjati, sostanzjali u prevedibbli fl-U[njoni] (it-teorija tal-effetti).” [traduzzjoni mhux uffiċjali]

- 46 Fil-premessi 1043 sa 1046 tad-deċiżjoni kkontestata, il-Kummissjoni applikat il-kriterji inkwistjoni għall-fatti tal-każ:

“(1043) Fil-każ tas-servizzi ta' trasport ta' merkanzija [deħlin], l-Artikolu 101 TFUE u l-Artikolu 53 tal-Ftehim ŻEE huma applikabbli peress li s-servizz innifsu, li huwa s-sugġett tal-ksur fir-rigward tal-iffissar tal-prezzijiet, għandu jiġi pprovdut u fil-fatt jiġi pprovdut parzjalment fit-territorju taż-ŻEE. Barra minn hekk, bosta kuntatti li permezz tagħhom id-destinatarji kkoordinaw is-sovrataxxi u [r-rifjut ta'] hlas ta' kummissjonijiet seħhew fiż-ŻEE jew invollew lil parteċipanti li kienu jinsabu fiż-ŻEE.

(1044) [...] l-eżempju ċċitat fl-Avviz [konsolidat dwar il-kompetenza tal-Kummissjoni taħt ir-Regolament tal-Kunsill (KE) Nru 139/2004 dwar il-kontroll ta' konċentrazzjonijiet bejn l-impriżi (ĠU 2008, C 95, p. 1)] ma huwiex rilevanti hawnhekk. [L-imsemmi] avviz jirreferi għat-tqassim ġeografiku tal-valur tal-bejgħ bejn l-impriżi bil-għan li jiġi ddeterminat jekk il-limiti tal-valur tal-bejgħ tal-Artikolu 1 tar-Regolament tal-Kunsill (KE) Nru 139/2004 tal-20 ta' Jannar 2004 dwar il-kontroll ta' konċentrazzjonijiet bejn impriżi [(ĠU Edizzjoni Speċjali bil-Malti, Kapitolu 8, Vol. 3, p. 40)] intlaħqax.

(1045) Barra minn hekk, il-prattiki antikompetittivi fil-pajjiżi terzi fir-rigward tat-trasport tal-merkanzija [...] lejn l-Unjoni u ż-ŻEE jista' jkollhom effetti immedjati, sostanzjali u prevedibbli fl-Unjoni u fiż-ŻEE, peress li ż-żieda fl-ispejjeż tat-trasport bl-ajru lejn iż-ŻEE u għalhekk il-prezzijiet oġġla tal-merkanzija importata jistgħu, min-natura tagħhom, ikollhom effetti fuq il-konsumaturi fiż-ŻEE. F'dan il-każ, il-prattiki

antikompetittivi li jeliminaw il-kompetizzjoni bejn it-trasportaturi li joffru servizzi ta' trasport ta' merkanzija [dehlin] seta' jkollhom tali effetti anki fuq il-provvista ta' servizzi ta' [trasport ta' merkanzija] minn trasportaturi oħra fiż-ŻEE, bejn il-pjattaformi ta' korrispondenza (iktar 'il quddiem "hubs") fiż-ŻEE użati mit-trasportaturi ta' pajjiżi terzi u l-ajruporti tad-destinazzjoni ta' daww il-kunsinni fiż-ŻEE li t-trasportatur tal-pajjiż terz ma joperax minnhom.

- (1046) Fl-aħħar nett, għandu jiġi enfasizzat li l-Kummissjoni skopriet akkordju fuq livell globali. L-akkordju ġie implimentat madwar id-dinja u l-arrangamenti tal-akkordju fir-rigward tar-rotot dehlin kienu kienu jagħmlu parti integrali mill-ksur uniku u kontinwu tal-Artikolu 101 TFUE u tal-Artikolu 53 tal-Ftehim ŻEE. L-arrangamenti tal-akkordju kienu, f'haġna każijiet, organizzati fil-livell tal-amministrazzjoni ċentrali u l-persunal lokali sempliċement applikahom. L-applikazzjoni uniformi tas-sovrataxxi fuq skala globali kienet element prinċipali tal-akkordju." [traduzzjoni mhux uffiċjali]
- 47 Fil-ħames lok, fil-premessa 1146 tad-deċiżjoni kkontestata, il-Kummissjoni kkonstatat li l-akkordju kontenzjuż kien beda fis-7 ta' Diċembru 1999 u dam sal-14 ta' Frar 2006. Fl-istess premessa, din speċifikat li dan l-akkordju kien kiser:
- l-Artikolu 101 TFUE, mis-7 ta' Diċembru 1999 sal-14 ta' Frar 2006, fir-rigward tat-trasport bl-ajru bejn ajruporti fl-Unjoni;
 - l-Artikolu 101 TFUE, mill-1 ta' Mejju 2004 sal-14 ta' Frar 2006, fir-rigward tat-trasport bl-ajru fuq ir-rotot Unjoni-pajjiżi terzi;
 - l-Artikolu 53 tal-Ftehim ŻEE, mis-7 ta' Diċembru 1999 sal-14 ta' Frar 2006, fir-rigward tat-trasport bl-ajru bejn ajruporti fiż-ŻEE (iktar 'il quddiem ir-"rotot intra-ŻEE");
 - l-Artikolu 53 tal-Ftehim ŻEE, mid-19 ta' Mejju 2005 sal-14 ta' Frar 2006, fir-rigward tat-trasport bl-ajru fuq ir-rotot ŻEE mhux fl-Unjoni-pajjiżi terzi;
 - l-Artikolu 8 tal-Ftehim KE-Svizzera dwar it-trasport bl-ajru, mill-1 ta' Ġunju 2002 sal-14 ta' Frar 2006, fir-rigward tat-trasport bl-ajru fuq ir-rotot Unjoni-Svizzera.
- 48 Fir-rigward tar-rikorrenti, il-Kummissjoni kkonstatat li t-tul tal-ksur kien mit-13 ta' Diċembru 1999 sal-14 ta' Frar 2006.
- 49 Fis-sitt lok, fil-punt 8 tad-deċiżjoni kkontestata, il-Kummissjoni investigat il-miżuri korrettivi li għandhom jittiehdu u l-multi li għandhom jiġu imposti.
- 50 Fir-rigward, b'mod partikolari, tad-determinazzjoni tal-ammont tal-multi, il-Kummissjoni indikat li haġet inkunsiderazzjoni l-gravità u t-tul tal-ksur uniku u kontinwu, kif ukoll iċ-ċirkustanzi aggravanti jew attenwanti possibbli. F'dan ir-rigward, hija rreferiet għal-linji gwida għall-kalkolu tal-multi imposti skont l-Artikolu 23(2)(a) tar-Regolament (KE) Nru 1/2003 (ĠU 2006, C 210, p. 2, iktar 'il quddiem il-"linji gwida tal-2006").

- 51 Fil-premessi 1184 u 1185 tad-deċiżjoni kkontestata, il-Kummissjoni indikat li l-ammont bażiku tal-multa kien jikkonsisti minn proporzjon li jista' jitla' sa 30 % tal-valur tal-bejgħ tal-impriża, iddeterminat skont il-gravità tal-ksur, immultiplikat bin-numru ta' snin ta' parteċipazzjoni tal-impriża fil-ksur, flimkien ma' ammont addizzjonali inkluż bejn 15 u 25 % tal-valur tal-bejgħ (iktar 'il quddiem l-"ammont addizzjonali").
- 52 Fil-premessa 1197 tad-deċiżjoni kkontestata, il-Kummissjoni ddeterminat il-valur tal-bejgħ billi żiedet, għas-sena 2005, li kienet l-aħħar sena shiħa qabel intemm il-ksur uniku u kontinwu, il-valur tal-bejgħ relatat mat-titjiriet lejn jew mill-Unjoni/iż-ŻEE fuq ir-rotot intra-ŻEE, fuq ir-rotot Unjoni-pajjiżi terzi, fuq ir-rotot Unjoni-Svizzera, kif ukoll fuq ir-rotot ŻEE mhux fl-Unjoni-pajjiżi terzi. Hija ħadet inkunsiderazzjoni wkoll l-ażiżjoni mal-Unjoni ta' Stati Membri godda fl-2004.
- 53 Fil-premessi 1198 sa 1212 tad-deċiżjoni kkontestata, b'kont meħud tan-natura tal-ksur (ftehimiet orizzontali tal-iffissar tal-prezzijiet), tas-sehem mis-suq kumplessiv tat-trasportaturi inkriminati (34 % fil-livell globali u mill-inqas l-istess ammont fuq ir-rotot intra-ŻEE u ŻEE-pajjiżi terzi), tal-portata ġeografika tal-akkordju kontenzjuż (id-dinja kollha) u tal-implimentazzjoni effettiva tiegħu, il-Kummissjoni ffixsat koeffiċjent ta' gravità ta' 16 %.
- 54 Fil-premessi 1214 sa 1217 tad-deċiżjoni kkontestata, il-Kummissjoni ddeterminat it-tul tal-parteeipazzjoni tar-rikorrenti fil-ksur uniku u kontinwu kif ġej, skont ir-rotot ikkonċernati:
- fir-rigward tar-rotot intra-ŻEE, għal SAS, SAS Cargo u SAS Consortium, rispettivament: mis-17 ta' Awwissu 2001 sal-14 ta' Frar 2006, mill-1 ta' Ġunju 2001 sal-14 ta' Frar 2006 u mit-13 ta' Diċembru 1999 sat-28 ta' Diċembru 2003, li f'termini ta' snin u xhur jiġu, rispettivament, erba' snin u ħames xhur, erba' snin u tmien xhur, u erba' snin, u jwasslu għal fattur ta' multiplikazzjoni, rispettivament, ta' 4 u 5/12, 4 u 8/12, u 4;
 - fir-rigward tar-rotot Unjoni-pajjiżi terzi, għal SAS u SAS Cargo: mill-1 ta' Mejju 2004 sal-14 ta' Frar 2006, li f'termini ta' snin u xhur jiġu sena u disa' xhur, u jwasslu għal fattur ta' multiplikazzjoni ta' 1 u 9/12;
 - fir-rigward tar-rotot Unjoni-Svizzera, għal SAS, SAS Cargo u SAS Consortium, rispettivament: mill-1 ta' Ġunju 2002 sal-14 ta' Frar 2006, mill-1 ta' Ġunju 2002 sal-14 ta' Frar 2006 u mill-1 ta' Ġunju 2002 sat-28 ta' Diċembru 2003, li f'termini ta' snin u xhur jiġu, rispettivament, tliet snin u tmien xhur, tliet snin u tmien xhur, u sena u sitt xhur, u jwasslu għal fattur ta' multiplikazzjoni, rispettivament, ta' 3 u 8/12, 3 u 8/12, u 1 u 6/12;
 - fir-rigward tar-rotot ŻEE mhux fl-Unjoni-pajjiżi terzi, għal SAS u SAS Cargo: mid-19 ta' Mejju 2005 sal-14 ta' Frar 2006, li f'termini ta' xhur jiġu tmien xhur, u jwasslu għal fattur ta' multiplikazzjoni ta' 8/12.
- 55 Fil-premessa 1219 tad-deċiżjoni kkontestata, il-Kummissjoni qieset li, fid-dawl taċ-ċirkustanzi speċifiċi tal-kawża u tal-kriterji esposti fil-punt 53 iktar 'il fuq, l-ammont addizzjonali kellu jikkorrispondi għal 16 % tal-valur tal-bejgħ. Fil-premessi 1221, 1223 u 1227 sa 1229 ta' din id-deċiżjoni, il-Kummissjoni ppreċiżat li dan l-ammont addizzjonali kellu jinqasam bejn SAS, SAS Cargo u SAS Consortium b'mod li jirrifletti t-tul tal-parteeipazzjoni ta' kull waħda minn dawn l-entitajiet fil-ksur uniku u kontinwu.

- 56 Konsegwentement, fil-premessi 1240 sa 1242 tad-deċiżjoni kkontestata, l-ammont bażiku ddeterminat għal SAS, SAS Cargo u SAS Consortium, rispettivament, kien evalwat bħala EUR 106 000 000, EUR 108 000 000 u EUR 14 000 000, li ġie stabbilit, rispettivament, għal EUR 60 000 000, EUR 61 000 000 u EUR 14 000 000, wara l-applikazzjoni ta' tnaqqis ta' 50 % abbażi tal-punt 37 tal-linji gwida tal-2006 (iktar 'il quddiem it-“tnaqqis ġenerali ta' 50 %”) b'rabta mal-fatt li parti mis-servizzi relatati mar-rotot deħlin u mar-rotot li jtilqu miż-ŻEE lejn pajjiżi terzi (iktar 'il quddiem ir-“rotot herġin”) kienu pprovduti barra mit-territorju kopert mill-Ftehim ŻEE u li parti mid-dannu għalhekk seta' jsehh barra mill-imsemmi territorju.
- 57 Fil-premessi 1243 sa 1245 tad-deċiżjoni kkontestata, skont il-punt 28 tal-linji gwida tal-2006, il-Kummissjoni imponiet fuq SAS Cargo u SAS Consortium żieda ta' 50 % tal-ammont bażiku tal-multa minhabba reċidiva.
- 58 Fil-premessi 1258 u 1259 tad-deċiżjoni kkontestata, skont il-punt 29 tal-linji gwida tal-2006, minhabba l-partecipazzjoni limitata tagħhom fil-ksur uniku u kontinwu, il-Kummissjoni tat lir-rikorrenti, abbażi ta' ċirkustanzi attenwanti, tnaqqis ta' 10 % tal-ammont bażiku tal-multa.
- 59 Fil-premessi 1264 u 1265 tad-deċiżjoni kkontestata, skont il-punt 29 tal-linji gwida tal-2006, il-Kummissjoni tat lit-trasportaturi inkriminati tnaqqis addizzjonali ta' 15 % (iktar 'il quddiem it-“tnaqqis ġenerali ta' 15 %”) tal-ammont bażiku tal-multa, minhabba li ċerti regimi regolatorji kienu heġġew l-akkordju kontenzjuż.
- 60 Min-naħa l-oħra, fil-premessi 1268 u 1271 tad-deċiżjoni kkontestata, il-Kummissjoni ċaħdet l-argument tar-rikorrenti li jgħid li huma setgħu jinvokaw aspettattivi leġittimi fir-rigward tal-limiti tal-kompetenza territorjali tagħha sabiex tikkonstata ksur tar-regoli tal-kompetizzjoni ta' deċiżjoni tal-awtorità tal-kompetizzjoni Daniża tal-2002.
- 61 Konsegwentement, fil-premessa 1293 tad-deċiżjoni kkontestata, il-Kummissjoni ffixsat l-ammont bażiku tal-multi ta' SAS, SAS Cargo u SAS Consortium wara l-aġġustament għal, rispettivament, EUR 45 000 000, EUR 76 250 000 u EUR 17 500 000.
- 62 Fil-premessi 1347 sa 1354 tad-deċiżjoni kkontestata, il-Kummissjoni ħadet inkunsiderazzjoni l-kontribuzzjoni tar-rikorrenti fil-kuntest tal-applikazzjoni tagħhom għall-klemlenza billi applikat tnaqqis ta' 15 % tal-multa, sabiex b'hekk, kif indikat fil-premessa 1404 tad-deċiżjoni kkontestata, l-ammont tal-multi imposti fuq SAS, SAS Cargo u SAS Consortium ġie ffixsat, rispettivament, għal EUR 38 250 000, EUR 64 812 500, u EUR 14 875 000.
- 63 Id-dispożittiv tad-deċiżjoni kkontestata, sa fejn jikkonċerna din il-kawża, jaqra kif ġej:

“Artikolu 1

Billi kkoordinaw l-aġir tagħhom fil-qasam tat-tariffi għall-provvista ta' servizzi ta' [trasport ta' merkanzija] fid-dinja kollha fir-rigward tas-[STK], tas-[STS] u tal-ħlas ta' kummissjoni fuq is-sovrataxxi, l-impriżi li ġejjin wettqu l-ksur uniku u kontinwu li ġej tal-Artikolu 101 [TFUE], tal-Artikolu 53 tal-[Ftehim ŻEE] u tal-Artikolu 8 tal-[Ftehim KE-Svizzera dwar it-trasport bl-ajru] fir-rigward tar-rotot li ġejjin u matul il-perijodi li ġejjin.

- 1) L-impriżi li ġejjin kisru l-Artikolu 101 TFUE u l-Artikolu 53 tal-Ftehim ŻEE fir-rigward tar-rotot [intra-ŻEE], matul il-perijodi li ġejjin:

[...]

- o) SAS [...], mis-17 ta' Awwissu 2001 sal-14 ta' Frar 2006;
- p) [SAS Cargo], mill-1 ta' Ġunju 2001 sal-14 ta' Frar 2006;
- q) [SAS Consortium], mit-13 ta' Diċembru 1999 sat-28 ta' Diċembru 2003;
- [...]

2) L-imprizi li ġejjin kisru l-Artikolu 101 TFUE fir-rigward tar-rotot [Unjoni-pajjiż terz], matul il-perijodi li ġejjin:

- [...]
- o) SAS [...], mill-1 ta' Mejju 2004 sal-14 ta' Frar 2006;
- p) [SAS Cargo], mill-1 ta' Mejju 2004 sal-14 ta' Frar 2006;
- [...]

3) L-imprizi li ġejjin kisru l-Artikolu 53 tal-Ftehim ŻEE fir-rigward tar-rotot [ŻEE mhux fl-Unjoni-pajjiżi terzi], matul il-perijodi li ġejjin:

- [...]
- o) SAS [...], mid-19 ta' Mejju 2005 sal-14 ta' Frar 2006;
- p) [SAS Cargo], mid-19 ta' Mejju 2005 sal-14 ta' Frar 2006;
- [...]

4) L-imprizi li ġejjin kisru l-Artikolu 8 tal-Ftehim [KE-Svizzera] dwar it-trasport bl-ajru fir-rigward tar-rotot [Unjoni-Svizzera], matul il-perijodi li ġejjin:

- [...]
- o) SAS [...], mill-1 ta' Ġunju 2002 sal-14 ta' Frar 2006;
- p) [SAS Cargo], mill-1 ta' Ġunju 2002 sal-14 ta' Frar 2006;
- q) [SAS Consortium], mill-1 ta' Ġunju 2002 sat-28 ta' Diċembru 2003;
- [...]

Artikolu 2

Id-Deciżjoni [...] tad-9 ta' Novembru 2010 hija emendata kif ġej:

fl-Artikolu 5, il-[punti] (j), (k) u (l) huma mħassra.

Artikolu 3

Il-multi li ġejjin huma imposti għall-ksur uniku u kontinwu msemmi fl-Artikolu 1 ta' din id-deċiżjoni u fir-rigward ta' British Airways [...], inkluż għal dak imsemmi fl-Artikoli 1 sa 4 tad-Deċiżjoni [...] tad-9 ta' Novembru 2010 li sar definittiv:

[...]

n) [SAS Consortium]: EUR 5 355 000;

o) [SAS Cargo u SAS Consortium] flimkien u *in solidum*: EUR 4 254 250;

p) [ir-rikorrenti] flimkien u *in solidum*: EUR 5 265 750;

q) [SAS Cargo] u SAS [...] flimkien u *in solidum*: EUR 32 984 250;

r) [SAS Cargo]: EUR 22 308 250

[...]

Artikolu 4

L-impriża msemmija fl-Artikolu 1 għandhom jitterminaw b'mod immedjat il-ksur uniku u kontinwu msemmi f'dak l-artikolu, dejjem sakemm huma għandhom ma għamlux dan.

Huma għandhom jiżguraw ukoll li ma jwettqu l-ebda att jew aġir bl-istess għan jew effett jew simili.

Artikolu 5

Din id-deċiżjoni hija indirizzata lil:

[...]

[ir-rikorrenti]

[...]” [traduzzjoni mhux uffiċjali]

II. Il-proċedura u t-talbiet tal-partijiet

64 Permezz ta' rikors ipprezentat fir-Registru tal-Qorti Ġenerali fid-29 ta' Mejju 2017, ir-rikorrenti pprezentaw dan ir-rikors.

65 Il-Kummissjoni pprezentat ir-risposta tagħha fir-Registru tal-Qorti Ġenerali fid-29 ta' Settembru 2017.

66 Ir-rikorrenti pprezentaw ir-replika tagħhom fir-Registru tal-Qorti Ġenerali fit-8 ta' Jannar 2018.

67 Il-Kummissjoni pprezentat il-kontroreplika tagħha fir-Registru tal-Qorti Ġenerali fl-1 ta' Marzu 2018.

- 68 Fl-24 ta' April 2019, fuq proposta tar-Raba' Awla, il-Qorti Ġenerali ddeċidiet, skont l-Artikolu 28 tar-Regoli tal-Proċedura tagħha, li tirrinwija din il-kawża quddiem kullegġ ġudikanti estiż.
- 69 Fil-25 ta' Ġunju 2019, fil-kuntest tal-miżuri ta' organizzazzjoni tal-proċedura previsti fl-Artikolu 89 tar-Regoli tal-Proċedura, il-Qorti Ġenerali għamlet mistoqsijiet bil-miktub lill-partijiet. Dawn tal-aħħar wiegħbu fit-terminu mogħti.
- 70 Is-sottomissjonijiet orali tal-partijiet u t-tweġibiet tagħhom għall-mistoqsijiet tal-Qorti Ġenerali nstemgħu fis-seduta tal-11 ta' Lulju 2019. Ir-rikorrenti ġew mistiedna jipproduċu, wara s-seduta, il-ftehim relatat mal-Alleanza WOW kif ukoll ftehim dwar is-servizzi tal-ajru (iktar 'il quddiem "ASA"). Huma kkonformaw ma' din it-talba fit-terminu mogħti.
- 71 Il-fażi orali tal-proċedura kkonkludiet fit-18 ta' Lulju 2019.
- 72 B'digriet tas-7 ta' Jannar 2021, il-Qorti Ġenerali (Ir-Raba' Awla Estiża), filwaqt li qieset li ma kinitx informata biżżejjed u li kien neċessarju li l-partijiet jiġu mistiedna jipprezentaw l-osservazzjonijiet tagħhom dwar argument li ma kienx ġie dibattut bejniethom, ordnat li terġa' tinfetaħ il-fażi orali tal-proċedura skont l-Artikolu 113 tar-Regoli tal-Proċedura.
- 73 Il-Kummissjoni, fit-terminu mogħti, wiegħbet għadd ta' mistoqsijiet magħmula mill-Qorti Ġenerali fit-12 ta' Jannar, fit-2 ta' Marzu u fit-12 ta' April 2021. Ir-rikorrenti pprezentaw l-osservazzjonijiet tagħhom dwar it-tweġibiet tal-Kummissjoni fl-14 ta' Mejju 2021.
- 74 B'deċiżjoni tas-26 ta' Lulju 2021, il-Qorti Ġenerali mill-ġdid għalqet il-fażi orali tal-proċedura.
- 75 Ir-rikorrenti jitolbu li l-Qorti Ġenerali jogħġobha:
- tadotta l-miżuri ta' organizzazzjoni tal-proċedura jew il-miżuri istruttorji li jordnaw lill-Kummissjoni tagħtihom aċċess għall-proċess tal-kawża quddiemha kollu, jew kwalunkwe miżura oħra li l-Qorti Ġenerali tqis li hija meħtieġa;
 - tannulla fl-intier tagħha jew parzjalment id-deċiżjoni kkontestata sa fejn din tikkonċerna lilhom;
 - sussidjarjament, tnaqqas l-ammont tal-multa imposta fuqhom fid-deċiżjoni kkontestata;
 - tikkundanna lill-Kummissjoni għall-ispejjeż.
- 76 Il-Kummissjoni titlob, essenzjalment, li l-Qorti Ġenerali jogħġobha:
- tiċċad ir-rikors;
 - tibdel l-ammont tal-multa imposta fuq ir-rikorrenti billi tirtira l-benefiċċju tat-tnaqqis ġenerali ta' 50 % u tat-tnaqqis ġenerali ta' 15 % fl-ipoteżi li l-Qorti Ġenerali tqis li l-fatturat mill-bejgħ provenjenti mis-servizzi ta' trasport ta' merkanzija deħlin ma setax kien inkluż fil-valur tal-bejgħ;
 - tikkundanna lir-rikorrenti għall-ispejjeż.

III. Id-dritt

- 77 Fil-kuntest tar-rikors tagħhom, ir-rikorrenti jressqu kemm talbiet għall-annullament tad-deċiżjoni kkontestata kif ukoll talbiet għat-tnaqqis tal-ammont tal-multa imposta fuqhom. Min-naħa tagħha, il-Kummissjoni għamlet talba intiża, essenzjalment, biex jinbidel l-ammont tal-multa imposta fuq ir-rikorrenti jekk il-Qorti Ġenerali tqis li l-valur tal-fatturat mill-bejgħ ta' servizzi ta' trasport ta' merkanzija dehlin ma setax jiġi inkluz fil-valur tal-bejgħ.

A. Fuq it-talbiet għal annullament

- 78 Ir-rikorrenti jinvokaw ħames motivi insostenn tat-talbiet tagħhom għal annullament. Dawn il-motivi huma bbażati:
- l-ewwel, fuq ksur tad-drittijiet tad-difiża u tal-prinċipju ta' opportunitajiet ugwali għall-partijiet, minhabba li kienu rrifjutati aċċess għall-provi inkriminanti u li jiskaġunaw;
 - it-tieni, fuq ksur tad-dritt għal smiġh u fuq nuqqas ta' kompetenza tal-Kummissjoni, minn naħa, sabiex tapplika l-Artikolu 101 TFUE u l-Artikolu 53 tal-Ftehim ŻEE għas-servizzi ta' trasport ta' merkanzija dehlin u, min-naħa l-oħra, sabiex tapplika l-Artikolu 53 tal-Ftehim ŻEE għas-servizzi ta' trasport ta' merkanzija pprovduti fuq rotot bejn l-Isvizzera u t-tliet pajjiżi membri taż-ŻEE li ma humiex parti mill-Unjoni, jiġifieri l-Islanda, il-Prinċipat tal-Liechtenstein u r-Renju tan-Norveġja (iktar 'il quddiem ir-“rotot ŻEE mhux fl-Unjoni-Svizzera”);
 - it-tielet, fuq żball ta' evalwazzjoni tal-aġir li fih kienu involuti r-rikorrenti u l-fatt li dan l-aġir kien jipprova l-parteciġazzjoni tagħhom fil-ksur uniku u kontinwu jew l-għarfien tagħhom tiegħu;
 - ir-raba', fuq ksur tal-Artikolu 266 TFUE, tat-tieni paragrafu tal-Artikolu 296 TFUE u tal-Artikolu 17 tal-Karta tad-Drittijiet Fundamentali tal-Unjoni Ewropea (iktar 'il quddiem il-“Karta”), minhabba li d-deċiżjoni kkontestata hija vvizzjata minn inkoerenzi interni;
 - il-ħames, ipprezentat sussidjarjament, fuq żbalji fid-determinazzjoni tal-ammont tal-multa imposta fuq ir-rikorrenti.

1. Fuq l-ewwel motiv, ibbażat fuq ksur tad-drittijiet tad-difiża u tal-prinċipju ta' opportunitajiet ugwali għall-partijiet, minhabba li kienu rrifjutati aċċess għall-provi inkriminanti u li jiskaġunaw

- 79 Ir-rikorrenti jsostnu li l-Kummissjoni kisret id-drittijiet tad-difiża tagħhom u l-prinċipju ta' opportunitajiet ugwali għall-partijiet billi rrifjutatilhom l-aċċess għal provi rilevanti, b'mod partikolari daww li l-Kummissjoni rċeviet wara li ntbagħtet id-dikjarazzjoni tal-oġġezzjonijiet. Dawn huma provi inkriminanti u li jiskaġunaw li jidhru, l-ewwel nett, fit-tweġibiet ta' destinatarji oħra tad-dikjarazzjoni tal-oġġezzjonijiet u fid-dokumenti li jakkumpanjawhom, it-tieni, fl-osservazzjonijiet mibgħuta lill-Qorti Ġenerali minn trasportaturi oħra fir-rikorsi tagħhom kontra d-deċiżjoni tad-9 ta' Novembru 2010 u, it-tielet, fid-dokumenti li fuqhom hija bbażata d-dikjarazzjoni tal-Kummissjoni dwar l-alleanza WOW fid-deċiżjoni tagħha tal-4 ta' Lulju 2005 fil-Kawża KOMP/M.3770 – Lufthansa/Swiss.

- 80 Fir-rigward tal-provi inkriminanti li ma gewx ikkomunikati lilhom u li l-Kummissjoni bbażat ruhha fuqhom fid-deċiżjoni kkontestata, ir-rikorrenti jqisu li dawn għandhom jiġu miċhuda bħala mezzi ta' prova. B'mod partikolari, dan jinvolti ċerti dokumenti li jikkonċernaw il-qafas regolamentari applikabbli f'Hong Kong, fil-Ġappun, fl-Indja, fit-Tajlandja, f'Singapor, fil-Korea t'Isfel u fil-Brazil.
- 81 Fir-rigward tal-provi li jiskagunaw, ir-rikorrenti jsostnu li d-dokumenti li l-Kummissjoni kisbet wara d-dikjarazzjoni tal-oġġezzjonijiet probabbilment huma ta' natura li jiskagunaw, peress li oġġettivament għandhom rabta mal-oġġezzjonijiet imressqa kontribom u għalhekk setgħu jkunu utli għad-difiża tagħhom. Peress li ma ngħatawx aċċess għal dawn id-dokumenti, huwa impossibbli għar-rikorrenti li jkunu jafu l-kontenut tagħhom. Madankollu, ir-rikorrenti jidentifikaw ċerti aspetti tal-kawża li jirrigwardaw dawn il-provi. Dawn jikkonċernaw l-aġir tagħhom fil-kuntest ta' alleanzi, relazzjonijiet vertikali ta' riżervazzjoni tal-kapaċitajiet bejn Lufthansa, minn naħa, u trasportaturi oħra, min-naħa l-oħra, l-aġir f'pajjiżi terzi li fih kienu involuti r-rikorrenti, spekulazzjonijiet interni ta' trasportaturi oħra dwar informazzjoni pubblika fuq ir-rikorrenti, l-aġir lokali differenti inkwistjoni u aġir inkwistjoni li ma kienx jinvolti lir-rikorrenti.
- 82 Ir-rikorrenti jzidu li huma, u mhux il-Kummissjoni, għandhom jiddeċiedu jekk informazzjoni partikolari tistax tkun utli għad-difiża tagħhom jew le.
- 83 Insostenn tal-motiv tagħhom, ir-rikorrenti jinvokaw b'mod partikolari s-sentenzi tal-25 ta' Ottubru 2011, *Solvay vs Il-Kummissjoni* (C-109/10 P, EU:C:2011:686), u tad-29 ta' Ġunju 1995, *Solvay vs Il-Kummissjoni* (T-30/91, EU:T:1995:115), kif ukoll l-Artikoli 41 u 47 tal-Karta u l-Artikolu 6(1) tal-Konvenzjoni għall-Protezzjoni tad-Drittijiet tal-Bniedem u tal-Libertajiet Fundamentali, iffirmata f'Ruma fl-4 ta' Novembru 1950 (iktar 'il quddiem il-“KEDB”). Fl-osservazzjonijiet tagħhom dwar it-tweġibiet tal-Kummissjoni għall-mistoqsijiet bil-miktub tal-Qorti Ġenerali tat-12 ta' April 2021, huma jinvokaw ukoll is-sentenza tal-25 ta' Lulju 2019 tal-Qorti Ewropea tad-Drittijiet tal-Bniedem, *Rook vs Il-Ġermanja* (CE:ECHR:2019:0725JUD000158615, punti 58 u 59). Fil-fehma tagħhom, din is-sentenza tafferma mill-ġdid il-prinċipju ta' opportunitajiet ugwali għall-partijiet kif jirriżulta mis-sentenza tad-29 ta' Ġunju 1995, *Solvay vs Il-Kummissjoni* (T-30/91, EU:T:1995:115), u tikkonferma li kwalunkwe limitazzjoni għall-iżvelar ta' dokumenti li jistgħu jkunu rilevanti għandha tkun strettament neċessarja sabiex jiġu ppreżervati d-drittijiet fundamentali ta' parti terza jew sabiex jiġi ggarantit interess pubbliku sinjifikattiv.
- 84 Barra minn hekk, ir-rikorrenti jitolbu lill-Qorti Ġenerali tadotta miżura ta' organizzazzjoni tal-proċedura jew miżura istruttoria li tordna lill-Kummissjoni tagħtihom aċċess għall-proċess tal-kawża kollu. Waqt is-seduta, ir-rikorrenti biddlu t-talba tagħhom, minn naħa, billi llimitaw il-portata għat-tweġibiet għad-dikjarazzjoni tal-oġġezzjonijiet u għall-annessi tagħhom, u, min-naħa l-oħra, billi estendewha għall-osservazzjonijiet u għad-dokumenti ppreżentati quddiem il-Qorti Ġenerali mit-trasportaturi inkriminati l-oħra fil-kuntest tar-rikorsi rispettivi tagħhom kontra d-deċiżjoni tad-9 ta' Novembru 2010.
- 85 Il-Kummissjoni tikkontesta l-argumenti tar-rikorrenti.
- 86 Il-Kummissjoni ssostni li r-rikorrenti setgħu jikkonsultaw il-provi kollha li huma għandhom dritt ta' aċċess għalihom u li l-allegazzjonijiet tagħhom dwar l-eżistenza ta' provi oħra li jiskagunaw fil-proċess tal-kawża jammontaw biss għal semplicement spekulazzjoni.

- 87 Il-Kummissjoni ssostni, barra minn hekk, li eżaminat bir-reqqa t-talbiet għal aċċess għad-dokumenti li ressu r-rikorrenti. Dawn ma għandhomx dritt li jaċċedu għat-tweġibiet kollha ta' trasportaturi oħra għad-dikjarazzjoni tal-oġġezzjonijiet. Il-Kummissjoni hija obbligata tiżvela dawn id-dokumenti lir-rikorrenti biss jekk jirriżulta li jkun fihom provi inkriminanti jew li jiskaġunaw godda jew li huma essenzjali sabiex ikunu jistgħu jikkontestaw iċ-ċifri li użat fid-dikjarazzjoni tal-oġġezzjonijiet.
- 88 Il-Kummissjoni toġġezzjona għall-allegazzjonijiet tar-rikorrenti dwar l-aspetti tal-kawża li fir-rigward tagħhom ġie rrifjutat l-aċċess għal provi li jiskaġunaw.
- 89 Barra minn hekk, il-Kummissjoni toġġezzjona għat-talba tar-rikorrenti li tittiehed miżura ta' organizzazzjoni tal-proċedura jew miżura istruttoria. Il-Kummissjoni tqisha sproporzjonata, b'mod partikolari minhabba li r-rikorrenti naqsu milli jipprovdu anki minimu ta' provi insostenn tal-utilità tad-dokumenti mitluba għall-finijiet tal-kawża.
- 90 F'dan ir-rigward, għandu jittfakkar li r-rispett tad-drittijiet tad-difiża jeżiġi li l-impriża kkonċernata tkun ingħatat il-possibbiltà, matul il-proċedura amministrattiva, li tagħmel magħrufa b'mod utli l-perpsettiva tagħha dwar ir-realtà u r-rilevanza tal-fatti u taċ-ċirkustanzi allegati kif ukoll dwar id-dokumenti kkunsidrati mill-Kummissjoni insostenn tal-allegazzjoni tagħha tal-eżistenza ta' ksur tat-Trattat (sentenza tas-7 ta' Jannar 2004, *Aalborg Portland et vs Il-Kummissjoni*, C-204/00 P, C-205/00 P, C-211/00 P, C-213/00 P, C-217/00 P u C-219/00 P, EU:C:2004:6, punt 66).
- 91 Korollarju tal-prinċipju tar-rispett tad-drittijiet tad-difiża, id-dritt ta' aċċess għall-proċess tal-kawża jfisser li l-Kummissjoni għandha tagħti lill-impriża kkonċernata l-possibbiltà li teżamina d-dokumenti kollha li jinsabu fil-fajl tal-investigazzjoni li jistgħu jkunu rilevanti għad-difiża. Dawn jinkludu kemm il-provi inkriminanti kif ukoll dawk li jiskaġunaw, hlief għas-sigrieti kummerċjali ta' impriża oħra, għad-dokumenti interni tal-Kummissjoni u għal informazzjoni kunfidenzjali oħra (sentenza tas-7 ta' Jannar 2004, *Aalborg Portland et vs Il-Kummissjoni*, C-204/00 P, C-205/00 P, C-211/00 P, C-213/00 P, C-217/00 P u C-219/00 P, EU:C:2004:6, punt 68).
- 92 F'dan ir-rigward, għandu jittfakkar li huwa biss fil-bidu tal-fażi amministrattiva kontradittorja li l-impriża kkonċernata hija informata, permezz tad-dikjarazzjoni tal-oġġezzjonijiet, bl-elementi essenzjali kollha li l-Kummissjoni tibbaża ruħha fuqhom f'dan l-istadju tal-proċedura, u li din l-impriża għandha dritt ta' aċċess għall-fajl sabiex jiġi ggarantit l-eżerċizzju effettiv tad-drittijiet tad-difiża tagħha. Konsegwentement, it-tweġiba tal-partijiet l-oħra għad-dikjarazzjoni tal-oġġezzjonijiet ma hijiex, fil-prinċipju, inkluża fis-sett ta' dokumenti tal-fajl tal-investigazzjoni li jistgħu jiġu kkonsultati mill-partijiet (sentenza tat-30 ta' Settembru 2009, *Hoechst vs Il-Kummissjoni*, T-161/05, EU:T:2009:366, punt 163).
- 93 Madankollu, jekk il-Kummissjoni jkollha l-intenzjoni li tibbaża ruħha fuq silta minn tweġiba għal dikjarazzjoni tal-oġġezzjonijiet jew fuq dokument anness ma' tali risposta sabiex tistabbilixxi l-eżistenza ta' ksur fi proċedura skont l-Artikolu 101(1) TFUE, il-partijiet l-oħra involuti f'din il-proċedura għandhom jingħataw il-possibbiltà li jesprimu l-perspettiva tagħhom fuq dik il-prova. F'dawn iċ-ċirkustanzi, is-silta inkwistjoni jew id-dokument anness magħha fil-fatt jikkostitwixxu prova inkriminanti kontra d-diversi partijiet li kienu involuti fil-ksur (ara s-sentenza tat-30 ta' Settembru 2009, *Hoechst vs Il-Kummissjoni*, T-161/05, EU:T:2009:366, punt 164 u l-ġurisprudenza ċċitata).

- 94 Skont il-ġurisprudenza, is-siltiet minn twegibiet għad-dikjarazzjoni tal-oġġezzjonijiet jikkostitwixxu provi inkriminanti meta l-Kummissjoni tużahom fid-deċiżjoni kkontestata sabiex tikkorrobora oġġezzjoni li takkuża lill-impriża kkonċernata biha (ara, f'dan is-sens, is-sentenza tat-8 ta' Lulju 2008, BPB vs Il-Kummissjoni, T-53/03, EU:T:2008:254, punt 54).
- 95 Min-naħa l-oħra, is-siltiet minn risposti għad-dikjarazzjoni tal-oġġezzjonijiet li l-Kummissjoni tiċċita fid-deċiżjoni kkontestata sabiex tiġbor fil-qosor u tirrispondi argument magħmul minn destinatarju tad-dikjarazzjoni tal-oġġezzjonijiet matul il-proċedura amministrattiva ma jistgħux jitqiesu bħala provi inkriminanti (ara, f'dan is-sens, is-sentenza tal-15 ta' Marzu 2000, Cimenteries CBR *et* vs Il-Kummissjoni, T-25/95, T-26/95, T-30/95 sa T-32/95, T-34/95 sa T-39/95, T-42/95 sa T-46/95, T-48/95, T-50/95 sa T-65/95, T-68/95 sa T-71/95, T-87/95, T-88/95, T-103/95 u T-104/95, EU:T:2000:77, punt 391).
- 96 Hija l-impriża kkonċernata, jekk ikun il-każ, li għandha turi li r-rizultat li waslet għalih il-Kummissjoni fid-deċiżjoni tagħha seta' kien differenti kieku dokument li ma ġiex ikkomunikat lil din l-impriża u li l-Kummissjoni bbażat ruhha fuqu biex tagħmel konstatazzjoni ta' ksur kontra dik l-impriża kellu jiġi miċhud bħala prova inkriminanti (ara, f'dan is-sens, is-sentenza tas-26 ta' Settembru 2018, Infineon Technologies vs Il-Kummissjoni, C-99/17 P, EU:C:2018:773, punti 78 u 79; ara, ukoll, is-sentenza tat-30 ta' Settembru 2009, Hoechst vs Il-Kummissjoni, T-161/05, EU:T:2009:366, punt 165 u l-ġurisprudenza ċċitata).
- 97 Fir-rigward ta' nuqqas ta' komunikazzjoni ta' dokument li jiskaġuna, hija ġurisprudenza stabbilita li l-impriża kkonċernata għandha tistabbilixxi biss li n-nuqqas ta' żvelar tiegħu seta' jinfluwenza, għad-detriment tagħha, l-andament tal-proċedura u l-kontenut tad-deċiżjoni tal-Kummissjoni (ara s-sentenza tat-30 ta' Settembru 2009, Hoechst vs Il-Kummissjoni, T-161/05, EU:T:2009:366, punt 166 u l-ġurisprudenza ċċitata), jew li seta' jaffettwa hażin jew jagħmel iktar diffiċli d-difiża tal-interessi ta' din l-impriża matul il-proċedura amministrattiva (sentenza tad-19 ta' Diċembru 2013, Siemens *et* vs Il-Kummissjoni, C-239/11 P, C-489/11 P u C-498/11 P, mhux ippubblikata, EU:C:2013:866, punt 368).
- 98 F'dan ir-rigward, silta minn twegiba għal dikjarazzjoni tal-oġġezzjonijiet jew dokument anness ma' tali twegiba li jistgħu jkunu rilevanti għad-difiża ta' impriża jikkostitwixxu element li jiskaġuna, sa fejn dawn jippermettu lil din tal-aħħar tinvoka elementi li jikkontradixxu d-deduzzjonijiet magħmula f'dan l-istadju mill-Kummissjoni (sentenza tat-12 ta' Lulju 2011, Hitachi *et* vs Il-Kummissjoni, T-112/07, EU:T:2011:342, punt 34).
- 99 Madankollu, is-sempliċi fatt li impriża oħra invokaw l-istess argumenti bħal dawk tal-impriża kkonċernata u li dawn, jekk ikun il-każ, użaw iktar riżorsi għad-difiża tagħhom ma huwiex suffiċjenti sabiex dawn l-argumenti jitqiesu bħala elementi li jiskaġunaw (ara s-sentenza tat-12 ta' Lulju 2011, Hitachi *et* vs Il-Kummissjoni, T-112/07, EU:T:2011:342, punt 35 u l-ġurisprudenza ċċitata).
- 100 Għandu jiġi osservat li, fir-rigward tad-dokumenti li l-Kummissjoni ma hijiex, bħala regola ġenerali, obbligata li tiżvela fuq inizjattiva tagħha stess, l-impriži kkonċernati ma jistgħux, bħala prinċipju, jinvokaw validament in-nuqqas ta' komunikazzjoni ta' allegati elementi li jiskaġunaw li jinsabu fir-risposti għal dikjarazzjoni tal-oġġezzjonijiet, ladarba huma ma talbux aċċess għal dawn ir-risposti matul il-proċedura amministrattiva (ara, f'dan is-sens, is-sentenza tas-16 ta' Ġunju 2011, FMC Foret vs Il-Kummissjoni, T-191/06, EU:T:2011:277, punt 292).

- 101 Għandu jittfakkar ukoll li hija l-impriża li tinvoka ksur tad-drittijiet tad-difiża tagħha li għandha ttipprovdi l-ewwel indizju tal-utilità, għad-difiża tagħha, tad-dokumenti li ma ġewx ikkomunikati lilha mill-Kummissjoni (sentenza tat-12 ta' Lulju 2018, Brugg Kabel u Kabelwerke Brugg vs Il-Kummissjoni, T-441/14, EU:T:2018:453, punt 80).
- 102 F'dan il-każ, għandha ssir distinzjoni bejn l-allegati provi inkriminanti u l-allegati provi li jiskagunaw li fir-rigward tagħhom ir-rikorrenti jikkontestaw in-nuqqas ta' żvelar.

a) Fuq l-allegati provi inkriminanti

- 103 L-allegati provi inkriminanti li r-rikorrenti ma kellhomx aċċess għalihom kollha jirrigwardaw id-deskrizzjoni u l-analiżi, li jinsabu fil-premessi 976 sa 989 u 998 sa 1012 tad-deċiżjoni kkontestata, tal-qafas regolatorju u tal-prassi amministrattiva applikabbli għall-istabbiliment tat-tariffi tat-trasportaturi f'ċerti pajjiżi terzi. Ir-rikorrenti jirreferu, f'dan ir-rigward, qabel kollox, għar-riferimenti diretti tal-Kummissjoni għar-risposti ta' CPA, ta' British Airways, ta' Cargolux, ta' trasportatur ieħor u ta' Japan Airlines għad-dikjarazzjoni tal-oġġezzjonijiet, sussegwentement, għall-elementi li impliċitament jirreferu għall-imsemmija risposti u, fl-aħħar nett, għad-dokumenti mhux żvelati li l-Kummissjoni bbażat ruhha fuqhom mingħajr ma dawn neċessarjament kienu ġejjin minn trasportaturi oħra destinatarji tad-dikjarazzjoni tal-oġġezzjonijiet.
- 104 L-ewwel nett, fir-rigward tar-riferimenti diretti għar-risposti għad-dikjarazzjoni tal-oġġezzjonijiet li jinsabu fid-deċiżjoni kkontestata, għandu jiġi osservat li, essenzjalment, dawn ma humiex sempliċi sunt ta' argument żviluppat minn destinatarju tad-dikjarazzjoni tal-oġġezzjonijiet, fis-sens tal-ġurisprudenza msemmija fil-punt 95 iktar 'il fuq.
- 105 Minn naħa, dan japplika fir-rigward tal-affermazzjonijiet ta' Japan Airlines u ta' trasportatur ieħor riprodotti fil-premessi 1003, 1005 u 1006 tad-deċiżjoni kkontestata, li skonthom, l-ewwel nett, l-awtoritajiet Ġappuniżi ma kinux jeżiġu, sal-2006, riferiment għall-ftehim mat-trasportaturi magħżula mill-ASA applikabbli fil-kuntest tat-tressiq ta' talba għall-awtorizzazzjoni ta' sovrataxxi u, it-tieni, ma kien ġie impost l-ebda obbligu ta' koordinazzjoni fuq it-titjiriet bejn il-Ġappun u r-Renju Unit.
- 106 Kif isostnu r-rikorrenti, mid-deċiżjoni kkontestata jirrizulta li l-Kummissjoni bbażat ruhha fuq dawn id-dikjarazzjonijiet insostenn tal-konstatazzjoni ta' nuqqas ta' prassi amministrattiva li ġie għet lit-trasportaturi inkriminati jikkoordinaw is-sovrataxxi matul il-perijodu tal-ksur u b'hekk biex tikkorrobora t-teżi tagħha li tgħid li l-aġir implimentat fil-Ġappun kien jaqa' taħt il-kamp ta' applikazzjoni tal-Artikolu 101 TFUE u tal-Artikolu 53 tal-Ftehim ŻEE. Fil-fatt, fil-parti tad-deċiżjoni kkontestata intitolata "Analiżi tas-sistema regolatorja Ġappuniża" [traduzzjoni mhux uffiċjali], fil-premessi 1005 u 1006 tad-deċiżjoni kkontestata, il-Kummissjoni tibbaża ruhha fuq l-imsemmija dikjarazzjonijiet sabiex tistabbilixxi ż-żewġ konstatazzjonijiet li ġejjin. L-ewwel, l-ASA konkluzi bejn il-Ġappun u l-Istati li huma partijiet għall-Ftehim ŻEE fil-prattika ma kinux jobbligaw lit-trasportaturi jiftiehm dwar it-tariffi, sa fejn kien biżżejjed għalihom, sabiex jiġi evitat tali obbligu, li jagħmlu riferiment, fit-talba tagħhom dwar is-STK, għal allegat ftehim fi hdan il-IATA. It-tieni, l-awtoritajiet Ġappuniżi ma kienu jimponu l-ebda obbligu ta' koordinazzjoni fir-rigward tat-titjiriet bejn il-Ġappun u r-Renju Unit.
- 107 Min-naħa l-oħra, dan japplika wkoll fir-rigward tal-affermazzjonijiet ta' CPA, ta' Cargolux u ta' British Airways imsemmija fil-premessi 977 sa 979 tad-deċiżjoni kkontestata, li permezz tagħhom dawn it-tliet trasportaturi jirrikonoxxu li kien possibbli li jitressqu talbiet individwali

għall-approvazzjoni ta' sovrataxxi f'Hong Kong, b'mod partikolari fid-dawl ta' ammont fiss ta' STK. Dawn l-affermazzjonijiet jidhru, ċertament, f'parti mid-deċiżjoni kkontestata intitolata "Argumenti tat-trasportaturi" [traduzzjoni mhux uffiċjali]. Madankollu, kif ġustament jirrilevaw ir-rikorrenti, fil-premessa 987 tad-deċiżjoni kkontestata, fil-kuntest tal-analiżi tal-prassi amministrattiva f'Hong Kong, il-Kummissjoni ssemmi dan li ġej:

"Partijiet oħra jiċhdu l-eżistenza possibbli ta' rekwiżit [li jiġu diskussi t-tariffi u li tiġi mressqa talba kollettiva quddiem id-dipartiment tal-avjazzjoni ċivili ta' Hong Kong (iktar 'il quddiem id-"DAC")], bi wħud minnhom jargumentaw li d-DAC heġġeġ, u mhux irrikjeda, il-ftehim." [traduzzjoni mhux uffiċjali]

- 108 Issa, din l-affermazzjoni tal-Kummissjoni tista' tinftiehem biss bħala li tirreferi għad-dikjarazzjonijiet ta' CPA, ta' Cargolux u ta' British Airways imsemmija fil-premessi 977 sa 979 tad-deċiżjoni kkontestata.
- 109 Min-naħa l-oħra, id-dikjarazzjonijiet ta' CPA riprodotti fil-premessa 1004 ma jistgħux jiġu kklassifikati bħala provi inkriminanti, peress li mid-deċiżjoni kkontestata ma jirriżultax li l-Kummissjoni bbażat ruħha fuqhom sabiex tistabbilixxi l-ksur uniku u kontinwu.
- 110 Sussegwentement, fir-rigward tal-elementi li impliċitament jirreferu għall-imsemmija risposti, għall-kuntrarju ta' dak li jsostnu r-rikorrenti, mis-silta tal-premessa 1012 tad-deċiżjoni kkontestata, li tgħid li "ma huwiex allegat li l-partijiet kellhom l-obbligu li jiftiehem fuq is-STS jew fuq il-ħlas ta' kummissjonijiet fuq is-sovrataxxi" [traduzzjoni mhux uffiċjali], ma jirriżultax li l-Kummissjoni bbażat ruħha fuq provi inkriminanti mhux żvelati. Fil-fatt, permezz ta' din il-konstatazzjoni, il-Kummissjoni sempliċement tosserva li l-ebda prova ta' tali obbligu ma ġiet ipprovduta bi twegiba għad-dikjarazzjoni tal-oġġezzjonijiet.
- 111 Fl-aħħar nett, fir-rigward tad-dokumenti mhux żvelati li bbażat ruħha fuqhom il-Kummissjoni mingħajr ma dawn tal-aħħar neċessarjament kienu ġejjin minn trasportaturi oħra li kienu destinatariji tad-dikjarazzjoni tal-oġġezzjonijiet, ir-rikorrenti jsemmu d-dokumenti li ntuzaw għall-analiżi tal-leġiżlazzjoni Ġappuniża u tal-ASA applikabbli f'pajjiżi terzi oħra minbarra Hong Kong u l-Ġappun imsemmija fil-premessi 998 sa 1001, 1009, 1010 u 1013 sa 1019 tad-deċiżjoni kkontestata.
- 112 Issa, għandu jiġi kkonstatat li dawn il-premessi ma jirreferu għall-ebda dokument tal-proċess tal-investigazzjoni, la dawk ipprovduti qabel u lanqas dawk ipprovduti wara li ntbaġħtet id-dikjarazzjoni tal-oġġezzjonijiet. Fl-imsemmija premessi, il-Kummissjoni sempliċement tiddeskrivi d-dispożizzjonijiet applikabbli tal-leġiżlazzjoni Ġappuniża u tal-ASA li huma partijiet għalihom il-pajjiżi terzi kkonċernati u tikkonstata li ma ntweriex li dawn jeżiġu li t-trasportaturi jimplimentaw koordinazzjoni tat-tariffi. Id-dispożizzjonijiet inkwistjoni huma dawk li jirreferu għalihom uħud mit-trasportaturi li huma destinatariji tad-dikjarazzjoni tal-oġġezzjonijiet fl-argumenti tagħhom bħala twegiba għaliha, kif jirriżulta mill-premessi 1002, 1003 u 1013 tad-deċiżjoni kkontestata.
- 113 Ir-rikorrenti baqgħu ma spjegawx kif is-siltiet inkwistjoni tad-deċiżjoni kkontestata jiżvelaw l-eżistenza ta' dokument jew dokumenti inkriminanti li ma ġewx żvelati u li fuqhom tibbaża ruħha l-Kummissjoni.

- 114 Anki jekk jiġi preżunt li r-rikorrenti f'dan ir-rigward qegħdin jilmentaw li l-Kummissjoni ma tathomx aċċess għat-test tad-dispożizzjonijiet legali inkwistjoni, għandu jiġi rrilevat li l-kuntest ġuridiku applikabbli fil-Ġappun u fil-pajjiżi terzi l-oħra kkonċernati fir-rigward tas-sovrataxxi ma jistax jikkostitwixxi, fih innifsu, element inkriminanti u li, fi kwalunkwe każ, din l-informazzjoni fil-prinċipju hija pubblika u aċċessibbli (ara, f'dan is-sens, is-sentenza tas-27 ta' Settembru 2006, *Jungbunzlauer vs Il-Kummissjoni*, T-43/02, EU:T:2006:270, punt 354). Qabel kollox, il-punt 139 tad-dikjarazzjoni tal-oġġezzjonijiet iddikjara li, fil-Ġappun, "il-koordinazzjoni [tal-]implimentazzjoni [tas-STS] bejn [it-trasportaturi] bl-ebda mod ma [kienet] obbligatorja" [traduzzjoni mhux uffiċjali], u l-premessa 1439 tagħha kienet tinkludi analiżi tal-klawżoli tal-iffissar kongunt tal-prezzijiet li jinsabu, fejn applikabbli, f'ASA. Għaldaqstant, ir-rikorrenti kienu ngħataw il-possibbiltà, matul il-proċedura amministrattiva, li jesprimu b'mod effettiv l-opinjoni tagħhom dwar id-dispożizzjonijiet legali inkwistjoni.
- 115 Fid-dawl ta' dak li ntqal iktar 'il fuq, għandu jiġi kkonstatat li l-Kummissjoni żbaljat meta rrifjutat li tagħti lir-rikorrenti l-aċċess għas-siltiet minn twegibiet għad-dikjarazzjoni tal-oġġezzjonijiet imsemmija fil-premessi 977 sa 979, 1003, 1005 u 1006 tad-deċiżjoni kkontestata u li huma deskritti fil-punti 105 sa 108 iktar 'il fuq.

b) Fuq l-allegati provi li jiskaġunaw

- 116 F'dan il-każ, għandu qabel kollox jiġi osservat li l-partijiet jaqblu li d-dokumenti li fihom, skont ir-rikorrenti, hemm elementi li jiskaġunaw kienu s-suġġett ta' talbiet għal aċċess mir-rikorrenti matul il-proċedura amministrattiva.
- 117 Sussegwentement, għandu jiġi rrilevat li r-rikorrenti, fil-parti l-kbira tagħhom, semplicement jinvokaw il-fatt li ċerti trasportaturi inkriminati jew destinatarji tad-dikjarazzjoni tal-oġġezzjonijiet invokaw l-istess argumenti bħal fit-twegibiet tagħhom għad-dikjarazzjoni tal-oġġezzjonijiet jew fl-osservazzjonijiet tagħhom quddiem il-Qorti Ġenerali. Issa, dawn il-kunsiderazzjonijiet ma humiex xierqa biex tiġi stabbilita l-eżistenza ta' elementi li jiskaġunaw (ara, f'dan is-sens, is-sentenza tat-12 ta' Lulju 2011, *Hitachi et vs Il-Kummissjoni*, T-112/07, EU:T:2011:342, punti 43 u 44).
- 118 Barra minn hekk, sa fejn ir-rikorrenti jispekulaw dwar l-eżistenza ta' dokumenti li jiskaġunaw ipprovduti mit-trasportaturi l-oħra, huma ma jipprovdux provi prima facie tal-utilità tagħhom għall-finijiet ta' din il-kawża (ara, f'dan is-sens, is-sentenza tas-27 ta' Settembru 2012, *Koninklijke Wegenbouw Stevin vs Il-Kummissjoni*, T357/06, EU:T:2012:488, punt 164). Barra minn hekk, jekk jintlaqgħu l-allegazzjonijiet tar-rikorrenti minkejja l-ġeneralità tagħhom, il-konsegwenza tkun li dawn jibbenefikaw mill-isforzi u mir-riżorsi iktar sinjifikattivi magħmula u użati, jekk ikun il-każ, mit-trasportaturi l-oħra, għall-kuntrarju tal-ġurisprudenza msemmija fil-punt 99 iktar 'il fuq.
- 119 B'mod speċifiku, fir-rigward tad-dokumenti li hija bbażata fuqhom id-dikjarazzjoni tal-Kummissjoni dwar l-alleanza WOW li hemm fid-deċiżjoni tagħha tal-4 ta' Lulju 2005 fil-każ COMP/M.3770 – *Lufthansa/Swiss*, għandu jiġi osservat li l-Kummissjoni ma bbażatx ruħha fuqhom fil-kuntest tal-proċedura li wasslet għad-deċiżjoni kkontestata u li r-riferiment li sar għal din id-deċiżjoni fin-nota ta' qiegħ il-paġna 1386 tad-deċiżjoni kkontestata huwa bbażat biss, kif tirrileva l-Kummissjoni, fuq informazzjoni pubblika.
- 120 Fir-rigward tal-elementi li allegatament jipprovaw l-eżistenza ta' ftehimiet ta' kapaċitajiet bejn *Lufthansa* u d-destinatarji ta' għadd ta' messagġi elettronici mibgħuta minn *Lufthansa* fir-rigward ta' agġustament tar-rati tal-STK tagħha, u li jservu għalhekk biex isostnu spjegazzjoni alternattiva

plawżibbli għal dawn il-messaġġi elettronici, jiġifieri l-komunikazzjoni ta' informazzjoni legittima minn fornitur lill-klijenti tiegħu, għandu jiġi rrilevat, l-ewwel nett, li r-rikorrenti, kif enfasizzat mill-Kummissjoni, diġà kien qajmu, fit-tweġiba tagħhom għad-dikjarazzjoni tal-oġġezzjonijiet, l-argument li jgħid li d-destinatarji tal-messaġġi elettronici inkwistjoni kienu klijenti ta' Lufthansa, it-tieni, li huma diġà kellhom, permezz tal-elementi li jinsabu fil-fajl tal-investigazzjoni, lista tat-trasportaturi li huma partijiet fi ftehim ta' xiri ta' kapacitajiet ma' Lufthansa, kif ammettew huma stess waqt is-seduta, u, it-tielet, li l-Kummissjoni, fid-deċiżjoni kkontestata, ċaħdet l-argument tagħhom billi enfasizzat, fil-premessa 797, li l-avviżi kienu għamlu lir-rikorrenti konxji li Lufthansa kienet impenjata f'negozjati ma' trasportaturi oħra. Minn dan isegwi li r-rikorrenti naqsu milli juru li l-komunikazzjoni ta' dawn l-elementi setgħet tkun utli għalihom fil-kuntest tad-difiża tagħhom.

- 121 Fir-rigward tal-elementi li kienu ġew ipprovduti mit-trasportaturi mhux inkriminati, ir-rikorrenti, billi jsostnu li l-imsemmija elementi setgħu ikunu ta' natura li jiskaġunaw għad-difiża tagħhom, peress li t-trasportaturi mhux inkriminati kienu involuti fil-kuntatti kontenzjużi li ġew invokati kontra r-rikorrenti fil-kuntest tad-deċiżjoni kkontestata, qegħdin jagħmlu suppożizzjonijiet estremament ġenerali. Issa, minhabba l-ġeneralità tagħha, l-ipoteżi tar-rikorrenti ma tistax tikkostitwixxi indikazzjoni preċiża biżżejjed tal-eżistenza ta' elementi li jiskaġunaw fit-tweġibiet tal-imsemmija trasportaturi (ara, f'dan is-sens, is-sentenza tas-27 ta' Settembru 2012, Koninklijke Wegenbouw Stevin vs Il-Kummissjoni, T-357/06, EU:T:2012:488, punt 164).
- 122 L-istess jgħodd għall-argument tar-rikorrenti fejn isostnu li, peress li l-impjegati tagħhom ipparteċipaw biss f'"parti minima" [traduzzjoni mhux uffiċjali] mill-aġir inkwistjoni, il-provi li jiġġustifikaw il-biċċa l-kbira tal-imsemmi aġir jinsabu f'idejn it-trasportaturi inkriminati l-oħra.
- 123 Fl-aħħar nett, huwa inutli li r-rikorrenti jinvokaw is-sentenza tad-29 ta' Ġunju 1995, Solvay vs Il-Kummissjoni (T-30/91, EU:T:1995:115), li fiha l-Qorti Ġenerali indikat li ma kienx il-kompitu tal-Kummissjoni li tiddeċiedi waħedha jekk id-dokumenti ssekwestrati fil-kuntest tal-inkjesta kinux ta' natura li jiskaġunaw lill-impriżi kkonċernati, peress li dik il-kawża kienet tikkonċerna dokumenti li kienu parti mill-fajl tal-investigazzjoni stess. Issa, il-Qorti Ġenerali diġà kellha l-okkażjoni tispeċifika li l-prinċipju li ma huwiex il-kompitu tal-Kummissjoni waħedha li tiddetermina d-dokumenti li huma utli għad-difiża tal-impriża kkonċernata jikkonċerna d-dokumenti li jiffurmaw parti mill-fajl tal-Kummissjoni u ma jistax japplika għal risposti mogħtija minn partijiet ikkonċernati oħra għall-oġġezzjonijiet ikkomunikati mill-Kummissjoni (sentenza tas-16 ta' Ġunju 2011, Heineken Nederland u Heineken vs Il-Kummissjoni, T-240/07, EU:T:2011:284, punt 254).

c) Konkluzjoni

- 124 Għandu jiġi konkluz li l-Kummissjoni żbaljat meta rrifjutat li tagħti lir-rikorrenti aċċess għas-siltiet tar-risposti għad-dikjarazzjoni tal-oġġezzjonijiet invokati fil-premessi 977 sa 979, 1003, 1005 u 1006 tad-deċiżjoni kkontestata. F'konformità mal-ġurisprudenza ċċitata fil-punt 96 iktar 'il fuq, ser jiġi evalwat iktar 'il quddiem (ara l-punt 550 iktar 'il quddiem), fil-kuntest tal-eżami tal-fondatezza tal-evalwazzjonijiet tal-Kummissjoni fir-rigward tal-parteeċipazzjoni tar-rikorrenti fil-ksur uniku u kontinwu, jekk ir-riżultat li waslet għalih il-Kummissjoni kienx ikun differenti kieku dawn is-siltiet kellhom jiġu miċhuda bhala mezzi ta' prova inkriminanti.

- 125 Fir-rigward tat-talbiet tar-rikorrenti intiżi għall-adozzjoni ta' miżuri ta' organizzazzjoni tal-proċedura jew miżuri istruttorji sabiex jiksbu l-produzzjoni tat-twegibiet tad-destinatarji tad-dikjarazzjoni tal-oġġezzjonijiet u tal-annessi tagħhom kif ukoll l-osservazzjonijiet u d-dokumenti ppreżentati quddiem il-Qorti Ġenerali mit-trasportaturi l-oħra fil-kuntest tar-rikorsi rispettivi tagħhom kontra d-deċiżjoni tad-9 ta' Novembru 2010, huma jsostnu li l-produzzjoni tagħhom tippermettilhom jistabbilixxu li dawn id-dokumenti kienu utli għad-difiża tagħhom u, għaldaqstant, li n-nuqqas ta' żvelar tagħhom kien jikkostitwixxi ksur tad-drittijiet tagħhom.
- 126 F'dan ir-rigward, huwa biżżejjed li jiġi rrilevat li l-Qorti Ġenerali kienet f'pożizzjoni li tiddeċiedi dwar il-fondatezza tal-ewwel motiv abbażi tal-elementi quddiemha, u li hija biss tista' tiġġudika l-htieġa li tissupplimenta l-elementi ta' informazzjoni għad-dispożizzjoni tagħha dwar il-kawża quddiemha billi tiegħu l-miżuri mitluba f'din il-kawża, li ma jistgħux ikunu intiżi biex ipattu għan-nuqqas tar-rikorrenti li jressqu provi (ara, f'dan is-sens, is-sentenza tas-16 ta' Lulju 2009, SELEX Sistemi Integrati vs Il-Kummissjoni, C-481/07 P, mhux ippubblikata, EU:C:2009:461, punt 44). Minn dan isegwi li t-talbiet tar-rikorrenti għandhom jiġu miċhuda, kemm sa fejn jirrigwardaw it-twegibiet għad-dikjarazzjoni tal-oġġezzjonijiet kif ukoll sa fejn jirrigwardaw l-osservazzjonijiet ippreżentati quddiem il-Qorti Ġenerali fil-kuntest tar-rikors kontra d-deċiżjoni tad-9 ta' Novembru 2010.

2. Fuq it-tieni motiv, ibbażat fuq ksur tad-dritt għal smiġh u fuq nuqqas ta' kompetenza

- 127 Ir-rikorrenti jressqu dan il-motiv f'zewġ partijiet, l-ewwel waħda bbażata fuq ksur tad-dritt għal smiġh u fuq nuqqas ta' kompetenza tal-Kummissjoni sabiex tapplika l-Artikolu 101 TFUE u l-Artikolu 53 tal-Ftehim ŻEE għas-servizzi ta' trasport ta' merkanzija dehlin, u t-tieni waħda bbażata fuq in-nuqqas ta' kompetenza tal-Kummissjoni sabiex tapplika l-Artikolu 53 tal-Ftehim ŻEE għar-rotot ŻEE mhux fl-Unjoni-Svizzera.

a) Fuq l-ewwel parti tat-tieni motiv, ibbażata fuq ksur tad-dritt għal smiġh u fuq nuqqas ta' kompetenza tal-Kummissjoni sabiex tapplika l-Artikolu 101 TFUE u l-Artikolu 53 tal-Ftehim ŻEE għas-servizzi ta' trasport ta' merkanzija dehlin

- 128 Ir-rikorrenti jsostnu, essenzjalment, li l-Kummissjoni kisret id-dritt tagħhom għal smiġh u marret lil hinn mil-limiti tal-kompetenza tagħha billi kkonstatat u ssanzjonat ksur tal-Artikolu 101 TFUE u tal-Artikolu 53 tal-Ftehim ŻEE fuq rotot dehlin, affermazzjoni kkontestata mill-Kummissjoni.
- 129 Għandu jittfakkar li, fir-rigward ta' aġir adottat barra mit-territorju taż-ŻEE, il-kompetenza tal-Kummissjoni skont id-dritt internazzjonali pubbliku li tikkonstata u tissanzjona ksur tal-Artikolu 101 TFUE jew tal-Artikolu 53 tal-Ftehim ŻEE tista' tiġi stabbilita abbażi tal-kriterju tal-implimentazzjoni jew tal-kriterji tal-effetti kkwalfikati (ara, f'dan is-sens, is-sentenzi tas-6 ta' Settembru 2017, Intel vs Il-Kummissjoni, C-413/14 P, EU:C:2017:632, punti 40 sa 47, u tat-12 ta' Lulju 2018, Brugg Kabel u Kabelwerke Brugg vs Il-Kummissjoni, T-441/14, EU:T:2018:453, punti 95 sa 97).
- 130 Dawn il-kriterji huma alternattivi u mhux kumulattivi (sentenza tat-12 ta' Lulju 2018, Brugg Kabel u Kabelwerke Brugg vs Il-Kummissjoni, T-441/14, EU:T:2018:453, punt 98; ara wkoll, f'dan is-sens, is-sentenza tas-6 ta' Settembru 2017, Intel vs Il-Kummissjoni, C-413/14 P, EU:C:2017:632, punti 62 sa 64).

- 131 Fil-premessi 1043 sa 1046 tad-deċiżjoni kkontestata, il-Kummissjoni bbażat ruħha kemm fuq il-kriterju tal-implimentazzjoni kif ukoll fuq il-kriterju tal-effetti kkwalifikati sabiex tistabbilixxi, fir-rigward tad-dritt internazzjonali pubbliku, il-kompetenza tagħha li tikkonstata u li tissanzjona ksur tal-Artikolu 101 TFUE u tal-Artikolu 53 tal-Ftehim ŻEE fuq ir-rotot deħlin.
- 132 Peress li r-rikorrenti jallegaw żball fl-applikazzjoni ta' kull wieħed minn dawn iż-żewġ kriterji, il-Qorti Ġenerali tqis li huwa xieraq li l-ewwel teżamina jekk il-Kummissjoni setgħetx tinvoka l-kriterju tal-effetti kkwalifikati. Għal dan il-għan, il-Qorti Ġenerali ser tanalizza jekk ir-rikorrenti humiex iġġustifikati, minn naħa, li jallegaw ksur tad-dritt tagħhom għal smiġh fir-rigward tal-applikazzjoni ta' dan il-kriterju u, min-naħa l-oħra, li jsostnu li l-Kummissjoni żbaljat fl-applikazzjoni tiegħu. F'konformità mal-ġurisprudenza ċċitata fil-punt 130 iktar 'il fuq, huwa biss fejn tal-inqas waħda minn dawn iż-żewġ oġġezzjonijiet hija fondata li jkollu jiġi vverifikat jekk il-Kummissjoni setgħetx tibbaża ruħha fuq il-kriterju tal-implimentazzjoni.
- 1) Fuq id-dritt għal smiġh*
- 133 Ir-rikorrenti jakkużaw lill-Kummissjoni li ċaħdithom mill-possibbiltà li jesprimu ruħhom dwar l-applikazzjoni tal-kriterju tal-effetti kkwalifikati matul il-proċedura amministrattiva. Fil-fatt, il-Kummissjoni naqset milli tindika fid-dikjarazzjoni tal-oġġezzjonijiet li hija kellha l-intenzjoni li tinvoka l-kriterju tal-effetti kkwalifikati. Hija lanqas ma indikat f'din id-dikjarazzjoni r-raġunijiet li hija bbażat ruħha fuqhom fid-deċiżjoni kkontestata sabiex tikkonkludi li l-kriterju tal-effetti kkwalifikati kien issodisfatt.
- 134 Il-Kummissjoni tikkontesta l-argument tar-rikorrenti.
- 135 F'dan ir-rigward, għandu jittfakkar li d-dikjarazzjoni tal-oġġezzjonijiet tikkostitwixxi l-garanzija proċedurali li tapplika l-prinċipju fundamentali tad-dritt tal-Unjoni li jeżiġi r-rispett tad-drittijiet tad-difiża fil-proċeduri kollha (sentenza tat-3 ta' Settembru 2009, Papierfabrik August Koehler *et* vs Il-Kummissjoni, C-322/07 P, C-327/07 P u C-338/07 P, EU:C:2009:500, punt 35).
- 136 Dan il-prinċipju jeżiġi, b'mod partikolari, li d-dikjarazzjoni tal-oġġezzjonijiet li l-Kummissjoni tibgħat lil impriża li tipprevedi li ser timponi penali fuqha għal ksur tar-regoli tal-kompetizzjoni jkun fiha l-elementi essenzjali użati kontriha, bħall-fatti invokati, il-kwalifika tagħhom u l-provi li fuqhom tibbaża ruħha l-Kummissjoni, sabiex l-impriża tkun tista' tagħmel l-argumenti tagħha b'mod effettiv fil-proċedura amministrattiva miġjuba kontriha (sentenza tat-3 ta' Settembru 2009, Papierfabrik August Koehler *et* vs Il-Kummissjoni, C-322/07 P, C-327/07 P u C-338/07 P, EU:C:2009:500, punt 36).
- 137 L-Artikolu 27(1) tar-Regolament Nru 1/2003 u l-Artikolu 11(2) tar-Regolament (KE) Nru 773/2004 tas-7 ta' April 2004 dwar it-tmexxija ta' proċeduri mill-Kummissjoni skond l-Artikolu [101 TFUE u 102 TFUE] (ĠU Edizzjoni Speċjali bil-Malti, Kapitolu 8, Vol. 3, p. 81), li japplikaw dan il-prinċipju, jeżiġu lill-Kummissjoni tadotta biss, fid-deċiżjoni finali tagħha, l-oġġezzjonijiet li fir-rigward tagħhom l-impriża u l-assocjazzjonijiet ta' impriži kkonċernati kellhom l-opportunità li jesprimu l-perspettiva tagħhom.
- 138 Fl-istess hin, għandha titqies in-natura provvizorja tad-dikjarazzjoni tal-oġġezzjonijiet, li timplika li l-eżistenza ta' differenzi bejn dan l-aħħar dokument u d-deċiżjoni finali ma hijiex biss possibbli, iżda legali, sa fejn id-deċiżjoni finali tirrifletti l-provi kollha mressqa u diskussi matul il-proċedura

- amministrattiva, inkluż wara li ntbagħtet id-dikjarazzjoni tal-oġġezzjonijiet (ara, f'dan is-sens, is-sentenza tas-7 ta' Jannar 2004, *Aalborg Portland et vs Il-Kummissjoni*, C-204/00 P, C-205/00 P, C-211/00 P, C-213/00 P, C-217/00 P u C-219/00 P, EU:C:2004:6, punt 67).
- 139 Huwa biss jekk id-deċiżjoni finali tallega li l-impriża kkonċernata wettqet ksur differenti minn dak imsemmi fid-dikjarazzjoni tal-oġġezzjonijiet jew tiegħu inkunsiderazzjoni fatti differenti li għandu jiġi kkonstatat ksur tad-drittijiet tad-difiża (ara s-sentenza tal-14 ta' Marzu 2013, *Fresh Del Monte Produce vs Il-Kummissjoni*, T-587/08, EU:T:2013:129, punt 706 u l-ġurisprudenza ċċitata). Skont il-ġurisprudenza, dan ma huwiex il-każ meta d-differenzi allegati bejn id-dikjarazzjoni tal-oġġezzjonijiet u d-deċiżjoni kkontestata jirrigwardaw biss aġir li fir-rigward tiegħu r-rikorrenti kienu diġà spjegaw ruhhom u li, għaldaqstant, ma humiex relatati ma' oġġezzjoni għida (sentenza tad-29 ta' Marzu 2012, *Telefónica u Telefónica de España vs Il-Kummissjoni*, T-336/07, EU:T:2012:172, punti 84 u 85).
- 140 Il-partijiet jaqblu li, għall-kuntrarju tad-deċiżjoni kkontestata, id-dikjarazzjoni tal-oġġezzjonijiet ma tirreferix għall-kriterju tal-effetti kkwalifikati. Madankollu, għandu jiġi kkonstatat li, billi f'din id-deċiżjoni bbażat ruħha fuq il-kriterju tal-effetti kkwalifikati għall-fondatezza, fir-rigward tar-regoli tad-dritt internazzjonali pubbliku, tal-kompetenza tagħha sabiex tikkonstata u tissanzjona ksur tal-Artikolu 101 TFUE u tal-Artikolu 53 tal-Ftehim ŻEE fuq ir-rotot deħlin, il-Kummissjoni la imponiet fuq ir-rikorrenti oġġezzjonijiet godda u lanqas ma emendat il-kontenut ta' dawk li kienet ikkunsidrat b'mod provviżorju fid-dikjarazzjoni tal-oġġezzjonijiet.
- 141 Fil-fatt, il-Kummissjoni kienet diġà indikat fid-dikjarazzjoni tal-oġġezzjonijiet li kellha l-intenzjoni li tikkonstata ksur tal-Artikolu 101 TFUE u tal-Artikolu 53 tal-Ftehim ŻEE fuq ir-rotot deħlin. Fil-premessa 129 tad-dikjarazzjoni tal-oġġezzjonijiet, il-Kummissjoni b'hekk osservat li l-“ksur kien ikopri s-servizzi ta' trasport ta' merkanzija [...] fl-U[njoni]/ŻEE u fl-Isvizzera u fuq rotot bejn ajruporti tal-U[njoni]/ŻEE u l-pajjiżi terzi fid-dinja kollha, fiż-żewġ direzzjonijiet” [traduzzjoni mhux uffiċjali]. Bl-istess mod, fil-premessa 1430 tad-dikjarazzjoni tal-oġġezzjonijiet, il-Kummissjoni rrilevat li “l-attivitajiet antikompetittivi kollha li jinvolvu lil kull wieħed mill-partecipanti kienu jiffurmaw parti minn għan globali, jiġifieri li jiġu miftiehma l-prezzijiet jew tal-inqas tiġi eliminata l-inċertezza fuq il-prezzijiet fis-suq tat-trasport tal-merkanzija taż-ŻEE, inkluż fuq ir-rotot bejn l-ajruporti taż-ŻEE u l-pajjiżi terzi” [traduzzjoni mhux uffiċjali].
- 142 Il-Kummissjoni għustifikat ukoll il-kompetenza tagħha sabiex tikkonstata ksur tal-Artikolu 101 TFUE u tal-Artikolu 53 tal-Ftehim ŻEE fuq ir-rotot deħlin sa mill-istadju tad-dikjarazzjoni tal-oġġezzjonijiet. Fil-premessa 1390 ta' din il-komunikazzjoni, il-Kummissjoni b'hekk irrilevat li hija kienet “kompetenti sabiex tapplika l-Artikolu [101 TFUE] għall-arrangamenti dwar it-trasport bl-ajru bejn l-ajruporti tal-[Unjoni] u pajjiżi terzi li setgħu affettwaw il-kummerċ bejn l-Istati Membri” [traduzzjoni mhux uffiċjali]. Fil-premessa 1394 tal-imsemmija komunikazzjoni, il-Kummissjoni ziedet tgħid li hija kienet ukoll “kompetenti sabiex tapplika l-Artikolu 53 tal-Ftehim ŻEE għall-arrangamenti għat-trasport bl-ajru bejn l-ajruporti ta[ż-ŻEE] u l-pajjiżi terzi li jista' jkollhom effett fuq il-kummerċ bejn l-Istati Membri u partijiet kontraenti għall-Ftehim ŻEE jew bejn partijiet kontraenti għall-Ftehim ŻEE” [traduzzjoni mhux uffiċjali].
- 143 Barra minn hekk, fir-risposti tagħhom għad-dikjarazzjoni tal-oġġezzjonijiet, ir-rikorrenti b'mod esplicitu kkontestaw dawn l-evalwazzjonijiet. It-Taqsima 11 tar-risposta ta' SAS Cargo għad-dikjarazzjoni tal-oġġezzjonijiet u t-Taqsima 6 tar-risposta ta' SAS Consortium

għad-dikjarazzjoni tal-oġġezzjonijiet huma għalhekk kompletament iddedikati għall-eżami tal-kompetenza tal-Kummissjoni sabiex tikkonstata ksur tal-Artikolu 101 TFUE u tal-Artikolu 53 tal-Ftehim ŻEE fuq ir-rotot deħlin.

- 144 Fil-premessi 1042 sa 1046 tad-deċiżjoni kkontestata, il-Kummissjoni sempliċement wiegħbet dawn l-argumenti, f'konformità mal-possibbiltà mogħtija lilha, fid-dawl tal-proċedura amministrattiva, li tirrevedi jew tissupplimenta l-argumenti tagħha ta' fatt jew ta' liġi insostenn tal-oġġezzjonijiet li għamlet (ara, f'dan is-sens, is-sentenza tad-29 ta' Marzu 2012, Telefónica u Telefónica de España vs Il-Kummissjoni, T-336/07, EU:T:2012:172, punt 82).
- 145 F'dawn iċ-ċirkustanzi, il-fatt li l-kriterju tal-effetti kkwalifikati ma ġiex diskuss speċifikament matul il-proċedura amministrattiva huwa irrilevanti għall-finijiet tal-evalwazzjoni tar-rispett tad-drittijiet tad-difiża tar-rikorrenti.
- 146 Minn dan isegwi li r-rikorrenti ma humiex fondati li jsostnu li l-Kummissjoni kisret id-drittijiet tad-difiża tagħhom billi invokat il-kriterju tal-effetti kkwalifikati għall-ewwel darba fid-deċiżjoni kkontestata.
- 147 Ir-rikorrenti lanqas ma huma fondati li jsostnu li l-applikazzjoni tal-kriterju tal-effetti kkwalifikati fil-premessi 1045 u 1046 tad-deċiżjoni kkontestata hija bbażata fuq fatti li l-Kummissjoni ma kinitx hadet inkunsiderazzjoni fid-dikjarazzjoni tal-oġġezzjonijiet. Il-fatti li fuqhom huma bbażati dawn il-premessi, fil-fatt, kollha jinsabu fid-dikjarazzjoni tal-oġġezzjonijiet. B'hekk, il-motiv imsemmi fil-premessa 1045 tad-deċiżjoni kkontestata u li jirrigwarda l-effett tal-aġir kontenżjuż fuq il-konsumaturi taż-ŻEE huwa bbażat fuq il-kunsiderazzjonijiet relatati mal-istruttura tal-prezzijiet tas-servizzi ta' trasport tal-merkanzija, mar-rwol tal-burdnara bħala intermedjarji bejn it-trasportaturi u l-ispedituri u man-natura tal-ksur uniku u kontinwu (inkluża l-kwalifika tiegħu bħala restrizzjoni tal-kompetizzjoni minhabba l-“għan”), li diġà kienu jinsabu fil-premessi 7, 104, 1396 sa 1411 u 1434 sa 1438 tad-dikjarazzjoni tal-oġġezzjonijiet. Bl-istess mod, il-motiv relatat mal-effetti fuq il-kompetizzjoni tas-servizzi bejn il-kumpanniji tal-ajru stabbilit fl-istess premessa huwa bbażat fuq il-kunsiderazzjonijiet relatati mal-funzjonament tas-settur tat-trasport tal-merkanzija msemmija fil-premessi 7, 9, 102 u 105 tad-dikjarazzjoni tal-oġġezzjonijiet. Fir-rigward tal-portata ġeografika tal-akkordju kontenżjuż u tal-inklużjoni tas-servizzi ta' trasport tal-merkanzija deħlin fil-ksur uniku u kontinwu msemmija fil-premessa 1046 tad-deċiżjoni kkontestata, dawn huma ttrattati fil-premessi 3, 125, 129, 1045, 1390, 1394 u 1430 tad-dikjarazzjoni tal-oġġezzjonijiet.
- 148 Minn dan isegwi li r-rikorrenti baqgħu ma pprovawx li d-dritt tagħhom għal smiġh kien inkiser f'dan ir-rigward.

2) Fuq l-applikazzjoni tal-kriterju tal-effetti kkwalifikati

- 149 Fir-rikors, ir-rikorrenti kkontestaw l-applikabbiltà tal-kriterju tal-effetti kkwalifikati, li dwarhom sostnew, essenzjalment, li dan ma kienx irrikonoxxut fid-dritt tal-Unjoni u li kien ġie invokat bi ksur tal-prinċipju tan-nonretroattività. Madankollu, fir-replika, huma indikaw li kienu qegħdin jirtiraw dawn l-argumenti fid-dawl tas-sentenza tas-6 ta' Settembru 2017, Intel vs Il-Kummissjoni (C-413/14 P, EU:C:2017:632).

- 150 Ir-rikorrenti jsostnu, madankollu, li l-Kummissjoni żbaljat fl-applikazzjoni tal-kriterju tal-effetti kkwalifikati. Il-Kummissjoni allegatament invertiet l-oneru tal-prova u bbażat ruħha fuq kunsiderazzjonijiet żbaljati u li jiksru d-dritt internazzjonali pubbliku sabiex tikkonkludi li dan il-kriterju kien ġie ssodisfatt.
- 151 Skont ir-rikorrenti, mis-sentenza tas-6 ta' Settembru 2017, Intel vs Il-Kummissjoni (C-413/14 P, EU:C:2017:632, punti 49 sa 51), jirrizulta li l-effetti tal-ftehim kontenzjuż jew tal-prattika kontenzjuża għandhom jinħassu speċifikament fuq il-kompetizzjoni ġewwa s-suq intern. Dawn l-effetti għandhom ikunu immedjati, sostanzjali u prevedibbli u għandhom ikunu probabbli.
- 152 F'dan il-każ, minn naħa, il-Kummissjoni kkunsidrat li s-sovrataxxi ġew ittrasferiti fil-livell tal-katina tal-produzzjoni u tad-distribuzzjoni u kienu jaffettwaw lill-konsumaturi ġewwa ż-ŻEE fil-forma ta' żieda fil-prezzijiet tal-merkanzija importata. Issa, tali effetti la huma immedjati u lanqas prevedibbli. Lanqas ma huma sostnuti, iżda, għall-kuntrarju, huma purament spekulattivi. Fir-rigward, b'mod partikolari, tar-rifjut ta' hlas ta' kummissjonijiet, dan kellu effett biss fuq il-burdnara.
- 153 Il-Kummissjoni naqset ukoll milli tipprova n-natura sostanzjali tal-effetti tal-aġir oġġezzjonat fuq il-konsumaturi fiż-ŻEE. Dan l-aġir kien jikkonċerna biss żewġ sovrataxxi, li kienu jirrappreżentaw frazzjoni tal-prezz finali. Issa, fil-livell tat-teorija ekonomika, il-koordinazzjoni ta' parti żgħira minn prezz ma għandhiex effett fuq il-kompetittività tal-prezz totali. Barra minn hekk, l-effett tal-aġir li r-rikorrenti kienu involuti fih f'pajjiżi terzi seta' biss itejjeb, u mhux jillimita, il-kompetittività tal-prodotti importati fiż-ŻEE. Fil-fatt, dan l-aġir wassal għal tnaqqis tas-sovrataxxi fl-Istati Uniti, f'Hong Kong, fil-Ġappun u fit-Tajlandja.
- 154 Min-naħa l-oħra, il-Kummissjoni rreferiet għall-effetti fuq il-kompetizzjoni tas-servizzi bejn il-kumpanniji tal-ajru, li t-trasportaturi ta' pajjiżi terzi li ma joperawx f'ajruport tad-destinazzjoni finali li jinsab fiż-ŻEE jixtru minghand trasportaturi oħra. Issa, fid-deċiżjoni kkontestata, il-Kummissjoni ddeskriviet dawn l-effetti b'mod li ma tantx kien ċar u kien insuffiċjenti. Il-Kummissjoni lanqas ma tat provi insostenn tar-raġunament tagħha u huwa dubjuż kemm tali provi jeżistu.
- 155 Il-Kummissjoni tikkontesta l-argument tar-rikorrenti.
- 156 Fid-deċiżjoni kkontestata, il-Kummissjoni, essenzjalment, ibbażat ruħha fuq tliet motivi separati sabiex ikkonstatat li l-kriterju tal-effetti kkwalifikati kien issodisfatt f'dan il-każ.
- 157 L-ewwel żewġ motivi jidhru fil-premessa 1045 tad-deċiżjoni kkontestata. Kif ikkonfermat il-Kummissjoni fit-tweġiba tagħha għall-mistoqsijiet bil-miktub u orali tal-Qorti Ġenerali, dawn il-motivi jikkonċernaw l-effetti tal-koordinazzjoni relatata mas-servizzi ta' trasport ta' merkanzija deħlin meqjusa waħedhom. L-ewwel motiv huwa li ż-“żieda fl-ispejjeż tat-trasport bl-ajru lejn iż-ŻEE u għalhekk il-prezzijiet oġhla tal-merkanzija importata [set]għu, min-natura tagħhom, ikollhom effetti fuq il-konsumaturi fiż-ŻEE” [traduzzjoni mhux uffiċjali]. It-tieni motiv jikkonċerna l-effetti tal-koordinazzjoni fir-rigward tas-servizzi ta' trasport ta' merkanzija deħlin “anki fuq il-provvista ta' servizzi ta' [trasport ta' merkanzija] minn trasportaturi oħra fiż-ŻEE, bejn il-pjattaformi ta' korrispondenza (“hubs”) fiż-ŻEE użati mit-trasportaturi ta' pajjiżi terzi u l-ajruporti tad-destinazzjoni ta' daww il-kunsinni fiż-ŻEE li t-trasportatur tal-pajjiż terz ma joperax minnhom” [traduzzjoni mhux uffiċjali].

158 It-tielet motiv jidher fil-premessa 1046 tad-deċiżjoni kkontestata u jikkonċerna, kif jirriżulta mir-risposti tal-Kummissjoni għall-mistoqsijiet bil-miktub u orali tal-Qorti Ġenerali, l-effetti tal-ksur uniku u kontinwu meqjus fl-intier tiegħu.

159 Il-Qorti Ġenerali tqis li huwa xieraq li jiġu eżaminati kemm l-effetti ta' koordinazzjoni fir-rigward tas-servizzi ta' trasport ta' merkanzija dehlin meqjusa waħedhom kif ukoll l-effetti tal-ksur uniku u kontinwu meqjus fl-intier tiegħu, u li tibda b'dawk tal-ewwel.

i) Fuq l-effetti tal-koordinazzjoni fir-rigward tas-servizzi ta' trasport ta' merkanzija dehlin meqjusa waħedhom

160 L-ewwel nett, għandha tiġi eżaminata l-fondatezza tal-ewwel motiv li fuqu hija bbażata l-konkluzjoni tal-Kummissjoni li tgħid li l-kriterju tal-effetti kkwalfikati huwa ssodisfatt f'dan il-każ (iktar 'il quddiem l-“effett kontenzzjuż”).

161 F'dan ir-rigward, għandu jitfakkar li, kif jirriżulta mill-premessa 1042 tad-deċiżjoni kkontestata, il-kriterju tal-effetti kkwalfikati jippermetti li tiġi ġġustifikata l-applikazzjoni tar-regoli tal-kompetizzjoni tal-Unjoni u taż-ŻEE fir-rigward tad-dritt internazzjonali pubbliku meta jkun prevedibbli li l-aġir kontenzzjuż ser jipproduċi effett immedjat u sostanzjali fis-suq intern jew fi hdan iż-ŻEE (ara, f'dan is-sens, is-sentenza tas-6 ta' Settembru 2017, Intel vs Il-Kummissjoni, C-413/14 P, EU:C:2017:632, punt 49; ara wkoll, f'dan is-sens, is-sentenza tal-25 ta' Marzu 1999, Gencor vs Il-Kummissjoni, T-102/96, EU:T:1999:65, punt 90).

162 F'dan il-każ, ir-rikorrenti jikkontestaw kemm ir-rilevanza tal-effett kontenzzjuż (ara l-punti 163 sa 179 iktar 'il quddiem) kif ukoll il-prevedibbiltà tiegħu (ara l-punti 183 sa 200 iktar 'il quddiem), is-sostanzjalità tiegħu (ara l-punti 201 sa 216 iktar 'il quddiem) u n-natura immedjata tiegħu (ara l-punti 217 sa 226 iktar 'il quddiem).

– Fuq ir-rilevanza tal-effett kontenzzjuż

163 Mill-ġurisprudenza jirriżulta li l-fatt li impriża li tipparteċipa fi ftehim jew fi Prattika miftiehma tkun tinsab fi Stat terz ma jipprekludix l-applikazzjoni tal-Artikolu 101 TFUE u tal-Artikolu 53 tal-Ftehim ŻEE, meta dak il-ftehim jew dik il-Prattika, rispettivament, ikollhom effetti fis-suq intern jew fiż-ŻEE (ara, f'dan is-sens, is-sentenza tal-25 ta' Novembru 1971, Béguelin Import, 22/71, EU:C:1971:113, punt 11).

164 L-applikazzjoni tal-kriterju tal-effetti kkwalfikati għandha preċiżament l-għan li twaqqaf aġir li, filwaqt li tassew ma ġiex adottat fit-territorju taż-ŻEE, l-effetti antikompetittivi tiegħu jistgħu jinħassu fis-suq intern jew fiż-ŻEE (ara, f'dan is-sens, is-sentenza tas-6 ta' Settembru 2017, Intel vs Il-Kummissjoni, C-413/14 P, EU:C:2017:632, punt 45).

165 Dan il-kriterju ma jeżiġix li jiġi stabbilit li l-aġir inkwistjoni pproduċa effetti li fil-fatt seħħew fis-suq intern jew fiż-ŻEE. Għall-kuntrarju, skont il-ġurisprudenza, huwa suffiċjenti li jittiehed inkunsiderazzjoni l-effett probabbli ta' dan l-aġir fuq il-kompetizzjoni (ara, f'dan is-sens, is-sentenza tas-6 ta' Settembru 2017, Intel vs Il-Kummissjoni, C-413/14 P, EU:C:2017:632, punt 51).

166 Fil-fatt, hija l-Kummissjoni li għandha tiżgura l-protezzjoni tal-kompetizzjoni fis-suq intern jew fiż-ŻEE mit-theddid għall-funzjonament effettiv tagħha.

- 167 Meta jiġi kkonstatat aġir li l-Kummissjoni, bħal f'dan il-każ, tkun qieset li jirriżulta fi grad ta' dannu fir-rigward tal-kompetizzjoni fis-suq intern jew fiż-ŻEE b'tali mod li seta' jiġi kklassifikat bħala restrizzjoni tal-kompetizzjoni minhabba l-“għan” fis-sens tal-Artikolu 101 TFUE u tal-Artikolu 53 tal-Ftehim ŻEE, l-applikazzjoni tal-kriterju tal-effetti kkwalifikati lanqas ma tista' teħtieġ, kif jaqblu r-rikorrenti, li jintwerew l-effetti konkreti li tippreżupponi l-klassifikazzjoni ta' aġir bħala restrizzjoni tal-kompetizzjoni minhabba r-“riżultat” fis-sens ta' dawn id-dispożizzjonijiet.
- 168 F'dan ir-rigward, għandu jittfakkar, kif isostnu r-rikorrenti, li l-kriterju tal-effetti kkwalifikati huwa mnaqqax fil-formulazzjoni tal-Artikolu 101 TFUE u tal-Artikolu 53 tal-Ftehim ŻEE, li huma intiżi biex iwaqqfu l-ftehimiet u l-prattiki li jillimitaw il-kompetizzjoni, rispettivament, fis-suq intern u fiż-ŻEE. Fil-fatt, dawn id-dispożizzjonijiet jipprojbixxu ftehimiet u Prattiki li jkollhom bħala għan jew riżultat tagħhom il-prevenzjoni, ir-restrizzjoni jew id-distorsjoni tal-kompetizzjoni, rispettivament, “fi h'dan is-suq intern” u “fit-territorju kopert [bil-Ftehim ŻEE]” (ara, f'dan is-sens, is-sentenza tas-6 ta' Settembru 2017, *Intel vs Il-Kummissjoni*, C-413/14 P, EU:C:2017:632, punt 42).
- 169 Issa, hija ġurisprudenza stabbilita li l-għan antikompetittiv u l-effett antikompetittiv ma humiex kundizzjonijiet kumulattivi, iżda alternattivi, sabiex jiġi evalwat jekk l-aġir jaqax fil-kamp ta' applikazzjoni tal-projbizzjonijiet stabbiliti fl-Artikolu 101 TFUE u fl-Artikolu 53 tal-Ftehim ŻEE (ara, f'dan is-sens, is-sentenza tal-4 ta' Ġunju 2009, *T-Mobile Netherlands et*, C-8/08, EU:C:2009:343, punt 28 u l-ġurisprudenza ċċitata).
- 170 Minn dan isegwi li, kif irrilevat il-Kummissjoni fil-premessa 917 tad-deċiżjoni kkontestata, ma huwiex meħtieġ li jittiehdu inkunsiderazzjoni l-effetti reali tal-aġir kontenzjuż ladarba l-għan antikompetittiv tiegħu jkun ġie stabbilit (ara, f'dan is-sens, is-sentenzi tat-13 ta' Lulju 1966, *Consten u Grundig vs Il-Kummissjoni*, 56/64 u 58/64, EU:C:1966:41, p. 496, u tas-6 ta' Ottubru 2009, *GlaxoSmithKline Services et vs Il-Kummissjoni et*, C-501/06 P, C-513/06 P, C-515/06 P u C-519/06 P, EU:C:2009:610, punt 55).
- 171 F'dawn iċ-ċirkustanzi, l-interpretazzjoni tal-kriterju tal-effetti kkwalifikati, fis-sens li huma meħtieġa provi tal-effetti konkreti tal-aġir kontenzjuż anki fil-preżenza ta' limitazzjoni tal-kompetizzjoni minhabba l-“għan”, tissugġetta l-kompetenza tal-Kummissjoni li tikkonstata u tissanzjona ksur tal-Artikolu 101 TFUE u tal-Artikolu 53 tal-Ftehim ŻEE għal kundizzjoni mingħajr fondtezza fit-test ta' dawn id-dispożizzjonijiet.
- 172 Qabel kollox, ir-rikorrenti ma jistgħux jallegaw li l-Kummissjoni naqset milli tanalizza l-effett inkwistjoni b'mod suffiċjenti.
- 173 Fil-fatt, fil-premessa 1045 tad-deċiżjoni kkontestata, il-Kummissjoni, essenzjalment, qieset li l-ksur uniku u kontinwu, sa fejn kien jirrigwarda r-rotot deħlin, seta' jżid l-ammont tas-sovrataxxi u, konsegwentement, il-prezz totali tas-servizzi ta' trasport ta' merkanzija deħlin u li l-burdnara kienu għaddew din l-ispiza addizzjonali lill-ispedituri stabbiliti fiż-ŻEE, li kellhom iħallsu prezz oġġla għall-merkanzija li xtraw minn dak li kien jiġi ffatturat lilhom fin-nuqqas tal-imsemmi ksur.
- 174 Għall-kuntrarju ta' dak li jsostnu r-rikorrenti, ma jistax jitqies li dan l-effett huwa irrilevanti għall-finijiet tal-applikazzjoni tal-kriterju tal-effetti kkwalifikati, minhabba li dan ma jinħassx speċifikament fuq il-kompetizzjoni fis-suq intern.

- 175 F'dan ir-rigward, fl-ewwel lok, għandu jiġi kkonstatat li r-rikorrenti naqsu milli jispjegaw x'riedu jfissru b'dan l-argument.
- 176 Fit-tieni lok, jekk jitqies li l-argument tar-rikorrenti għandu jiġi interpretat fis-sens li l-aġir kontenzjuż, sa fejn jikkonċerna r-rotot deħlin, ma setax jillimita l-kompetizzjoni fiż-ŻEE, għar-raġuni li dan l-aġir seħħ biss fil-pajjiżi terzi fejn huma stabbiliti l-burdnara li xtraw servizzi ta' trasport ta' merkanzija deħlin mingħand it-trasportaturi inkriminati, għandu jiġi osservat li dawn huma żbaljati.
- 177 F'dan ir-rigward, għandu jiġi rrilevat li l-applikazzjoni tal-kriterju tal-effetti kkwalifikati għandha ssir fid-dawl tal-kuntest ekonomiku u ġuridiku tal-aġir inkwistjoni (ara, f'dan is-sens, is-sentenza tal-25 ta' Novembru 1971, Béguelin Import, 22/71, EU:C:1971:113, punt 13).
- 178 F'dan il-każ, mill-premessi 14, 17 u 70 tad-deċiżjoni kkontestata u mir-risposti tal-partijiet għall-miżuri ta' organizzazzjoni tal-proċedura tal-Qorti Ġenerali jirriżulta li t-trasportaturi jbigħu s-servizzi ta' trasport ta' merkanzija tagħhom esklużivament jew kważi esklużivament lill-burdnara. Issa, fir-rigward tas-servizzi ta' trasport ta' merkanzija deħlin, kważi l-bejgħ kollu jsir fil-punt ta' oriġini tar-rotot inkwistjoni, barra miż-ŻEE, fejn huma stabbiliti l-imsemmija burdnara. Fil-fatt, mir-rikors jirriżulta li, bejn l-1 ta' Mejju 2004 u l-14 ta' Frar 2006, il-proporzjon tal-bejgħ tar-rikorrenti ta' servizzi ta' merkanzija deħlin lil klijenti bbażati fiż-ŻEE kien biss wieħed negligibbli.
- 179 Madankollu, għandu jiġi osservat li, jekk il-burdnara jixtru dawn is-servizzi, jagħmlu dan b'mod partikolari bħala intermedjarji, sabiex jikkonsolidawhom f'sett ta' servizzi li l-għan tiegħu, minnu nnifsu, huwa li jorganizza t-trasport integrat tal-merkanzija lejn it-territorju taż-ŻEE f'isem l-ispedituri. Kif jirriżulta mill-premessa 70 tad-deċiżjoni kkontestata, dawn tal-aħħar jistgħu b'mod partikolari jkunu x-xerrejja jew il-proprietarji tal-merkanzija ttrasportata. Għalhekk huwa tal-inqas probabbli li dawn ikunu stabbiliti fiż-ŻEE.
- 180 Minn dan isegwi li, kemm-il darba l-burdnara jżidu mal-prezz tas-settijiet ta' servizzi tagħhom kull spiża addizzjonali possibbli li tirriżulta mill-akkordju kontenzjuż, huwa b'mod partikolari fuq il-kompetizzjoni bejn il-burdnara sabiex jattiraw lill-klijenti spedituri li l-effetti tal-ksur uniku u kontinwu, sa fejn jikkonċerna r-rotot deħlin, jista' jkollhom impatt u, konsegwentement, huwa fis-suq intern jew fiż-ŻEE li l-effett kontenzjuż jista' jimmaterjalizza.
- 181 Konsegwentement, l-ispejjeż addizzjonali li l-ispedituri seta' kellhom iħallsu u ż-żieda fil-prezz tal-merkanzija importata fiż-ŻEE li setgħet irriżultat minnha huma fost l-effetti prodotti mill-aġir kontenzjuż li l-Kummissjoni bbażat ruħha fuqhom għall-finijiet tal-applikazzjoni tal-kriterju tal-effetti kkwalifikati.
- 182 F'konformità mal-ġurisprudenza ċċitata fil-punt 161 iktar 'il fuq, il-mistoqsija għalhekk hija jekk dan l-effett għandux in-natura prevedibbli, sostanzjali u immedjata meħtieġa.

– *Fuq in-natura prevedibbli tal-effett kontenzjuż*

- 183 Ir-rekwiżit tal-prevedibbiltà huwa intiż sabiex jiżgura ċ-ċertezza legali billi jiggarantixxi li l-imprizi kkonċernati ma jkunux jistgħu jiġu ssanzjonati minhabba l-effetti li jirriżultaw mill-aġir tagħhom fil-prattika, iżda li ma setgħux raġonevolment ikunu mistennija li jseħħu (ara, f'dan is-sens, il-konklużjonijiet tal-Avukat Ġenerali Kokott fil-kawża Otis Gesellschaft et, C-435/18, EU:C:2019:651, punt 83).

- 184 B'hekk, ir-rekwiżit tal-prevedibbiltà huwa ssodisfatt mill-effetti li l-partijiet fl-akkordju inkwistjoni raġonevolment għandhom ikunu jafu li ser isehħu, abbażi ta' dak li ġeneralment isehħ, għall-kuntrarju tal-effetti li jirriżultaw minn żvolġiment kompletament eċċezzjonali ta' ċirkustanzi u, minhabba f'hekk, minn sekwenza atipika ta' kawżi (ara, f'dan is-sens, il-konklużjonijiet tal-Avukat Ġenerali Kokott fil-kawża Kone *et*, C-557/12, EU:C:2014:45, punt 42).
- 185 Issa, mill-premessi 846, 909, 1199 u 1208 tad-deċiżjoni kkontestata jirriżulta li, f'dan il-każ, il-kwistjoni tinvolvi aġir kollużiv ta' ffixsar orizzontali tal-prezzijiet, li l-esperjenza tiegħu turi li b'mod partikolari jwassal għal żidiet fil-prezzijiet, u b'hekk iwassal għal tqassim hażin tar-riżorsi għad-detriment, b'mod partikolari, tal-konsumaturi (ara, f'dan is-sens, is-sentenza tal-11 ta' Settembru 2014, CB vs Il-Kummissjoni, C-67/13 P, EU:C:2014:2204, punt 51).
- 186 Mill-premessi 846, 909, 1199 u 1208 tad-deċiżjoni kkontestata jirriżulta wkoll li dan l-aġir kien relatat mas-STK, mas-STS u mar-rifjut ta' hlas ta' kummissjonijiet.
- 187 F'dan il-każ, kien għalhekk prevedibbli għat-trasportaturi inkriminati li l-iffissar orizzontali tas-STK u tas-STS kien ser iwassal għal żieda fil-livell tagħhom. Kif jirriżulta mill-premessi 874, 879 u 899 tad-deċiżjoni kkontestata, ir-rifjut ta' hlas ta' kummissjonijiet kien ta' natura li jkabbar tali żieda. Fil-fatt, dan kien jammonta għal rifjut miftiehem li jingħataw restituzzjonijiet tas-sovrataxxi lill-burdnara u b'hekk kien probabbli li jippermetti lit-trasportaturi inkriminati "jzommu taht kontroll l-inċertezza fil-qasam tat-tariffi li setgħet tohloq il-kompetizzjoni fuq il-hlas ta' kummissjonijiet [fil-kuntest tan-negozjati mal-burdnara]" [traduzzjoni mhux uffiċjali] (premissa 874 tal-imsemmija deċiżjoni) u b'hekk jeliminaw is-sovrataxxi mill-kompetizzjoni (premissa 879 tal-imsemmija deċiżjoni).
- 188 Issa, mill-premissa 17 tad-deċiżjoni kkontestata jirriżulta li l-prezz tas-servizzi ta' trasport ta' merkanzija jikkonsisti mit-tariffi u mis-sovrataxxi, fosthom is-STK u s-STS. Sakemm ma jitqiesx li żieda fis-STK u fis-STS, minhabba effett ta' riperkussjonijiet probabbli biżżejjed li jsehħ, kienet ser tkun ikkompensata bi tnaqqis korrispondenti fit-tariffi u f'sovrataxxi oħra, tali żieda kienet, fil-prinċipju, ta' natura li twassal għal żieda fil-prezz totali tas-servizzi ta' trasport ta' merkanzija deħlin.
- 189 Issa, ir-rikorrenti baqgħu ma wrewx li effett ta' riperkussjonijiet kien tant probabbli li l-effett kontenzjuż sar imprevedibbli.
- 190 Fil-fatt, ir-rikorrenti sempliċement jagħmlu riferiment vag għat-"teorija ekonomika" [traduzzjoni mhux uffiċjali] u riferiment, fil-kuntest tat-tielet parti tal-ħames motiv, għad-dikjarazzjoni orali ta' espert matul is-seduta quddiem il-Kummissjoni. Issa, l-ewwel nett, din id-dikjarazzjoni ma hijiex akkumpanjata mill-istudju li hija tibbaża ruħha fuqu, u lanqas mid-data mhux ipproċessata sottostanti li setgħet tippermetti lill-Qorti Ġenerali tivverifika l-plawżibbiltà tagħha. It-tieni, l-imsemmija dikjarazzjoni hija bbażata fuq metodoloġija li ma taqbilx mal-portata tal-ksur uniku u kontinwu kif iddefinit fid-deċiżjoni kkontestata. Il-metodu tad-"differenza fid-differenza" [traduzzjoni mhux uffiċjali], li fuqu hija bbażata l-imsemmija dikjarazzjoni, fil-fatt iqabbel l-iżvilupp tal-prezzijiet iffatturati fuq ir-rotot "potenzjalment affettwati mid-diskussjonijiet u fuq ir-rotot li huwa magħruf li ma ġew affettwati minn ebda diskussjoni" [traduzzjoni mhux uffiċjali], li, barra minn hekk, baqa' ma ġiex identifikat. Min-naħa l-oħra, fil-premissa 889 tad-deċiżjoni kkontestata, il-Kummissjoni kkunsidrat li s-STK u s-STS kienu "mizuri ta' applikazzjoni ġenerali li ma kinux speċifiċi għal rotta" u li "kienu intiżi li jiġu applikati għar-rotot kollha, fuq livell dinji, inkluż fuq ir-rotot li [...] jispicċaw fiż-ŻEE" [traduzzjoni mhux uffiċjali]. It-tielet, għandu jiġi kkonstatat li l-imsemmija dikjarazzjoni tikkonċerna lil AF u, f'punt iktar baxx, lil KLM. Issa,

għalkemm l-imsemmija dikjarazzjoni tikkonkludi li kien hemm effett ta' riperkussjonijiet f'dan il-każ, kien biss minhabba li t-tariffi ffatturati minn AF u KLM kienu flessibbli biżżejjed u setgħu jonqsu malajr biżżejjed sabiex ipattu għal kwalunkwe żieda fis-STK u fis-STS. Għall-kuntrarju, ir-rikorrenti rrilevaw li t-“tariffi tat-trasport tal-merkanzija bl-ajru [kienu] stabbiliti minn qabel għal mill-inqas sitt xhur [u li] t-trasportaturi [kienu] jikkumpensaw l-ispejjeż addizzjonali għall-karburant permezz ta' taxa addizzjonali (is-STK) li setgħet tiġi agġustata iktar malajr biex tirrifletti l-bidliet fil-prezz tal-karburant” [traduzzjoni mhux ufficjali].

- 191 F'dawn iċ-ċirkustanzi, il-partijiet fl-akkordju kontenzjuż setgħu raġonevolment jipprevedu li l-ksur uniku u kontinwu kellu l-effett, sa fejn kien jikkonċerna s-servizzi ta' trasport ta' merkanzija deġlin, ta' żieda fil-prezz tas-servizzi ta' trasport ta' merkanzija fuq ir-rotot deġlin.
- 192 Il-mistoqsija għalhekk hija jekk kienx prevedibbli għat-trasportaturi inkriminati li l-burdnara kienu ser jgħaddu tali spiża addizzjonali lill-klijenti tagħhom, jiġifieri lill-ispedituri.
- 193 F'dan ir-rigward, mill-premessi 14 u 70 tad-deċiżjoni kkontestata jirriżulta li l-prezz tas-servizzi ta' trasport ta' merkanzija jikkostitwixxi dħul għall-burdnara. Din hija spiża varjabbli, li ż-żieda tagħha, fil-prinċipju, għandha l-effett li żżid l-ispiza marginali li l-burdnara jiddefinixxu l-prezzijiet tagħhom stess b'riferiment għaliha.
- 194 Ir-rikorrenti ma jipprezentaw l-ebda prova li turi li ċ-ċirkustanzi tal-każ ma tantx kienu jistgħu jwasslu għal riperkussjonijiet downstream, fuq l-ispedituri, fir-rigward tal-ispiza addizzjonali li tirriżulta mill-ksur uniku u kontinwu fuq ir-rotot deġlin.
- 195 F'dawn iċ-ċirkustanzi, kien raġonevolment prevedibbli għat-trasportaturi inkriminati li l-burdnara kien ser jgħaddu tali spiża addizzjonali fuq l-ispedituri permezz ta' żieda fil-prezz tas-servizzi ta' spedizzjoni tal-merkanzija.
- 196 Issa, kif jirriżulta mill-premessi 70 u 1031 tad-deċiżjoni kkontestata, l-ispiza tal-merkanzija li t-trasport integrat tagħha generalment huwa organizzat mill-burdnara f'isem l-ispedituri tinkludi l-prezz tas-servizzi ta' spedizzjoni tal-merkanzija, u b'mod partikolari dak tas-servizzi ta' trasport tal-merkanzija li huma komponent tagħhom.
- 197 Fid-dawl ta' dak li ntqal iktar 'il fuq, kien għalhekk prevedibbli għat-trasportaturi inkriminati li l-ksur uniku u kontinwu, sa fejn kien jirrigwarda r-rotot deġlin, kien ser ikollu bħala effett żieda fil-prezz tal-merkanzija importata.
- 198 Għall-motivi mogħtija fil-punt 179 iktar 'il fuq, kien ukoll prevedibbli għat-trasportaturi inkriminati li, kif jirriżulta mill-premessa 1045 tad-deċiżjoni kkontestata, dan l-effett kien ser isehh fiż-ŻEE.
- 199 Peress li l-effett kontenzjuż kien irrilevat fil-kors normali tal-affarijiet u tar-razzjonalità ekonomika, fil-fatt, bl-ebda mod ma kien neċessarju għalihom li joperaw fis-suq tal-importazzjoni ta' merkanzija jew tal-bejgħ mill-ġdid tagħha downstream sabiex tkun tista' tipprevediha.
- 200 Għaldaqstant, għandu jiġi konkluz li l-Kummissjoni stabbilixxiet b'mod suffiċjenti li l-effett kontenzjuż kellu n-natura prevedibbli meħtieġa.

– *Fuq in-natura sostanzjali tal-effett inkwistjoni*

- 201 L-evalwazzjoni tan-natura sostanzjali tal-effetti prodotti mill-aġir kontenzjuż għandha ssir fid-dawl taċ-ċirkustanzi rilevanti kollha tal-każ. Fost dawn iċ-ċirkustanzi hemm b'mod partikolari t-tul, in-natura u l-portata tal-ksur. Ċirkustanzi oħra, bħall-importanza tal-impriża li pparteċipaw f'dan l-aġir, jistgħu jkunu rilevanti wkoll (ara, f'dan is-sens, is-sentenzi tad-9 ta' Settembru 2015, *Toshiba vs Il-Kummissjoni*, T-104/13, EU:T:2015:610, punt 159, u tat-12 ta' Lulju 2018, *Brugg Kabel u Kabelwerke Brugg vs Il-Kummissjoni*, T-441/14, EU:T:2018:453, punt 112).
- 202 Meta l-effett eżaminat jirrigwarda żieda fil-prezz ta' oġġett jew ta' servizz lest li jirriżulta mis-servizz tal-akkordju jew li jkun jinvolvi lil dan is-servizz, il-proporzjon tal-prezz tal-oġġett jew tas-servizz lest li jirrappreżenta s-servizz tal-akkordju wkoll jista' jittiehed inkunsiderazzjoni.
- 203 F'dan il-każ, fid-dawl taċ-ċirkustanzi rilevanti kollha, għandu jitqies li l-effett kontenzjuż, fir-rigward taż-żieda fil-prezz tal-merkanzija importata fiż-ŻEE, huwa ta' natura sostanzjali.
- 204 Fil-fatt, fl-ewwel lok, mill-premessa 1146 tad-deċiżjoni kkontestata jirriżulta li t-tul tal-ksur uniku u kontinwu dam 21 xahar fir-rigward tar-rotot Unjoni-pajjiżi terzi u tmien xhur fir-rigward tar-rotot ŻEE mhux fl-Unjoni-pajjiżi terzi. Mill-premessi 1215 u 1217 ta' din id-deċiżjoni jirriżulta li dan kien ukoll it-tul tal-parteċipazzjoni tat-trasportaturi inkriminati kollha, bl-eċċezzjoni ta' Lufthansa Cargo u ta' Swiss.
- 205 Fit-tieni lok, fir-rigward tal-portata tal-ksur, mill-premessa 889 tad-deċiżjoni kkontestata jirriżulta li s-STK u s-STS kienu "miżuri ta' applikazzjoni ġenerali li ma kinux speċifiċi għal rotta" u li "kienu intiżi li jiġu applikati għar-rotot kollha, fuq livell dinji, inkluż fuq ir-rotot li [...] jispiċċaw fiż-ŻEE" [traduzzjoni mhux uffiċjali].
- 206 Fit-tielet lok, fir-rigward tan-natura tal-ksur, mill-premessa 1030 tad-deċiżjoni kkontestata jirriżulta li l-ksur uniku u kontinwu kellu l-għan li jillimita l-kompetizzjoni bejn it-trasportaturi inkriminati, b'mod partikolari fuq rotot ŻEE-pajjiżi terzi. Fil-premessa 1208 tal-imsemmija deċiżjoni, il-Kummissjoni kkonkludiet li l-"iffissar ta' diversi elementi tal-prezz, inklużi ċerti sovrataxxi, [kien] jikkostitwixxi wahda mir-restrizzjonijiet l-iktar gravi għall-kompetizzjoni" [traduzzjoni mhux uffiċjali] u, konsegwentement, ikkonstatat li l-ksur uniku u kontinwu kien jisthoqqlu l-applikazzjoni ta' koeffiċjent ta' gravità li jinsab "il fuq fl-iskala" [traduzzjoni mhux uffiċjali] prevista fil-linji gwida tal-2006.
- 207 Għall-finijiet ta' kompletezza, fir-rigward tal-proporzjon tal-prezz tas-servizz tal-akkordju fil-prodott jew fis-servizz li jirriżulta minnu jew li jinvolvi, għandu jiġi osservat li, għall-kuntrarju ta' dak li jsostnu r-rikorrenti, is-sovrataxxi kienu jirrappreżentaw, matul il-perijodu tal-ksur, proporzjon sinjifikattiv tal-prezz totali tas-servizzi ta' trasport tal-merkanzija.
- 208 Minn ittra tat-8 ta' Lulju 2005 tal-Hong Kong Association of Freight Forwarding & Logistics (l-Assoċjazzjoni ta' Hong Kong tal-Ispedizzjoni tal-Merkanzija u tal-Logistika) lill-President tas-sottokomitat tal-merkanzija (iktar 'il quddem l-"SCC") tal-Board of Airline Representatives (l-Assoċjazzjoni tar-Rappreżentanti tal-Kumpanniji tal-Ajru, iktar 'il quddiem il-"BAR") f'Hong Kong, jirriżulta wkoll li s-sovrataxxi jirrappreżentaw "parti sinjifikattiva ħafna" [traduzzjoni mhux uffiċjali] tal-prezz totali tal-poloż tal-vjeġġi bl-ajru li kellhom iħallsu l-burdnara. Fis-sottomissjonijiet tagħhom bil-miktub quddiem il-Qorti Ġenerali, ir-rikorrenti indikaw li s-sovrataxxi kienu jirrappreżentaw bejn 5 u 30 % tal-prezz tas-servizzi tat-trasport tal-merkanzija. Kif jirriżulta mit-tabelli u mill-grafiki fl-Anness A.109 tar-rikors, dan

- il-proporzjon laħaq l-oġġla livell tiegħu matul il-perijodu li fih il-Kummissjoni kkonstatat ksur tal-Artikolu 101 TFUE u tal-Artikolu 53 tal-Ftehim ŻEE fuq ir-rotot deħlin, jiġifieri 21.7 % fl-2004 u 29.8 % fl-2005.
- 209 Issa, kif jirriżulta mill-premessa 1031 tad-deċiżjoni kkontestata, il-prezz tas-servizzi ta' trasport ta' merkanzija stess kien jikkostitwixxi "element importanti tal-ispiza tal-merkanzija ttrasportata, li għandu impatt fuq il-bejgħ tagħha" [traduzzjoni mhux uffiċjali].
- 210 Dejjem għall-fini tal-kompletezza, fir-rigward tal-importanza tal-imprizi li pparteċipaw fl-aġir kontenzjuż, mill-premessa 1209 tad-deċiżjoni kkontestata jirriżulta li s-sehem tas-suq akkumulat tat-trasportaturi inkriminati fis-"suq dinji" tela' għal 34 % fl-2005 u kien "mill-inqas kbir daqshekk għas-servizzi ta' trasport ta' merkanzija [...] pprovduti [...] fuq rotot [ŻEE-pajjiżi terzi]" [traduzzjoni mhux uffiċjali], li jinkludu kemm ir-rotot heġġin kif ukoll dawk deħlin. Barra minn hekk, matul il-perijodu tal-ksur ir-rikorrenti stess kellhom valur tal-bejgħ sinjifikattiv fuq ir-rotot deħlin, li kien jammonta għal iktar minn EUR 119 000 000 fl-2005.
- 211 Ir-rikorrenti ma jressqu l-ebda argument li jista' jitlej dubju fuq in-natura sostanzjali tal-effett previst.
- 212 L-ewwel, l-argument tar-rikorrenti bbażat fuq it-teorija tal-effett ta' riperkussjonijiet diġà ġie miċhud fil-punti 188 u 190 iktar 'il fuq.
- 213 It-tieni, fir-rigward tal-argument tar-rikorrenti li jgħid li t-trasportaturi inkriminati ffixxaw is-STK u s-STS fuq rotot li jitlej minn Hong Kong, mit-Tajlandja, mill-Ġappun u mill-Istati Uniti għal taħt il-livell kompetittiv, sabiex itejbu, pjuttost milli jillimitaw, il-kompetittività tal-prodotti importati fiż-ŻEE, għandu jifakkar li fil-prinċipju hija l-persuna li tallega fatti insostenn ta' talba li għandha tipproduċi l-provi tal-verità tagħhom (digriet tal-25 ta' Jannar 2008, Provincia di Ascoli Piceno u Comune di Monte Urano vs Apache Footwear *et*, C-464/07 P(I), mhux ippubblikata, EU:C:2008:49, punt 9; ara wkoll, f'dan is-sens, is-sentenza tas-6 ta' Marzu 2001, Connolly vs Il-Kummissjoni, C-274/99 P, EU:C:2001:127, punt 113).
- 214 Issa, ir-rikorrenti baqgħu ma taw l-ebda prova li turi li t-trasportaturi inkriminati ffixxaw is-STK u s-STS taħt il-livell kompetittiv fuq ir-rotot li jitlej minn Hong Kong, mit-Tajlandja u mill-Ġappun. Fir-rigward tar-rotot li jitlej minn Istati Uniti, ir-rikorrenti sempliċement isostnu li l-kuntatti li pparteċipaw fihom "żammew rata ta' konverżjoni ta' 1:1 bejn il-euro u d-dollaru Amerikan għas-STK, li għalhekk wassal għal tnaqqis ta' 17 %, fid-dawl tad-deprezzament tad-dollaru meta mqabbel mal-euro" [traduzzjoni mhux uffiċjali]. Madankollu, ir-rikorrenti bl-ebda mod ma juru li l-livell tas-STK li rriżulta minnu kien taħt il-livell kompetittiv.
- 215 Għaldaqstant, ma jistax jitqies li kien probabbli li t-trasportaturi inkriminati jiffissaw is-STK u s-STS fuq ir-rotot li jitlej minn Hong Kong, mit-Tajlandja, mill-Ġappun u mill-Istati Uniti għal taħt il-livell kompetittiv, sabiex itejbu, pjuttost milli jillimitaw, il-kompetittività tal-prodotti importati fiż-ŻEE.
- 216 Għaldaqstant, għandu jiġi konkluż li l-Kummissjoni stabbilixxiet b'mod suffiċjenti li l-effett kontenzjuż kellu n-natura sostanzjali meħtieġa.

– *Fuq in-natura immedjata tal-effett kontenzjuż*

- 217 Ir-rekwiżit tal-immedjatezza tal-effetti prodotti mill-aġir kontenzjuż jirrigwarda r-rabta kawżali bejn l-aġir kontenzjuż u l-effett eżaminat. Dan ir-rekwiżit għandu l-għan li jiżgura li l-Kummissjoni ma tkunx tista', sabiex tiġġustifika l-kompetenza tagħha li tikkonstata u tissanzjona ksur tal-Artikolu 101 TFUE u tal-Artikolu 53 tal-Ftehim ŻEE, tinvoka l-effetti kollha possibbli, u lanqas effetti remoti ħafna li jistgħu jirriżultaw minn dan l-aġir bħala *conditio sine qua non* (ara, f'dan is-sens, il-konklużjonijiet tal-Avukat Ġenerali Kokott fil-kawża Kone *et*, C-557/12, EU:C:2014:45, punti 33 u 34).
- 218 Ir-rabta kawżali immedjata ma għandhiex madankollu titthawwad ma' rabta kawżali unika, li tehtieg li jiġi kkonstatat b'mod sistematiku u assolut li r-rabta ta' kawżalità tinkiser meta l-azzjoni ta' parti terza tikkontribwixxi għall-effetti inkwistjoni (ara, f'dan is-sens, il-konklużjonijiet tal-Avukat Ġenerali Kokott fis-sentenza Kone *et*, C-557/12, EU:C:2014:45, punti 36 u 37).
- 219 F'dan il-każ, l-intervent tal-burdnara, li fir-rigward tiegħu kien prevedibbli li, b'awtonomija sħiħa, kienu ser jgħaddu l-ispiża addizzjonali li kellhom iħallsu lill-ispedituri, ċertament huwa ta' natura li seta' kkontribwixxa għall-effett kontenzjuż. Madankollu, dan l-intervent ma kienx, minnu nnifsu, ta' natura li jkiser ir-rabta ta' kawżalità bejn l-aġir kontenzjuż u l-imsemmi effett u, għalhekk, li jcaħhadha min-natura immedjata tagħha.
- 220 Għall-kuntrarju, fejn ma jkunx illegali, iżda jirriżulta b'mod oġġettiv mill-akkordju inkwistjoni, skont il-funzjonament normali tas-suq, tali intervent ma jiksirx ir-rabta ta' kawżalità (ara, f'dan is-sens, is-sentenza tal-14 ta' Diċembru 2005, CD Cartondruck vs Il-Kunsill u Il-Kummissjoni, T-320/00, mhux ippubblikata, EU:T:2005:452, punti 172 sa 182), iżda jkompliha (ara, f'dan is-sens, il-konklużjonijiet tal-Avukat Ġenerali Kokott fis-sentenza Kone *et*, C-557/12, EU:C:2014:45, punt 37).
- 221 Issa, f'dan il-każ, ir-rikorrenti la jistabbilixxu u lanqas jallegaw li r-riperkussjoni prevedibbli fuq l-ispiża addizzjonali għall-ispedituri stabbiliti fiż-ŻEE hija illegali jew estranja għall-funzjonament normali tas-suq.
- 222 Minn dan isegwi li l-effett kontenzjuż għandu n-natura immedjata mehtiega.
- 223 Din il-konklużjoni ma tistax tiġi kkontestata mill-argument tar-rikorrenti, invokat waqt is-seduta, li jgħid li, sabiex taffettwa lill-“konsumaturi fiż-ŻEE”, [traduzzjoni mhux uffiċjali] li tagħmel riferiment għalihom il-Kummissjoni fil-premessa 1045 tad-deċiżjoni kkontestata, din l-ispiża addizzjonali kellha tgħaddi minn “katina twila ta' intermedjarji”, fosthom l-ispedituri, il-burdnara u l-importaturi. Dan l-argument huwa bbażat, fil-fatt, fuq żewġ premessi żbaljati.
- 224 L-ewwel mill-premessi inkwistjoni hija dik li l-“konsumaturi fiż-ŻEE” [traduzzjoni mhux uffiċjali] imsemmija fil-premessa 1045 tad-deċiżjoni kkontestata huma l-konsumaturi finali, jiġifieri persuni fiżiċi li jaġixxu għal finijiet estranji għall-attività professjonali jew kummerċjali tagħhom. Il-kunċett ta' konsumatur fid-dritt tal-kompetizzjoni ma jirreferix biss għall-konsumaturi finali iżda għall-utenti kollha, diretti jew indiretti, tal-prodotti jew tas-servizzi li kienu s-sugġett tal-aġir inkwistjoni (ara, f'dan is-sens, il-konklużjonijiet tal-Avukat Ġenerali Mengozzi fil-kawża MasterCard *et* vs Il-Kummissjoni, C-382/12 P, EU:C:2014:42, punt 156).

- 225 Mill-premessa 70 tad-deċiżjoni kkontestata, li r-rikorrenti ma kkontestawx b'mod effettiv il-fondatezza tagħha, jirriżulta li l-“ispedituri jistgħu jkunu x-xerrejja jew il-bejjiegħa ta' merkanzija li hija s-sugġett ta' kummerċ jew il-proprjetarji ta' merkanzija li għandha tiġi ttrasportata malajr fuq distanzi relattivament twal” [traduzzjoni mhux uffiċjali]. Fl-atti tagħha, il-Kummissjoni ppreċiżat li din il-merkanzija setgħet tiġi importata għall-konsum dirett tagħhom jew bħala inputs għall-produzzjoni ta' prodotti oħra. Issa, fir-rigward tas-servizzi ta' trasport ta' merkanzija deħlin, dawn l-ispedituri jistgħu, kif tirrileva għustament il-Kummissjoni, ikunu stabbiliti fiż-ŻEE. Għaldaqstant, ir-referenza għal “konsumaturi fiż-ŻEE” [traduzzjoni mhux uffiċjali] fil-premessa 1045 tad-deċiżjoni kkontestata għandha tiġi interpretata fis-sens li tinkludi lill-ispedituri.
- 226 It-tieni mill-premessi inkwistjoni hija li, anki jekk ir-referenza għall-“konsumaturi fiż-ŻEE” [traduzzjoni mhux uffiċjali] fil-premessa 1045 tad-deċiżjoni kkontestata tinkludi biss lill-konsumaturi finali, dawn tal-aħħar jistgħu jixtru l-merkanzija importata biss wara l-intervent ta' “katina twila ta' intermedjarji” [traduzzjoni mhux uffiċjali]. Issa, il-konsumaturi finali jistgħu wkoll jixtru din il-merkanzija direttament mingħand l-ispeditur.
- 227 Minn dan isegwi li l-effett kontenzjuż għandu n-natura prevedibbli, sostanzjali u immedjata meħtieġa u li l-ewwel motiv li bbażat ruħha fuqu l-Kummissjoni sabiex tikkonkludi li l-kriterju tal-effetti kkwalifikati kien issodisfatt huwa fondat. Għaldaqstant għandu jiġi kkonstatat li l-Kummissjoni setgħet, mingħajr ma twettaq l-ebda żball, tikkunsidra li l-imsemmi kriterju kien issodisfatt fir-rigward tal-koordinazzjoni relatata mas-servizzi ta' trasport ta' merkanzija deħlin meqjusa waħedha, mingħajr il-ħtieġa li tiġi eżaminata l-fondatezza tat-tieni motiv ikkunsidrat fil-premessa 1045 tad-deċiżjoni kkontestata.
- ii) Fuq l-effetti tal-ksur uniku u kontinwu meqjus fl-intier tiegħu*
- 228 Qabel kollox, għandu jitfakkar li, għall-kuntrarju ta' dak li jissuggerixxu r-rikorrenti fir-replika, xejn ma jipprekludi li jiġi evalwat jekk il-Kummissjoni għandhiex il-kompetenza neċessarja sabiex tapplika, f'kull każ, id-dritt tal-kompetizzjoni tal-Unjoni fir-rigward tal-aġir tal-impriża jew tal-impriża inkwistjoni, meqjus fl-intier tiegħu (ara, f'dan is-sens, is-sentenza tas-6 ta' Settembru 2017, Intel vs Il-Kummissjoni, C-413/14 P, EU:C:2017:632, punt 50).
- 229 Skont il-ġurisprudenza, l-Artikolu 101 TFUE jista' jiġi applikat għal prattiki u ftehimiet li jservu l-istess għan antikompetittiv, sakemm ikun prevedibbli li, meqjusa flimkien, dawn ser ikollhom effetti immedjati u sostanzjali fis-suq intern. Fil-fatt, l-impriża ma jistgħux jithallew jevitaw l-applikazzjoni tar-regoli tal-kompetizzjoni tal-Unjoni billi jgħaqqdu aġir differenti li jsegwi għan identiku, li kull wieħed, meqjus waħdu, ma jistax jipproduċi effett immedjat u sostanzjali fl-imsemmi suq, iżda li, meqjusa flimkien, jistgħu jipproduċu tali effett (sentenza tat-12 ta' Lulju 2018, Brugg Kabel u Kabelwerke Brugg vs Il-Kummissjoni, T-441/14, EU:T:2018:453, punt 106).
- 230 Il-Kummissjoni tista' għalhekk tibbaża l-kompetenza tagħha sabiex tapplika l-Artikolu 101 TFUE għal ksur uniku u kontinwu kif ikkonstatat fid-deċiżjoni kontenzjuża fuq l-effetti prevedibbli, immedjati u sostanzjali tiegħu fis-suq intern (sentenza tat-12 ta' Lulju 2018, Brugg Kabel u Kabelwerke Brugg vs Il-Kummissjoni, T-441/14, EU:T:2018:453, punt 105).
- 231 Dawn il-kunsiderazzjonijiet japplikaw, *mutatis mutandis*, għall-Artikolu 53 tal-Ftehim ŻEE.

- 232 Issa, fil-premessa 869 tad-deċiżjoni kkontestata, il-Kummissjoni kklassifikat l-aġir kontenzzjuż bħala ksur uniku u kontinwu, inkluż sa fejn dan kien jikkonċerna s-servizzi ta' trasport ta' merkanzija deħlin. Sa fejn ir-rikorrenti jikkontestaw din il-kwalifika b'mod ġenerali u l-konstatazzjoni tal-eżistenza ta' għan antikompetittiv uniku ta' tfixkil tal-kompetizzjoni fiż-ŻEE, li fuq hija bbażata, l-argumenti tagħhom ser jiġu eżaminati fil-kuntest tat-tielet motiv, li jirrigwarda dik il-kwistjoni.
- 233 Fil-premessa 1046 tad-deċiżjoni kkontestata, il-Kummissjoni, kif jirriżulta mit-tweġibiet tagħha għall-mistoqsijiet bil-miktub u orali tal-Qorti Ġenerali, eżaminat l-effetti ta' dan il-ksur meqjus fl-intier tiegħu. Għalhekk, hija qieset b'mod partikolari li l-investigazzjoni tagħha kienet kixfet "akkordju implimentat madwar id-dinja", li l-"arrangamenti [tiegħu] fir-rigward tar-rotot deħlin kienu jagħmlu parti integrali mill-ksur uniku u kontinwu tal-Artikolu 101 TFUE u tal-Artikolu 53 tal-Ftehim ŻEE" [traduzzjoni mhux uffiċjali]. Hija żiedet tgħid li l-"applikazzjoni uniformi tas-sovrataxxi fuq skala globali kienet element prinċipali tal-akkordju [kontenzzjuż]" [traduzzjoni mhux uffiċjali]. Issa, kif indikat il-Kummissjoni fit-tweġiba tagħha għall-mistoqsijiet bil-miktub tal-Qorti Ġenerali, l-applikazzjoni uniformi tas-sovrataxxi kienet tagħmel parti minn strategija ġenerali intiża sabiex tinnewtralizza r-riskju li l-burdnara jkun jistgħu jevitaw l-effetti ta' dan l-akkordju billi jagħzlu rotot indiretti li ma jkunux suġġetti għal sovrataxxi kkoordinati sabiex jittrasportaw il-merkanzija mill-punt tal-orijini sal-punt tad-destinazzjoni. Ir-raġuni hija li, kif jirriżulta mill-premessa 72 ta' din id-deċiżjoni, il-"fattur tal-ħin huwa inqas importanti għat-trasport ta' [merkanzija] milli għat-trasport ta' passiġġieri" [traduzzjoni mhux uffiċjali], tant li l-merkanzija "tista' tiġi ttrasportata b'numru ikbar ta' waqfiet" [traduzzjoni mhux uffiċjali] u li r-rotot indiretti jistgħu, konsegwentement, jieħdu post il-konnessjonijiet diretti.
- 234 F'dawn iċ-ċirkustanzi, il-Kummissjoni għandha raġun li ssostni li l-projbizzjoni tagħha milli tapplika l-kriterju tal-effetti kkwalifikati għall-aġir kontenzzjuż meqjus fl-intier tiegħu jista' jwassal għal frammentazzjoni artifiċjali ta' aġir antikompetittiv globali, li jista' jaffettwa l-istruttura tas-suq fiż-ŻEE, f'sett ta' aġir differenti li jista' jevita, kompletament jew parzjalment, il-ġurisdizzjoni tal-Unjoni (ara, f'dan is-sens, is-sentenza tas-6 ta' Settembru 2017, Intel vs Il-Kummissjoni, C-413/14 P, EU:C:2017:632, punt 57). Għaldaqstant, għandu jitqies li l-Kummissjoni setgħet, fil-premessa 1046 tad-deċiżjoni kkontestata, teżamina l-effetti tal-ksur uniku u kontinwu meqjus fl-intier tiegħu.
- 235 Issa, fir-rigward tal-ftehimiet u tal-prattiki li, l-ewwel, kellhom l-għan li jillimitaw il-kompetizzjoni tal-inqas fl-Unjoni, fiż-ŻEE u fl-Isvizzera (premessa 903 tal-imsemmija deċiżjoni), it-tieni, li laqqgħu lit-trasportaturi b'ishma mis-suq sinjifikattivi (premessa 1209 tal-imsemmija deċiżjoni), u, it-tielet, li parti sinjifikattiva tagħhom kienet tirrigwarda rotot intra-ŻEE matul perijodu ta' iktar minn sitt snin (premessa 1146 tal-imsemmija deċiżjoni), ma hemmx dubju li kien prevedibbli li, meqjus fl-intier tiegħu, il-ksur uniku u kontinwu jipproduċi effetti immedjati u sostanzjali fis-suq intern jew fiż-ŻEE.
- 236 Minn dan isegwi li l-Kummissjoni kienet fondata wkoll li tqis, fil-premessa 1046 tad-deċiżjoni kkontestata, li l-kriterju tal-effetti kkwalifikati kien issodisfatt fir-rigward tal-ksur uniku u kontinwu meqjus fl-intier tiegħu.
- 237 Peress li l-Kummissjoni b'hekk stabbilixxiet b'mod suffiċjenti li kien prevedibbli li l-aġir kontenzzjuż jipproduċi effett sostanzjali u immedjat fiż-ŻEE, dan l-ilment għandu jiġi miċhud u, konsegwentement, għandha tiġi miċhuda din il-parti fl-intier tagħha, mingħajr il-ħtieġa li jiġi eżaminat l-ilment ibbażat fuq żbalji fl-applikazzjoni tal-kriterju tal-implimentazzjoni.

b) Fuq it-tieni parti tat-tieni motiv, dwar ir-rotot ŻEE mhux fl-Unjoni-Svizzera

- 238 Ir-rikorrenti jsostnu li l-Artikolu 11(2) tal-Ftehim KE-Svizzera dwar it-trasport bl-ajru jirriżerva għall-awtoritajiet Svizzeri l-kompetenza sabiex jikkonstataw u jissanzjonaw ksur tar-regoli tal-kompetizzjoni fuq ir-rotot ŻEE mhux fl-Unjoni-Svizzera.
- 239 Issa, fl-Artikolu 1(3) tad-deċiżjoni kkontestata, il-Kummissjoni kkonstatat ksur tal-Artikolu 53 tal-Ftehim ŻEE fuq ir-rotot ŻEE mhux fl-Unjoni-pajjiż terz. Peress li ma hijiex parti għall-Ftehim ŻEE, il-Konfederazzjoni Svizzera neċessarjament hija “pajjiż terz” fis-sens ta’ dan l-artikolu. L-Artikolu 1(3) tad-dispożittiv tad-deċiżjoni kkontestata għalhekk huwa vvizzjat b’illegalità li tikkonsisti fi ksur tal-Artikolu 11(2) tal-Ftehim KE-Svizzera dwar it-trasport bl-ajru.
- 240 Il-Kummissjoni tikkontesta l-argument tar-rikorrenti.
- 241 Għaldaqstant, għandu jiġi ddeterminat jekk il-Kummissjoni kkonstatatx, kif isostnu r-rikorrenti, ksur tal-Artikolu 53 tal-Ftehim ŻEE fuq ir-rotot ŻEE mhux fl-Unjoni-Svizzera fl-Artikolu 1(3) tad-deċiżjoni kkontestata u, jekk meħtieġ, jekk qabżitx il-limiti tal-kompetenza mogħtija lilha skont il-Ftehim KE-Svizzera dwar it-trasport bl-ajru.
- 242 F’dan ir-rigward, għandu jifakkar li l-prinċipju ta’ protezzjoni gudiżzarja effettiva huwa prinċipju ġenerali tad-dritt tal-Unjoni li illum huwa stabbilit fl-Artikolu 47 tal-Karta. Dan il-prinċipju, li jikkorrispondi, fid-dritt tal-Unjoni, għall-Artikolu 6(1) tal-KEDB, jeżiġi li d-dispożittiv ta’ deċiżjoni li permezz tagħha l-Kummissjoni tikkonstata ksur tar-regoli tal-kompetizzjoni għandu jkun partikolarment ċar u preċiż u li l-imprizi miżmuma responsabbli u ssanzjonati għandhom ikunu f’pożizzjoni li jifhmu u jikkontestaw l-attribuzzjoni ta’ din ir-responsabbiltà u l-impożizzjoni ta’ dawn is-sanzjonijiet, kif jirriżultaw mill-formulazzjoni tal-imsemmi dispożittiv (ara s-sentenza tas-16 ta’ Diċembru 2015, *Martinair Holland vs Il-Kummissjoni*, T-67/11, EU:T:2015:984, punt 31 u l-ġurisprudenza ċċitata).
- 243 Fil-fatt, huwa permezz tad-dispożittiv tad-deċiżjonijiet tagħha li l-Kummissjoni tindika n-natura u l-portata tal-ksur li hija tissanzjona. Fir-rigward b’mod preċiż tal-portata u tan-natura tal-ksur issanzjonat, huwa għalhekk fil-prinċipju d-dispożittiv, u mhux il-motivi, li huwa importanti. Huwa biss fejn ikun hemm nuqqas ta’ ċarezza fit-termini użati fid-dispożittiv li għandu jsir riferiment, għall-finijiet ta’ interpretazzjoni, għall-motivi tad-deċiżjoni (ara s-sentenza tas-16 ta’ Diċembru 2015, *Martinair Holland vs Il-Kummissjoni*, T-67/11, EU:T:2015:984, punt 32 u l-ġurisprudenza ċċitata).
- 244 Fl-Artikolu 1(3) tad-deċiżjoni kkontestata, il-Kummissjoni kkonstatat li SAS u SAS Cargo kienu “kisru l-Artikolu 53 tal-Ftehim ŻEE fir-rigward tar-rotot bejn ajruporti li jinsabu f’pajjiżi li huma partijiet kontraenti għall-Ftehim ŻEE, iżda ma humiex Stati Membri, u ajruporti li jinsabu f’pajjiżi terzi” [traduzzjoni mhux uffiċjali] mid-19 ta’ Mejju 2005 sal-14 ta’ Frar 2006. B’mod esplicitu, hija la inkludiet f’dawn ir-rotot lir-rotot ŻEE mhux fl-Unjoni-Svizzera, u lanqas eskludiethom.
- 245 Għalhekk, għandu jiġi vverifikat jekk il-Konfederazzjoni Svizzera taqax taħt il-“pajjiżi terzi” msemmija fl-Artikolu 1(3) tad-deċiżjoni kkontestata.
- 246 F’dan ir-rigward, għandu jiġi osservat li l-Artikolu 1(3) tad-deċiżjoni kkontestata jiddistingwi bejn “pajjiżi li huma partijiet kontraenti għall-Ftehim ŻEE, iżda ma humiex Stati Membri” [traduzzjoni mhux uffiċjali] u l-pajjiżi terzi. Huwa minnu li, kif jirrivaw ir-rikorrenti, il-Konfederazzjoni Svizzera ma hijiex parti għall-Ftehim ŻEE, u għalhekk hija fost il-pajjiżi terzi għal dan il-ftehim.

- 247 Madankollu, għandu jittfakkar li, minhabba r-rekwiżiti ta' unità u ta' konsistenza fl-ordni legali tal-Unjoni, l-istess termini użati fl-istess miżura għandhom jiġu preżunti li għandhom l-istess tifsira.
- 248 Issa, fl-Artikolu 1(2) tad-deċiżjoni kkontestata, il-Kummissjoni kkonstatat ksur tal-Artikolu 101 TFUE fuq ir-“rotot bejn ajruporti li jinsabu fl-Unjoni Ewropea u ajruporti barra miż-ŻEE” [traduzzjoni mhux uffiċjali]. Dan il-kunċett ma jinkludix ajruporti fl-Isvizzera, minkejja li l-Konfederazzjoni Svizzera ma hijiex parti għall-Ftehim ŻEE u l-ajruporti tagħha għalhekk għandhom jitqiesu formalment bħala “barra miż-ŻEE” [traduzzjoni mhux uffiċjali] jew, fi kliem ieħor, f'pajjiż terz għal dak il-ftehim. Dawn l-ajruporti huma s-sugġett tal-Artikolu 1(4) tad-deċiżjoni kkontestata, li jikkonstata ksur tal-Artikolu 8 tal-Ftehim KE-Svizzera dwar it-trasport bl-ajru fuq ir-“rotot bejn ajruporti li jinsabu fl-Unjoni Ewropea u ajruporti li jinsabu fl-Isvizzera” [traduzzjoni mhux uffiċjali].
- 249 F'konformità mal-prinċipju mfakkar fil-punt 247 iktar 'il fuq, għandu għalhekk jiġi preżunt li t-terminu “ajruporti li jinsabu f'pajjiżi terzi” [traduzzjoni mhux uffiċjali] użat fl-Artikolu 1(3) tad-deċiżjoni kkontestata għandhom l-istess tifsira bħat-terminu “ajruporti barra miż-ŻEE” [traduzzjoni mhux uffiċjali] użat fl-Artikolu 1(2) u, konsegwentement, jeskludu l-ajruporti fl-Isvizzera.
- 250 Fin-nuqqas tal-iċken indikazzjoni fid-dispożittiv tad-deċiżjoni kkontestata li l-Kummissjoni kellha l-intenzjoni li tagħti tifsira differenti lill-kunċett ta' “pajjiżi terzi” msemmi fl-Artikolu 1(3) tad-deċiżjoni kkontestata, għandu jiġi konkluż li l-kunċett ta' “pajjiżi terzi” msemmi fl-Artikolu 1(3) jeskludi lill-Konfederazzjoni Svizzera.
- 251 Għalhekk ma jistax jitqies li l-Kummissjoni żammet lir-rikorrenti responsabbli għal ksur tal-Artikolu 53 tal-Ftehim ŻEE fuq ir-rotot ŻEE mhux fl-Unjoni-Svizzera fl-Artikolu 1(3) tad-deċiżjoni kkontestata.
- 252 Id-dispożittiv tad-deċiżjoni kkontestata ma johloq l-ebda dubju, u għalhekk, huwa biss għall-fini tal-kompletezza li l-Qorti Ġenerali żżid li l-motivi tiegħu ma jikkontradixxux dik il-konklużjoni.
- 253 Fil-premessa 1146 tad-deċiżjoni kkontestata, il-Kummissjoni indikat li l-“arrangamenti antikompetittivi” [traduzzjoni mhux uffiċjali] li ddeskriviet kisru l-Artikolu 101 TFUE mill-1 ta' Mejju 2004 sal-14 ta' Frar 2006 “fir-rigward tat-trasport bl-ajru bejn ajruporti fl-U[njoni] u ajruporti barra miż-ŻEE” [traduzzjoni mhux uffiċjali]. Fin-nota ta' qiegħ il-paġna relatata (Nru 1514), il-Kummissjoni speċifikat dan li ġej: “Għall-fini ta' din id-deċiżjoni, ‘ajruporti barra miż-ŻEE’ tfisser ajruporti li jinsabu f'pajjiżi oħra għajr [il-Konfederazzjoni S]vizzera u l-partijiet kontraenti tal-Ftehim ŻEE” [traduzzjoni mhux uffiċjali].
- 254 Huwa minnu li, meta tiddeskrivi l-portata tal-ksur tal-Artikolu 53 tal-Ftehim ŻEE fil-premessa 1146 tad-deċiżjoni kkontestata, il-Kummissjoni ma tirreferix għall-kunċett ta' “ajruporti barra miż-ŻEE”, iżda għal dak ta' “ajruporti li jinsabu f'pajjiżi terzi” [traduzzjoni mhux uffiċjali]. Madankollu ma jistax jiġi dedott minn dan li l-Kummissjoni kellha l-intenzjoni li tagħti tifsira differenti lill-kunċett ta' “ajruporti barra miż-ŻEE” [traduzzjoni mhux uffiċjali] għall-finijiet tal-applikazzjoni tal-Artikolu 101 TFUE u lil dak ta' “ajruporti li jinsabu f'pajjiżi terzi” [traduzzjoni mhux uffiċjali] għall-finijiet tal-applikazzjoni tal-Artikolu 53 tal-Ftehim ŻEE. Għall-kuntrarju, il-Kummissjoni użat dawn iż-żewġ espressjonijiet b'mod interkambjabbli fid-deċiżjoni kkontestata. B'hekk, fil-premessa 824 tad-deċiżjoni kkontestata, il-Kummissjoni indikat li hija “ma [kinitx se] tapplik[a] l-Artikolu 101 TFUE għal ftehimiet u prattiki antikompetittivi li

jikkonċernaw it-trasport bl-ajru bejn ajruporti tal-U[njoni] u ajruporti ta' pajjiżi terzi li seħhew qabel l-1 ta' Mejju 2004" [traduzzjoni mhux uffiċjali]. Bl-istess mod, fil-premessa 1222 ta' din id-deċiżjoni, fir-rigward tat-tmien tal-partecipazzjoni ta' SAS Consortium fil-ksur uniku u kontinwu, il-Kummissjoni tirreferi għall-kompetenza tagħha skont dawn id-dispożizzjonijiet "għar-rotot bejn l-U[njoni] u pajjiżi terzi kif ukoll għar-rotot bejn l-Islanda, in-Norveġja u l-Liechtenstein u l-pajjiżi barra ż-ŻEE" [traduzzjoni mhux uffiċjali].

- 255 Il-motivi tad-deċiżjoni kkontestata għalhekk jikkonfermaw li l-kunċetti ta' "ajruporti li jinsabu f'pajjiżi terzi" u "ajruporti barra miż-ŻEE" [traduzzjoni mhux uffiċjali] għandhom l-istess tifsira. F'konformità mal-klawżola tad-definizzjoni li tinsab fin-nota ta' qiegħ il-paġna 1514, għandu għalhekk jitqies li t-tnejn jeskludu l-ajruporti fl-Isvizzera.
- 256 Għall-kuntrarju ta' dak li jsostnu r-rikorrenti, il-premessi 1194 u 1241 tad-deċiżjoni kkontestata ma jippromwovux xi soluzzjoni oħra. Għalhekk, fil-premessa 1194 ta' din id-deċiżjoni, il-Kummissjoni għamlet riferiment għar-"rotot bejn iż-ŻEE u l-pajjiżi terzi, bl-eċċezzjoni tar-rotot bejn l-U[njoni] u l-Isvizzera" [traduzzjoni mhux uffiċjali]. Bl-istess mod, fil-premessa 1241 tal-istess deċiżjoni, fil-kuntest tad-"determinazzjoni tal-valur tal-bejgħ fuq ir-rotot mal-pajjiżi terzi" [traduzzjoni mhux uffiċjali], il-Kummissjoni naqqset b'50 % l-ammont bażiku għar-"rotot ŻEE-pajjiżi terzi, bl-eċċezzjoni tar-rotot bejn l-U[njoni] u l-Isvizzera, li għalihom [hija] tagixxi skont il-Ftehim [KE-Svizzera dwar it-trasport bl-ajru]" [traduzzjoni mhux uffiċjali]. Issa, jista' jitqies li, kif essenzjalment jirrilevaw ir-rikorrenti, jekk il-Kummissjoni ħadet hsieb li ddaħhal f'dawn il-premessi l-frażi "bl-eċċezzjoni tar-rotot bejn l-Unjoni u l-Isvizzera" [traduzzjoni mhux uffiċjali], dan għamlitu għaliex qieset li l-Konfederazzjoni Svizzera kienet taqa' taħt il-kunċett ta' "pajjiż terz" fir-rigward tar-rotot ŻEE-pajjiżi terzi.
- 257 Barra minn hekk, il-Kummissjoni ammettiet li fil-valur tal-bejgħ kienet inkludiet ammont ta' EUR 262 084 bħala bejgħ ta' servizzi ta' trasport ta' merkanzija li r-rikorrenti kienu wettqu fl-2005 fuq ir-rotot ŻEE mhux fl-Unjoni-Svizzera. Fil-fehma tagħha, ir-raġuni hija li "sfortunatament" [traduzzjoni mhux uffiċjali] ma kinitx eskudiet dan l-ammont miċ-ċifri li pprovdewlha r-rikorrenti.
- 258 Għandu madankollu jiġi kkonstatat, kif issostni l-Kummissjoni, li dawn l-elementi kienu jikkonċernaw biss id-dhul li kellu jittiehed inkunsiderazzjoni għall-finijiet tal-kalkolu tal-ammont bażiku tal-multa, u mhux id-definizzjoni tal-portata ġeografika tal-ksur uniku u kontinwu, li tinsab indiskussjoni hawn.
- 259 Għaldaqstant, it-tieni parti u, konsegwentement, dan il-motiv għandhom jiġu miċħuda.

3. Fuq it-tielet motiv, ibbażat fuq żball ta' evalwazzjoni tal-aġir li fih kienu involuti r-rikorrenti u l-fatt li dan l-aġir kien jipprova l-partecipazzjoni tagħhom fil-ksur uniku u kontinwu jew l-għarfien tagħhom tiegħu

- 260 Dan il-motiv huwa bbażat fuq żbalji u fuq nuqqas ta' rigorożità fl-evalwazzjoni tal-aġir li kienu involuti fih ir-rikorrenti. Dan il-motiv huwa maqsum f'għaxar partijiet, l-ewwel waħda bbażata fuq żbalji fl-evalwazzjoni tan-natura globali tal-ksur uniku u kontinwu, it-tieni waħda fuq żbalji fl-evalwazzjoni tal-aġir relatat mal-alleanza bilaterali ma' Lufthansa, it-tielet waħda fuq żbalji fl-evalwazzjoni tal-iskambju ta' messagġi elettronici minn Diċembru 1999 fil-kuntest tal-alleanza Star Cargo, ir-raba' waħda fuq żbalji fl-evalwazzjoni tal-aġir relatat mal-alleanza WOW, il-ħames waħda fuq żbalji marbuta mal-inkluzjoni fil-ksur uniku u kontinwu ta' ftehimiet ta' riżervazzjoni tal-kapaċitajiet, is-sitt waħda fuq żbalji fl-evalwazzjoni tal-kuntatti li saru f'pajjiżi terzi, is-seba'

wahda fuq żbalji fl-evalwazzjoni tal-ispekulazzjonijiet ta' trasportaturi ohra fir-rigward tal-aġir tar-rikorrenti, it-tmien wahda fuq żbalji marbuta mal-inklużjoni fil-ksur uniku u kontinwu ta' avvenimenti lokali mhux relatati f'xi pajjiżi, id-disa' wahda fuq żbalji fl-evalwazzjoni tal-għarfien tar-rikorrenti dwar l-aġir ta' trasportaturi inkriminati ohra, u l-għaxar wahda fuq żbalji fl-evalwazzjoni globali tas-sensiela ta' indizji invokata mill-Kummissjoni.

- 261 F'dan il-każ, il-Qorti Ġenerali tqis li huwa opportun li l-ewwel jiġu eżaminati l-ewwel sar-raba' parti ta' dan il-motiv, sussegwentement, it-tmien parti ta' dan il-motiv u, fl-aħħar nett, il-ħames, is-sitt, is-seba', id-disa' u l-għaxar parti ta' dan il-motiv.

a) Fuq l-ewwel parti, ibbażata fuq diversi illegalitajiet fl-istabbiliment ta' ksur uniku u kontinwu ta' portata globali

- 262 Fil-kuntest ta' din il-parti, ir-rikorrenti jsostnu li l-Kummissjoni wettqet diversi illegalitajiet fl-istabbiliment tal-ksur uniku u kontinwu ta' portata globali. Huma jqajmu tliet oġġezzjonijiet insostenn ta' din il-parti. Dawn l-oġġezzjonijiet huma bbażati, fil-każ tal-ewwel wahda, fuq ksur tal-obbligu ta' motivazzjoni u fuq konstatazzjonijiet żbaljati fir-rigward tan-natura globali tal-ksur, it-tieni wahda fuq konstatazzjonijiet żbaljati fir-rigward tan-natura unika tal-ksur inkwistjoni, barra mill-“qalba” jew il-“grupp ristrett” [traduzzjoni mhux uffiċjali] tal-akkordju kontenzzjuż, u t-tielet wahda fuq konstatazzjonijiet żbaljati fir-rigward tan-natura kontinwa tal-ksur.

1) Fuq l-ewwel ilment, ibbażat fuq ksur tal-obbligu ta' motivazzjoni u fuq konstatazzjonijiet żbaljati fir-rigward tan-natura globali tal-ksur uniku u kontinwu

- 263 Ir-rikorrenti jsostnu li l-Kummissjoni wettqet żball meta kkonkludiet li l-prattiki deskritti fil-punt 4 tad-deċiżjoni kkontestata għandhom portata globali.
- 264 Qabel kollox, il-konklużjoni, fl-Artikolu 1 tad-deċiżjoni kkontestata, li l-prattiki inkwistjoni jgħoddu bħala ksur dinji, ma tistax tiġi rrikonċiljata mal-fatt li l-Kummissjoni ammettiet li ċerti pajjiżi ma humiex koperti mill-imsemmi ksur, u b'hekk tikser l-Artikolu 296 TFUE.
- 265 Sussegwentement, is-sempliċi fatt li s-STK u s-STS huma komponenti tipiċi tal-prezz fil-qasam tat-trasport tal-merkanzija ma jfissirx li l-aġir kontenzzjuż affettwa dawn is-sovrataxxi fil-pajjiżi kollha mingħajr eċċezzjoni. Il-Kummissjoni ma tistax tiddeċudi, minn aġir li jaffettwa numru ristrett ta' rotot, l-eżistenza ta' akkordju globali mingħajr ma jkollha indizji ta' aġir li jaffettwa r-rotot l-oħra kollha. F'dan ir-rigward, ir-rikorrenti jikkritikaw il-konklużjoni fil-premessa 889 tad-deċiżjoni kkontestata, li tgħid li s-sovrataxxi huma miżuri ta' applikazzjoni ġenerali li ma humiex speċifiċi għal rotta.
- 266 Fl-aħħar nett, għall-kuntrarju ta' dak li jirriżulta mill-premessa 890 tad-deċiżjoni kkontestata, is-sempliċi fatt li t-trasportaturi setgħu jikkonkludu ftehimiet dwar il-kapaċitajiet ma' trasportaturi ohra, biex b'hekk jestendu n-network tagħhom lil hinn mir-rotot li joperaw fihom huma stess, ma jipprova li huma pparteċipaw f'aġir illegali fir-rotot kollha fid-dinja kollha u, b'mod partikolari, f'diversi pajjiżi li ma humiex Stati Membri.
- 267 Il-Kummissjoni tikkontesta l-argument tar-rikorrenti.

- 268 F'dan il-każ, għandu qabel kolloxx jiġi osservat li, għall-kuntrarju ta' dak li jallegaw ir-rikorrenti, il-Kummissjoni ma kkonkludietx, fid-dispożittiv tad-deċiżjoni kkontestata, li kien hemm ksur fil-livell globali. Ir-referenza għall-koordinazzjoni tal-aġir tat-trasportaturi inkriminati "fil-qasam tat-tariffi għall-provvista ta' servizzi ta' trasport ta' merkanzija [...] fid-dinja kollha" [traduzzjoni mhux uffiċjali] fil-punt introdutturju tal-Artikolu 1 ta' din id-deċiżjoni hija sempliċement konstatazzjoni ta' fatti li l-Kummissjoni kkwalifikat, fil-paragrafi 1 sa 4 tal-imsemmi artikolu, bħala ksur tar-regoli tal-kompetizzjoni applikabbli fuq rotot li hija qieset li kienu jaqgħu, matul il-perijodi inkwistjoni, fil-kompetenza tagħha, jiġifieri r-rotot intra-ŻEE bejn is-7 ta' Diċembru 1999 u l-14 ta' Frar 2006 (paragrafu 1), ir-rotot UE-pajjiżi terzi bejn l-1 ta' Mejju 2004 u l-14 ta' Frar 2006 (paragrafu 2), ir-rotot ta' ŻEE mhux fl-Unjoni-pajjiżi terzi bejn id-19 ta' Mejju 2005 u l-14 ta' Frar 2006 (paragrafu 3) u r-rotot Unjoni-Svizzera bejn l-1 ta' Ġunju 2002 u l-14 ta' Frar 2006 (paragrafu 4).
- 269 Id-dispożittiv tad-deċiżjoni kkontestata ma johloq l-ebda dubju, u għalhekk, huwa biss għall-fini tal-kompletezza li l-Qorti Ġenerali żżid li l-motivi tad-deċiżjoni kkontestata jsostnu dik il-konklużjoni. Għalhekk, dawn il-motivi jagħmlu riferiment ukoll, minn naħa, għal ksur tar-regoli tal-kompetizzjoni applikabbli, li l-portata ġeografika tiegħu hija limitata għal tipi speċifiċi ta' rotot (premessi 1146 u 1187) u, min-naħa l-oħra, għal "akkordju globali" [traduzzjoni mhux uffiċjali] (premessi 74, 112, 832 u 1300), akkordju ta' "natura globali" [traduzzjoni mhux uffiċjali] (premissa 887) jew akkordju "implimentat globalment" [traduzzjoni mhux uffiċjali] (premissa 1046).
- 270 Huwa minnu li l-premissa 1210 tad-deċiżjoni kkontestata tidderoga mir-regola sa fejn tirreferi għall-"portata ġeografika tal-ksur [li] kienet globali" [traduzzjoni mhux uffiċjali]. Madankollu, jista' jiġi kkonstatat li l-kuntest li fih isir dan ir-riferiment iżolat għal ksur globali juri li dan huwa sempliċement żball tal-pinna u li jeħtieġ li jaqra "il-portata ġeografika tal-akkordju [kontenzjuż] kienet globali". Fil-fatt, dan ir-riferiment huwa segwit mis-sentenzi li ġejjin:
- "Sabiex tiġi ddeterminata l-gravità tal-ksur, dan ifisser li l-akkordju [kontenzjuż] kien ikopri ż-ŻEE kollha u l-Isvizzera. Dan jinkludi s-servizzi ta' trasport ta' merkanzija [...] fuq ir-rotot fiż-żewġ direzzjonijiet bejn ajruporti li jinsabu fiż-ŻEE, bejn ajruporti li jinsabu fl-Unjoni u ajruporti li jinsabu barra miż-ŻEE, bejn ajruporti li jinsabu fl-Unjoni u ajruporti li jinsabu fl-Isvizzera u bejn ajruporti li jinsabu fit-territorju ta' partijiet kontraenti għaž-ŻEE li ma humiex Stati Membri u ajruporti li jinsabu f'pajjiżi terzi." [traduzzjoni mhux uffiċjali]
- 271 Konsegwentement, il-konstatazzjoni dwar l-eżistenza ta' koordinazzjoni tat-tariffi għall-provvista ta' servizzi ta' trasport ta' merkanzija fid-dinja kollha mhux biss ma hijiex kontradittorja mal-motivazzjoni tad-deċiżjoni kkontestata, iżda tirrifletti l-pożizzjoni espressa mill-Kummissjoni, tul id-deċiżjoni kkontestata kollha, dwar il-portata ġeografika tal-akkordju kontenzjuż.
- 272 L-argumenti tar-rikorrenti ma jistgħux ipogħu indiskussjoni din il-konklużjoni.
- 273 Minn naħa, sa fejn huma jibbażaw ruhhom mhux fuq il-kontenut tad-deċiżjoni kkontestata, iżda fuq id-differenzi kkonstatati bejnha u d-dikjarazzjoni tal-oġġezzjonijiet sabiex minnhom jiġi dedott li ċerti pajjiżi ma humiex koperti mill-ksur uniku u kontinwu, għandu jitfakkar li l-Kummissjoni ma hijiex obbligata tispjega d-differenzi eventwali bejn id-deċiżjoni finali tagħha u l-evalwazzjonijiet provviżorji tagħha li jinsabu fid-dikjarazzjoni tal-oġġezzjonijiet (sentenza tas-27 ta' Frar 2014, InnoLux vs Il-Kummissjoni, T-91/11, EU:T:2014:92, punt 96). F'dawn iċ-ċirkustanzi, is-silenzju tal-Kummissjoni fir-rigward ta' tali differenzi fid-deċiżjoni kkontestata ma jistax jiġi

interpretat bħala rinunzja impliċita tal-kwalifika tal-akkordju kontenzjuż bħala globali. Fir-rigward taċ-ċirkustanza li ċerti pajjiżi ma ssemmewx la fid-dikjarazzjoni tal-oġġezzjonijiet, u lanqas fid-deċiżjoni kkontestata, dan ma jikkontradixxi il-konstatazzjoni, fil-motivi tad-deċiżjoni kkontestata, tan-natura globali tal-akkordju kontenzjuż. Fil-fatt, peress li fid-deċiżjoni kkontestata hija għamlet riferiment għan-natura globali tal-akkordju kontenzjuż, il-Kummissjoni setgħet tevita li tagħmel riferiment esplicitu għal kull pajjiż ikkonċernat, mingħajr ma din l-ommissjoni tkun ta' natura li tippregudika l-fehim tal-motivi tal-imsemmija deċiżjoni.

- 274 Min-naħa l-oħra, ir-rikorrenti jinvokaw il-premessa 1375 tad-deċiżjoni kkontestata, li fiha l-Kummissjoni kkonstatat li x-xhieda ta' trasportatur inkriminat ieħor fil-kuntest tal-proċedura ta' klemenza ma kellhiex valur miżjud sinjifikattiv, minħabba li kienet tikkonċerna avvenimenti li sehhew f'Dubai (l-Emirati Għarab Magħquda) u li ma kinux jagħmlu parti minn din id-deċiżjoni.
- 275 L-evalwazzjonijiet inkwistjoni jinsabu fil-punt 8.6 tad-deċiżjoni kkontestata, dwar l-applikazzjoni tal-proċedura ta' klemenza, u huma l-bażi tad-determinazzjoni tar-rata ta' tnaqqis tal-ammont bażiku tal-multa li għandha tingħata, skont il-Kummissjoni, lil trasportatur inkriminat.
- 276 Anki jekk jitqies li dawn l-evalwazzjonijiet għandhom jinftiehem, bħalma jsostnu r-rikorrenti, bħala li jikkonkludu li l-aġir li sehh f'Dubai u li huwa msemmi fid-dikjarazzjoni tal-oġġezzjonijiet ma jaqax taht il-portata tal-akkordju kontenzjuż, dawn fihom infushom ma jikkontradixxu il-konstatazzjoni ta' akkordju ta' portata globali.
- 277 Fil-fatt, il-Kummissjoni indikat, fil-premessa 889 tad-deċiżjoni kkontestata, li s-sovrataxxi kienu "miżuri ta' applikazzjoni ġenerali", li "kellhom l-għan li jiġu applikati fuq ir-rotot kollha, fil-livell globali", u li dan kien jghodd ukoll għar-rifjut ta' hlas ta' kummissjonijiet, li kien ukoll ta' "natura ġenerali" [traduzzjoni mhux ufficjali]. Hija speċifikat li l-implimentazzjoni tas-sovrataxxi kienet issehh fil-kuntest ta' sistema fuq diversi livelli, ċentrali u lokali, deskritta fil-premessi 107, 1046 u 1300 tad-deċiżjoni kkontestata. Issa, taht dawn il-kundizzjonijiet, l-esklużjoni mill-portata tal-akkordju kontenzjuż ta' aġir lokali ma tmurx kontra n-natura globali tiegħu.
- 278 Fid-dawl tal-kunsiderazzjonijiet preċedenti, għandha tiġi eskluża l-eżistenza ta' ksur tal-obbligu ta' motivazzjoni li jirriżulta mill-allegati inkoerenzi interni li jaffettwaw id-deċiżjoni kkontestata.
- 279 Fit-tieni lok, fir-rigward tal-applikabbiltà ġenerali tas-sovrataxxi u tar-rifjut ta' hlas ta' kummissjonijiet, għandu jiġi osservat li l-Kummissjoni, fid-deċiżjoni kkontestata, għamlet riferiment għal diversi provi msemmija u li, f'din il-parti tal-motiv, ir-rikorrenti naqsu milli jispjegaw b'liema mod tali provi ma humiex probatorji biżżejjed.
- 280 Issa, dawn il-provi, li whud minnhom huma ċċitati bħala eżempju fin-nota ta' qiegħ il-paġna 1323 tad-deċiżjoni kkontestata, isostnu biżżejjed il-konkluzjoni tal-Kummissjoni li tgħid li s-sovrataxxi kellhom applikabbiltà ġenerali, "fuq ir-rotot kollha, fil-livell globali" [traduzzjoni mhux ufficjali]. B'hekk, fir-rigward tas-STK, għandu jiġi rrilevat b'mod partikolari li l-premessa 140 tad-deċiżjoni kkontestata tirreferi għal messaġġ elettroniku intern fl-Isvizzera, li fih huwa indikat li AF "se timponi, fil-livell globali, [STK] ta' EUR 0.10/USD 0.10 għal kull kg", li KLM "se tagħmel eżatt l-istess" u li Lufthansa "miexja fl-istess direzzjoni iżda f'dan il-mument dan għadu ma huwiex ikkonfermat" [traduzzjoni mhux ufficjali]. Barra minn hekk, fil-premessa 162 tad-deċiżjoni kkontestata, isir riferiment għal skambju ta' messaġġi elettronici bejn Lufthansa u Japan Airlines tas-27 ta' Settembru 2000 li fih huwa kkonstatat li Lufthansa Cargo kien beħsiebha tapplika ċertu ammont ta' STK "fil-livell globali" [traduzzjoni mhux ufficjali], filwaqt li, fil-premessa 210 ta' din

id-deċiżjoni, isir riferiment għad-dikjarazzjoni tal-klemenza ta' Martinair, fejn din tal-aħħar tiddikjara li kellha diversi laqgħat ma' għadd ta' trasportaturi dwar l-implimentazzjoni ta' STK globali.

- 281 Bl-istess mod, in-nota ta' qiegħ il-paġna 1323 tad-deċiżjoni kkontestata tirreferi għal avvizi ta' żidiet jew ta' tnaqqis fis-STK jew fis-STS li "għamlu riferiment għal applikazzjoni globali tas-sovrataxxa li ma kinitx limitata għal rotta speċifika" [traduzzjoni mhux uffiċjali].
- 282 Fir-rigward tas-STS, għandu jiġi rrilevat li, fil-premessa 608 tad-deċiżjoni kkontestata, il-Kummissjoni għamlet riferiment għal messaggġ elettroniku li fih British Airways spjegat lil Lufthansa li xtaqet tintroduċi "tariffa ta' manutenzjoni eċċezzjonali" [traduzzjoni mhux uffiċjali] madwar id-dinja. Barra minn hekk, fil-premessa 666 ta' din id-deċiżjoni, il-Kummissjoni għamlet riferiment għall-minuti ta' laqgħa tat-30 ta' Marzu 2004 tal-Kumitat Eżekuttiv tas-SCC tal-BAR f'Hong Kong. Minn dawn il-minuti jirriżulta li l-ammont tas-STS għal tluq minn Hong Kong kien ibbażat fuq il-"punt ta' referenza globali".
- 283 Fir-rigward tar-rifjut ta' hłas ta' kummissjonijiet, huwa minnu li l-Kummissjoni, fin-nota ta' qiegħ il-paġna 1323 tad-deċiżjoni kkontestata, ma ċitat l-ebda eżempju speċifiku ta' prova li jissostanzja l-applikabbiltà ġenerali tiegħu, "fuq ir-rotot kollha, fil-livell globali" [traduzzjoni mhux uffiċjali].
- 284 Madankollu, minn naħa, għandu jiġi rrilevat li, peress li s-sovrataxxi kellhom applikabbiltà ġenerali "fuq ir-rotot kollha, fil-livell globali" [traduzzjoni mhux uffiċjali], x'aktarx li l-istess kien japplika għar-rifjut ta' hłas ta' kummissjonijiet. Fil-fatt, fil-premessa 879 tad-deċiżjoni kkontestata, il-Kummissjoni kkonstatat li r-rifjut ta' hłas ta' kummissjonijiet u ż-żewġ komponenti l-oħra tal-ksur uniku u kontinwu kienu komplementari sa fejn kienu "jippermettu li s-sovrataxxi ma jkunx element ta' kompetizzjoni fin-negozjar tal-kummissjonijiet (fil-prattika, skontijiet fuq is-sovrataxxi) mal-klijenti" [traduzzjoni mhux uffiċjali].
- 285 Min-naħa l-oħra, għandu jiġi enfasizzat li l-Kummissjoni, minbarra fin-nota ta' qiegħ il-paġna 1323 tad-deċiżjoni kkontestata, għamlet riferiment għal provi li jissostanzjaw l-applikabbiltà tar-rifjut ta' hłas ta' kummissjonijiet "fuq ir-rotot kollha, fil-livell globali" [traduzzjoni mhux uffiċjali]. B'hekk, fil-premessa 679 tad-deċiżjoni kkontestata, il-Kummissjoni għamlet riferiment għal messaggġ elettroniku intern dwar ir-rifjut ta' hłas ta' kummissjonijiet li fih il-kap tat-trasport tal-merkanzija ta' Swiss talab lid-diretturi reġjonali tagħha "jipparteċipaw f'laqgħat lokali tal-BAR kull fejn [deher li kien] rilevanti" [traduzzjoni mhux uffiċjali]. Bl-istess mod, fil-premessa 683 tad-deċiżjoni kkontestata, il-Kummissjoni ssemmi memorandum intern indirizzat lid-diretturi tal-bejgħ tal-merkanzija ta' CPA fejn huwa indikat li "sakemm il-kundizzjonijiet lokali jippermettu, C[PA] għandha tadotta approċċ u reazzjoni komuni għall-kwistjoni [ta' talbiet ta' kummissjoni fuq is-sovrataxxi]" u "għalhekk għandha tikkunsidra li ssegwi kwalunkwe rifjut ta' talba bħal din jew ta' pretensjoni ta' kummissjoni, kif ukoll kwalunkwe azzjoni oħra relatat li tista' tiġi kkoordinata mill-assocjazzjonijiet [tat-trasportaturi] lokali tagħkom" [traduzzjoni mhux uffiċjali].
- 286 Il-Kummissjoni ressqet ukoll provi li tali koordinazzjoni kienet seħħet f'haġna pajjiżi madwar id-dinja, fosthom f'Hong Kong (premessa 503 tad-deċiżjoni kkontestata), l-Isvizzera (premessa 692 tal-imsemmija deċiżjoni), l-Italja (premessi 694 sa 698 tal-imsemmija deċiżjoni), Franza (premessa 699 tal-imsemmija deċiżjoni), Spanja (premessa 700 tal-imsemmija deċiżjoni), l-Indja (premessa 701 tal-imsemmija deċiżjoni) u l-Istati Uniti (premessa 702 tal-imsemmija deċiżjoni).

- 287 Fir-rigward tal-allegazzjoni tar-rikorrenti li tgħid li l-Kummissjoni, minhabba n-natura ġenerali tal-affermazzjoni msemmija fil-punt 277 iktar 'il fuq, ipproċediet b'estrappolazzjonijiet mhux fondati, din hija bbażata fuq l-eżistenza ta' aġir lokali li jiddependi fuq ir-regolamenti lokali. Issa, għandu jiġi rrilevat, kif barra minn hekk jaqblu r-rikorrenti, li l-Kummissjoni ppreċiżat, fin-nota ta' qiegħ il-paġna 1323 tad-deċiżjoni kkontestata, li l-implimentazzjoni tas-sovrataxxi saret fil-kuntest ta' sistema fuq diversi livelli u li r-rata tas-sovrataxxi setgħet tvarja u kienet is-suġġett ta' diskussjonijiet distinti "fid-dawl tal-kundizzjonijiet jew tal-legiżlazzjoni tas-swieq lokali" [traduzzjoni mhux uffiċjali]. Minn dan jirriżulta li, għall-kuntrarju ta' dak li jissuġġerixxu r-rikorrenti, il-Kummissjoni ma kellhiex l-intenzjoni li ssostni li r-rati tas-sovrataxxi ġew applikati b'mod uniformi fuq ir-rotot kollha fid-dinja kollha.
- 288 Barra minn hekk, fir-rigward tal-allegat nuqqas ta' kwalunkwe rabta bejn dan l-aġir lokali u akkordju ta' portata usa', għandu jiġi enfasizzat li r-rikorrenti huma żbaljati. Fil-premessa 832 tad-deċiżjoni kkontestata, il-Kummissjoni ddikjarat li l-akkordju konteżjuż "jopera fil-livell globali" [traduzzjoni mhux uffiċjali]. Il-Kummissjoni spjegat li l-akkordju inkwistjoni kien ibbażat fuq network kumpless ta' kuntatti prinċipalment bilaterali, li sehhew f'diversi postijiet madwar id-dinja u f'diversi livelli fi hdan l-imprizi kkonċernati (premessi 109 u 1300 tal-imsemmija deċiżjoni). Skont il-Kummissjoni, "l-arrangamenti tal-akkordju [konteżjuż], f'hafna każijiet, kienu organizzati fil-livell ċentrali" [traduzzjoni mhux uffiċjali] u implimentati lokalment minn persunal lokali (premessa 1046 tal-imsemmija deċiżjoni). Fil-fehma tal-Kummissjoni, dan ippermetta lill-persunal lokali jadatta l-miżuri ta' applikazzjoni ġenerali għall-kundizzjonijiet lokali, "fuq ir-rotot kollha, fil-livell globali" [traduzzjoni mhux uffiċjali], jiġifieri s-sovrataxxi u r-rifjut ta' hlas ta' kummissjonijiet (premessi 876, 889 u 890 u n-nota ta' qiegħ il-paġna 1323 tal-imsemmija deċiżjoni).
- 289 Minn naħa, il-persunal lokali rċieva struzzjonijiet mill-uffiċċju prinċipali tiegħu dwar l-implimentazzjoni tas-sovrataxxi u rrapporta lura lill-uffiċċju prinċipali (ara l-premessi 171, 226, 233, 284, 381, 584 u 594). Barra minn hekk, il-persunal lokali kien marbut bid-deċiżjonijiet meħuda fil-livell tal-uffiċċju prinċipali. Il-premessa 237 tad-deċiżjoni kkontestata barra minn hekk għamlet riferiment għal messaggġ elettroniku intern li fih impjegat ta' Qantas qal li kważi t-trasportaturi kollha f'Hong Kong kienu indikaw l-intenzjoni tagħhom li jsegwu lil CPA, iżda li Qantas u għadd ta' trasportaturi inkriminati, inklużi r-rikorrenti, kienu esprimew li kellhom bżonn jiksbu struzzjonijiet mill-uffiċċji prinċipali tagħhom qabel jagħmlu dan. Fil-premessa 295 tad-deċiżjoni kkontestata, isir riferiment għall-minuti tal-laqgħa tas-SCC tal-BAR tat-23 ta' Jannar 2003 f'Singapor, fejn huwa indikat li t-"trasportaturi membri rrimarkaw li l-indiċi tal-fjuwil żdied, iżda li ma rċevewx struzzjonijiet mill-uffiċċji prinċipali tagħhom biex iżidu s-[STK]" [traduzzjoni mhux uffiċjali]. Bl-istess mod, il-premessa 414 tad-deċiżjoni kkontestata tagħmel riferiment għal messaggġ elettroniku mill-manijer lokali ta' CPA fil-Belġju, li minnu jirriżulta li SAC "inizjalment iddikjarat li [kienet ser iżżid ukoll is-STK mill-1 ta' Ottubru 2004] iżda, imbagħad, giet imfakkra mill-amministrazzjoni ċentrali tagħha li kellha tagħzel id-data tal-4 ta' Ottubru [2004]" [traduzzjoni mhux uffiċjali], li kienet is-suġġett ta' bosta kuntatti preċedenti fil-livell tal-uffiċċju prinċipali (premessi 406, 410 u 411).
- 290 Min-naħa l-oħra, mid-deċiżjoni kkontestata jirriżulta li l-koordinazzjoni fil-livell lokali spiss saret immedjatament wara l-avviżi fil-livell tal-uffiċċji prinċipali. Pereżempju, wara l-avviż ta' Lufthansa dwar l-introduzzjoni tas-STK fit-28 ta' Dicembru 1999 (premessa 138), il-kwistjoni giet indirizzata f'Hong Kong fl-10, fit-13 u fid-19 ta' Jannar 2000 (premessi 147 sa 149) u fl-Indja fl-istess xahar (premessi 151 u 152). L-istess jgħodd għall-avviż ta' Lufthansa tas-17 ta' Frar 2003 (premessa 274), segwit fl-istess jum b'kuntatti fil-Kanada (premessa 291) u fit-Tajlandja

(premessa 298) kif ukoll f'Singapor l-ghada (premessa 296). Dan kien il-każ ukoll għall-avviż ta' Lufthansa tal-21 ta' Settembru 2004 (premessi 409 sa 411), segwit fl-istess jum b'kuntatti f'Hong Kong (premessa 431) u fl-Isvizzera fit-23 u fl-24 ta' Settembru 2004 (premessi 426 u 427).

- 291 Ir-rikorrenti jwieġbu billi jagħmlu riferiment għall-argument tagħhom, żviluppat f'parti oħra ta' dan il-motiv, li permezz tiegħu jikkontestaw il-partecipazzjoni tagħhom fil-ksur uniku u kontinwu. F'dan ir-rigward, għandu jiġi enfasizzat li l-konstatazzjoni tal-eżistenza ta' ksur uniku u tal-portata tiegħu hija distinta mill-kwistjoni ta' jekk ir-responsabbiltà għal dan il-ksur hijiex imputabbli, totalment jew parzjalment, lil imprima. Konsegwentement, fin-nuqqas min-naħa tar-rikorrenti li jispjegaw kif il-prova li huma ma pparteċipawx fil-ksur uniku hija intiża wkoll sabiex tistabbilixxi li l-konstatazzjoni ta' organizzazzjoni f'diversi livelli fi hdan l-akkordju kontenzjuż hija żbaljata, ir-riferiment għal dan l-argument għandu jiġi miċhud bħala ineffettiv.
- 292 Fit-tielet lok, fir-rigward tal-konstatazzjoni fil-premessa 890 tad-deċiżjoni kkontestata tal-possibbiltà, għat-trasportaturi, li jikkonkludu ftehimiet dwar il-kapaċitajiet, huwa biżżejjed li jiġi rrilevat li din ma għandhiex l-għan attribwit lilha mir-rikorrenti. Kemm mill-formulazzjoni tal-premessa kif ukoll mill-għan u mill-kuntest tagħha jirrizulta li din ma tikkonċernax ir-responsabbiltà tad-diversi trasportaturi inkriminati għall-ksur uniku u kontinwu, iżda biss l-eżistenza ta' dan tal-aħħar, li r-rikorrenti ma jikkontestawx fil-kuntest ta' din il-parti. Fil-fatt, l-imsemmija premessa tirreferi b'mod esplicitu għall-"eżistenza tal-ksur uniku u kontinwu" [traduzzjoni mhux uffiċjali]. Fir-rigward tal-premessi 112, 885 sa 887 tal-imsemmija deċiżjoni, dawn jindikaw li l-Kummissjoni kellha turi li l-kuntatti li sehhew f'pajjiżi terzi jew il-kuntatti relatati mar-rotot li t-trasportaturi inkriminati ma kinux joperaw u ma setgħux joperaw direttament kienu rilevanti sabiex tiġi stabbilita l-eżistenza tal-ksur uniku u kontinwu jew ta' akkordju fil-livell globali.
- 293 Fi kwalunkwe każ, il-kritika tar-rikorrenti għandha miċhuda sa fejn din hija bbażata esklużivament fuq il-fatt li ċerti awtoritajiet tal-kompetizzjoni ta' pajjiżi terzi ma kkonstatawx li r-rikorrenti kellhom il-possibbiltà li jikkonkludu ftehimiet dwar il-kapaċità fuq ir-rotot lejn il-pajjiżi rispettivi tagħhom. Fil-fatt, meta l-Kummissjoni tissanzjona l-aġir illegali ta' imprima, anki jekk joriġina minn akkordju ta' natura internazzjonali, hija għandha l-għan li tħares il-kompetizzjoni hielsa fis-suq intern. Issa, permezz tal-ispeċifità tal-interess ġuridiku hekk protett fil-livell tal-Unjoni, l-evalwazzjonijiet magħmula mill-Kummissjoni, bis-saħħa tal-kompetenzi tagħha fil-qasam, jistgħu jkunu kunsiderevolment differenti minn dawk imwettqa minn awtoritajiet ta' Stati terzi (sentenzi tad-29 ta' Ġunju 2006, Showa Denko vs Il-Kummissjoni, C-289/04 P, EU:C:2006:431, punt 55, u tat-2 ta' Frar 2012, Dow Chemical vs Il-Kummissjoni, T-77/08, mhux ippubblikata, EU:T:2012:47, punt 102). Barra minn hekk, ma jeżisti l-ebda prinċipju jew konvenzjoni tad-dritt internazzjonali pubbliku li skontraw il-Kummissjoni tista' tkun obbligata, waqt l-imputazzjoni ta' aġir li jikkostitwixxi ksur skont id-dritt tal-kompetizzjoni tal-Unjoni, li tiegħu inkunsiderazzjoni l-evalwazzjonijiet magħmula mill-awtoritajiet kompetenti ta' Stat terz fil-qasam tad-dritt tal-kompetizzjoni (sentenza tat-2 ta' Frar 2012, Dow Chemical vs Il-Kummissjoni, T-77/08, mhux ippubblikata, EU:T:2012:47, punt 102).
- 294 Minn dak li ntqal iktar 'il fuq jirrizulta li dan il-motiv għandu jiġi miċhud.

2) *Fuq it-tieni lment, ibbażat fuq konstatazzjonijiet żbaljati fir-rigward tan-natura unika tal-ksur*

- 295 Ir-rikorrenti jsostnu li s-sitt fatturi msemmija fil-premessi 872 sa 884 tad-deċiżjoni kkontestata (jiġifieri l-ghan antikompetittiv uniku, il-prodott jew is-servizz uniku, l-impriżi implikati, in-natura unika tal-ksur, l-elementi diskussi b'mod parallel u l-involvement fl-elementi tal-ksur) ma humiex suffiċjenti sabiex tiġi stabbilita rabta bejn l-aġir kollu elenkat fil-punt 4 tad-deċiżjoni kkontestata, barra mill-“qalba” jew mill-“grupp ristrett” tal-akkordju kontenzjuż.
- 296 Għandu jifhem li ksur tal-projbizzjoni fil-prinċipju prevista fl-Artikolu 101(1) TFUE jista' jirriżulta mhux biss minn att individwali, iżda wkoll minn serje ta' atti jew anki minn aġir kontinwu, anki meta wiehied minn dawn l-aspetti ta' din is-serje ta' atti jew aġir kontinwu, jew iktar, jistgħu fihom infushom u individwalment jikkostitwixxu ksur tal-imsemmija dispożizzjoni. Għalhekk, meta l-azzjonijiet differenti jiffurmaw parti minn “pjan ġenerali”, minhabba l-ghan identiku tagħhom li jfixklu l-kompetizzjoni fi hdan is-suq intern, il-Kummissjoni għandha d-dritt li timputa r-responsabbiltà ta' dawn l-azzjonijiet skont il-parteciżazzjoni fil-ksur ikkunsidrat fl-intier tiegħu (ara, f'dan is-sens, is-sentenza tas-6 ta' Diċembru 2012, Il-Kummissjoni vs Verhuizingen Coppens, C-441/11 P, EU:C:2012:778, punt 41 u l-ġurisprudenza ċċitata).
- 297 Fl-evalwazzjoni tan-natura unika tal-ksur u ta' jekk kienx hemm pjan ġenerali, il-fatt li d-diversi azzjonijiet tal-impriżi jiffurmaw parti minn “pjan ġenerali” [traduzzjoni mhux uffiċjali], minhabba l-ghan identiku tagħhom li jfixklu l-kompetizzjoni fis-suq intern, huwa determinanti. Għall-finijiet ta' din l-evalwazzjoni, tal-inqas l-identità parzjali tal-impriżi kkonċernati (ara, f'dan is-sens, is-sentenza tat-13 ta' Settembru 2013, Total Raffinage Marketing vs Il-Kummissjoni, T-566/08, EU:T:2013:423, punti 265 u 266 u l-ġurisprudenza ċċitata), kif ukoll id-diversi sovrappożizzjonijiet materjali, ġeografiċi u temporali bejn l-atti u l-aġir inkwistjoni jistgħu jkunu rilevanti.
- 298 Dan huwa partikolarment il-każ fir-rigward tal-identità tal-prodotti u tas-servizzi kkonċernati, tal-identità tal-modalitajiet tal-implimentazzjoni, tal-identità tal-persuni fiżiċi involuti f'isem l-impriżi u tal-identità tal-portata ġeografika tal-prattiki inkwistjoni (sentenza tas-17 ta' Mejju 2013, Trelleborg Industrie u Trelleborg vs Il-Kummissjoni, T-147/09 u T-148/09, EU:T:2013:259, punt 60).
- 299 Skont il-ġurisprudenza, dawn l-elementi għandhom jiġu evalwati fl-intier tagħhom (sentenza tas-16 ta' Settembru 2013, Masco *et* vs Il-Kummissjoni, T-378/10, EU:T:2013:469, punt 58).
- 300 F'dan il-każ, fil-premessi 872 sa 883 tad-deċiżjoni kkontestata, il-Kummissjoni kkunsidrat sitt fatturi sabiex tikkonkludi li l-aġir kontenzjuż kien relatat ma' ksur uniku. L-ewwel nett, l-eżistenza ta' għan antikompetittiv uniku (premessi 872 sa 876), it-tieni, il-fatt li dan l-aġir kien jirrigwarda l-istess servizz (premissa 877), it-tielet, l-identità tal-impriżi involuti fl-aġir differenti inkwistjoni (premissa 878), ir-raba', in-natura unika tal-ksur (premissa 879), il-hames, iċ-ċirkustanza li d-diskussjonijiet li fihom ipparteċipaw it-trasportaturi inkriminati sehhew b'mod parallel (premissa 880) u, is-sitt, l-involvement tal-maġġoranza tat-trasportaturi inkriminati fit-tliet komponenti tal-ksur uniku u kontinwu (premessi 881 sa 883).
- 301 Fil-premissa 900 tad-deċiżjoni kkontestata, il-Kummissjoni ziedet ma' dawn il-fatturi l-fatt li l-istess persuni kienu involuti fl-aġir kontenzjuż differenti.
- 302 Fl-ewwel lok, fir-rigward tal-eżistenza ta' għan antikompetittiv uniku, mill-premissa 872 tad-deċiżjoni kkontestata jirriżulta li l-imsemmi għan kien jikkonsisti, għat-trasportaturi inkriminati, “f'li jfixklu l-kompetizzjoni fis-settur tat-trasport tal-merkanzija bl-ajru fiż-ŻEE billi

jikkoordinaw l-aġir tagħhom fil-qasam tat-tariffi f'dak li jirrigwarda l-provvista ta' servizzi ta' trasport ta' merkanzija bl-ajru billi jeliminaw il-kompetizzjoni fir-rigward tal-impożizzjoni, l-ammont u ż-żmien tas-STK u s-STS u [r-rifjut ta' hlas ta' kummissjonijiet] [traduzzjoni mhux uffiċjali].

- 303 Fil-kuntest ta' din l-oġġezzjoni, ir-rikorrenti jikkontestaw din l-evalwazzjoni biss parzjalment. Huma jsostnu li l-uniku għan tal-kuntatti li seħħew f'pajjiżi terzi kien li t-trasportaturi inkriminati jkunu jistgħu jikkonformaw mal-leġiżlazzjoni lokali. Barra minn hekk, huma jsostnu li aġir ieħor kien ir-riżultat ta' diskussjonijiet li seħħew fil-kuntest ta' ftehimiet ta' kooperazzjoni legittimi bhall-alleanza bilaterali ma' Lufthansa, l-alleanza WOW jew l-alleanza Star Cargo.
- 304 Għandu jiġi rrilevat li r-rikorrenti ma jagħtu l-ebda prova insostenn tal-kontestazzjoni tagħhom u essenzjalment sempliċement jagħmlu riferiment, b'mod ġenerali, għall-argument tagħhom żviluppat f'parti oħra ta' dan il-motiv, li permezz tiegħu jikkontestaw il-parteciġazzjoni tagħhom fil-ksur uniku u kontinwu. Dan l-argument ser jiġi analizzat fil-kuntest tal-eżami tal-partijiet l-oħra ta' dan il-motiv.
- 305 Fit-tieni lok, ir-rikorrenti jsostnu li ma jeżisti l-ebda suq globali għas-servizzi ta' trasport ta' merkanzija kollha, iżda numru kbir ta' swieq rilevanti.
- 306 F'dak ir-rigward, għandu jiġi rrilevat li, fil-kuntest tal-applikazzjoni tal-Artikolu 101(1) TFUE, huwa sabiex jiġi ddeterminat jekk ftehim jistax jaffettwa l-kummerċ bejn l-Istati Membri u għandux bħala għan jew effett il-prevenzjoni, ir-restrizzjoni jew it-tfixkil tal-kompetizzjoni fis-suq intern li għandu jiġi ddefinit is-suq inkwistjoni. Għalhekk, l-obbligu li jiġi ddefinit is-suq inkwistjoni f'deċiżjoni adottata skont l-Artikolu 101(1) TFUE huwa impost fuq il-Kummissjoni biss meta, jekk ma jiġix iddefinit, ma jkunx possibbli li jiġi ddeterminat jekk il-ftehim, id-deċiżjoni ta' assoċjazzjoni ta' imprizi jew il-prattika miftiehma inkwistjoni jistgħux jaffettwaw il-kummerċ bejn l-Istati Membri u għandhomx bħala għan jew effett il-prevenzjoni, ir-restrizzjoni jew it-tfixkil tal-kompetizzjoni fis-suq intern (ara s-sentenza tas-27 ta' Frar 2014, InnoLux vs Il-Kummissjoni, T-91/11, EU:T:2014:92, punt 129 u l-ġurisprudenza ċċitata).
- 307 Issa, f'dan il-każ, ir-rikorrenti ma jallegawx li kien impossibbli li jiġi ddeterminat jekk il-ksur uniku u kontinwu kellux bħala għan ir-restrizzjoni u t-tfixkil tal-kompetizzjoni fis-suq intern u li dan seta' jaffettwa l-kummerċ bejn l-Istati Membri mingħajr ma l-ewwel jiġi ddefinit is-suq inkwistjoni.
- 308 F'dawn iċ-ċirkustanzi, ma jistax jiġi kkonstatat li kien mehtieġ li jiġi ddefinit is-suq rilevanti sabiex jiġi ddeterminat jekk il-ksur uniku u kontinwu setax jaffettwa l-kummerċ bejn l-Istati Membri. Għaldaqstant, il-Kummissjoni ġustament ikkonstatat, fil-premessa 74 tad-deċiżjoni kkontestata, li ma kinitx obbligata tiddefinixxi dan is-suq u, għaldaqstant, qagħdet lura milli tagħmel dan.
- 309 Madankollu, il-Kummissjoni ġustament ikkonstatat ukoll, fil-premessa 877 tad-deċiżjoni kkontestata, li "l-arranġamenti [kienu] jikkonċernaw il-provvista ta' servizzi ta' trasport tal-merkanzija bl-ajru u t-tariffi tagħhom" [traduzzjoni mhux uffiċjali] u kienu relatati ma' "[p]rodott/servizz uniku" [traduzzjoni mhux uffiċjali].
- 310 F'każ ta' ksur tal-Artikolu 101 TFUE bħal dak inkwistjoni f'din il-kawża, huma fil-fatt il-ftehimiet u l-attivitajiet tal-akkordju li jiddeterminaw is-swieq rilevanti (ara, f'dan is-sens, is-sentenza tas-27 ta' Frar 2014, InnoLux vs Il-Kummissjoni, T-91/11, EU:T:2014:92, punt 131 u l-ġurisprudenza ċċitata).

- 311 Issa, kif ġie kkonstatat fil-punti 205 u 288 iktar 'il fuq, il-Kummissjoni kkonkludiet li s-sovrataxxi kienu miżuri ta' applikazzjoni ġenerali li kienu intiżi li jiġu applikati "fuq ir-rotot kollha, fil-livell globali" [traduzzjoni mhux uffiċjali] u li r-rifjut li ta' hlas ta' kummissjonijiet "ukoll kien ta' natura ġenerali" [traduzzjoni mhux uffiċjali].
- 312 Minn dan isegwi li l-membri tal-akkordju kontenzjuż stess iddeterminaw il-prodotti jew is-servizzi li kienu s-suġġett tad-diskussjonijiet u tal-prattiki miftiehma tagħhom billi inkludew is-servizzi tat-trasport tal-merkanzija fid-diskussjonijiet tagħhom, mingħajr ebda distinzjoni abbażi tal-post tat-tluq jew tal-orijini tagħhom, hlief għall-aġġustamenti skont il-kundizzjonijiet lokali (nota ta' qiegh il-paġna Nru 1323 tad-deċiżjoni kkontestata).
- 313 Għalhekk, il-Kummissjoni setgħet tikkwalifika l-provvista ta' servizzi ta' trasport tal-merkanzija bħala "servizz uniku" [traduzzjoni mhux uffiċjali], kif deskritt fil-premessi 14 sa 18 tad-deċiżjoni kkontestata.
- 314 Fit-tielet lok, ir-rikorrenti jsostnu li, minbarra l-kuntatti li saru fi hdan il-"grupp ristrett" tal-akkordju kontenzjuż, il-biċċa l-kbira tal-aġir kontenzjuż kienet tikkonċerna lil impriżi differenti ħafna. Huma jsemmu bħala eżempju l-kuntatti li saru f'Hong Kong imsemmija fid-deċiżjoni kkontestata, li kienu jinvolvu lil madwar ħamsin impriża, li minnhom erbatax biss inżammu responsabbli għall-ksur uniku u kontinwu.
- 315 F'dan ir-rigward, mill-premessa 878 kif ukoll mill-premessi 881 sa 883 tad-deċiżjoni kkontestata jirriżulta li l-Kummissjoni kkonstatat l-eżistenza ta' sovrappożizzjoni sinjifikattiva bejn l-impriżi li pparteċipaw fid-diversi komponenti tal-ksur uniku u kontinwat. Fil-fatt, minn naħa, it-trasportaturi inkriminati kollha pparteċipaw fil-komponent relatat mas-STK u, min-naħa l-oħra, kważi t-trasportaturi inkriminati kollha pparteċipaw fiż-żewġ komponenti l-oħra.
- 316 L-eżempju tal-kuntatti li sehhew f'Hong Kong ma huwiex ta' natura li jikkonfuta din il-konstatazzjoni, sa fejn in-nuqqas ta' involviment fihom minn ċerti trasportaturi inkriminati ma jikkontradixxi l-istabbiliment tal-parteeċipazzjoni tagħhom fit-tliet komponenti tal-ksur uniku u kontinwu jew f'diversi minnhom. Fir-rigward tal-argument li jgħid li n-numru ta' trasportaturi involuti fl-imsemmija kuntatti – lil hinn mit-trasportaturi inkriminati biss – jixhed id-diversità tal-parteeċipanti fl-aġir kontenzjuż, għandu jiġi rrilevat li, kif jirriżulta mill-ġurisprudenza ċċitata fil-punti 297 u 298 iktar 'il fuq, l-identità tal-impriżi involuti fl-aġiri kontenzjuż differenti ma hijiex kundizzjoni indispensabbli sabiex dan tal-aħħar jiġi kkwalifikati bħal ksur uniku u kontinwu, iżda biss indizju fost oħrajn li għandu jittiehed inkunsiderazzjoni mill-Kummissjoni fil-kuntest tad-determinazzjoni tal-eżistenza ta' pjan ġenerali (ara s-sentenza tas-16 ta' Settembru 2013, Masco *et* vs Il-Kummissjoni, T-378/10, EU:T:2013:469, punt 32 u l-ġurisprudenza ċċitata). Barra minn hekk, għandu jiġi osservat, kif tagħmel il-Kummissjoni, li dan l-argument ma jipprekludix li l-aġir kontenzjuż tat-trasportaturi inkriminati seta' jimplimenta fil-livell lokali d-deċiżjonijiet mehuda fil-livell tal-uffiċċji prinċipali tat-trasportaturi inkriminati fil-kuntest tas-sistema fuq diversi livelli deskritta fil-premessi 107, 1046 u 1300 tad-deċiżjoni kkontestata.
- 317 Fir-raba' lok, ir-rikorrenti essenzjalment jakkużaw lill-Kummissjoni li injorat, fir-rigward tan-natura tal-ksur uniku u kontinwat, l-ispeċifitajiet tal-koordinazzjonijiet li kienu neċessarji minhabba l-kuntest leġizlattiv lokali jew li kienu saru fil-kuntest ta' alleanzi leġittimi. B'dan il-mod, ir-rikorrenti sempliċement tennew l-argumenti li diġà kienu tqajmu insostenn tal-kritika tagħhom tal-eżistenza ta' għan antikompetittiv uniku. Għaldaqstant dawn għandhom jiġu miċhuda għall-istess raġunijiet.

- 318 Barra minn hekk, ir-rikorrenti jsostnu li r-rifjut ta' hlas ta' kummissjonijiet huwa distint minn komponenti ohra tal-ksur uniku minhabba l-fatt li rrizulta minn nuqqas ta' qbil pubbliku bejn it-trasportaturi u l-burdnara dwar l-interpretazzjoni ta' klawzoli standard, b'kuntrast mal-"koordinazzjoni sigrieta [tas-STK u s-STS] minn ghadd ta' trasportaturi" [traduzzjoni mhux ufficjali].
- 319 F'dan ir-rigward, huwa minnu li mill-premessi 675 sa 702 tad-decizjoni kkontestata jirrizulta li l-kwistjoni tal-hlas ta' kummissjonijiet fuq is-sovrataxxi kienet is-suggett ta' interpretazzjonijiet legali differenti mit-trasportaturi u mill-burdnara. Dan in-nuqqas ta' qbil kien jirrigwarda b'mod partikolari l-interpretazzjoni ta' certi klawzoli standard intizi sabiex jimponu obbligu ta' hlas ta' kummissjonijiet. Madankollu, it-trasportaturi inkriminati ma llimitawx ruhhom ghad-definizzjoni ta' pozizzjoni komuni fuq dan is-suggett sabiex jiddefenduha b'mod koordinat quddiem il-qrati kompetenti jew jippromwovuha kollettivament quddiem l-awtoritajiet pubblici u assoċjazzjonijiet professjonali ohra. Għall-kuntrarju, it-trasportaturi agixxew flimkien billi qablu – fuq livell multilaterali – li jirrifjutaw li jinneogjaw il-hlas tal-kummissjonijiet mal-burdnara u li jaghtuhom skontijiet fuq is-sovrataxxa. B'hekk, fil-premessa 695 tad-decizjoni kkontestata, il-Kummissjoni rreferiet għal messagg ta' posta elettronika tad-19 ta' Mejju 2005, li fiha l-amministratur reġjonali ta' Swiss fl-Italja indika li "[l-partecipanti kollha flaqgħa li saret fit-12 ta' Mejju 2005] ikkonfermaw l-intenzjoni [tagħhom] li ma jaċċettawx remunerazzjoni STK/STS" [traduzzjoni mhux ufficjali]. Fil-premessa 696 tad-decizjoni kkontestata, isir riferiment għal messagg elettroniku tal-14 ta' Lulju 2005 li fih CPA tindika li "[l-partecipanti flaqgħa li saret il-gurnata ta' qabel] ikkonfermaw mill-gdid kollha l-intenzjoni soda tagħhom li ma jaċċettaw l-ebda negozjar dwar" [traduzzjoni mhux ufficjali] il-hlas ta' kummissjonijiet. Bl-istess mod, fil-premessa 700 tal-istess decizjoni, il-Kummissjoni invokat messagg ta' posta elettronika intern li fih impjegat ta' Cargolux informa lill-amministrazzjoni ċentrali tagħha li saret laqgħa "mat-[trasportaturi] kollha li joperaw fl-ajruport ta' [Barcelona]" [traduzzjoni mhux ufficjali] u indika li "kienet l-opinjoni ġenerali li ahna ma għandna nhallsu l-ebda kummissjoni fuq is-sovrataxxi" [traduzzjoni mhux ufficjali].
- 320 Mid-decizjoni kkontestata jirrizulta wkoll li diversi trasportaturi skambjaw informazzjoni – fuq livell bilaterali – biex iserrhu ras xulxin dwar l-aderenza kontinwa tagħhom mar-rifjut ta' hlas ta' kummissjonijiet miftiehem qabel. Bħala eżempju, il-premessa 688 ta' din id-decizjoni tiddekrivi konverżazzjoni telefonika fid-9 ta' Frar 2006 li fiha Lufthansa staqsiet lil AF jekk il-pozizzjoni tagħha dwar is-suggett tar-rifjut ta' hlas tal-kummissjonijiet kinitx għadha l-istess.
- 321 Għaldaqstant, l-għan tar-rifjut ta' hlas ta' kummissjonijiet huwa separat mit-tilwima pubblika ta' natura legali msemija mir-rikorrenti. Kif jirrizulta mill-premessi 874 u 899 tad-decizjoni kkontestata, ir-rifjut ta' hlas ta' kummissjonijiet kien ta' natura li jsaħħaħ il-koordinazzjoni relatata mas-sovrataxxi. Fil-fatt, skont il-Kummissjoni, dan kien jammonta għal rifjut miftiehem li jingħataw restituzzjonijiet tas-sovrataxxi lill-burdnara u b'hekk kien probabbli li jippermetti lit-trasportaturi inkriminati "jzommu taht kontroll l-incertezza fil-qasam tat-tariffi li setgħet tohloq il-kompetizzjoni fuq il-hlas ta' kummissjonijiet [fil-kuntest tan-negozjati mal-burdnara]" [traduzzjoni mhux ufficjali] (premessa 874) u b'hekk jeliminaw is-sovrataxxi mill-kompetizzjoni (premessa 879). L-argument tar-rikorrenti li n-natura pubblika tar-rifjut ta' hlas ta' kummissjonijiet tikkontradixxi n-natura sigrieta tal-koordinazzjoni relatata mas-STK u s-STS huwa għalhekk fattwalment infondat.
- 322 Minn dan isegwi li għandha tigi miċhuda wkoll il-mizura ta' organizzazzjoni tal-proċedura mitluba mir-rikorrenti fil-kuntest tar-replika intiza sabiex tinkiseb, insostenn ta' dan l-argument, il-produzzjoni tad-dikjarazzjonijiet tal-klemenza li huma l-baži għad-deskrizzjoni tal-allegata

“qalba” [traduzzjoni mhux uffiċjali] fid-deċiżjoni kkontestata. Fil-fatt, ma huwiex neċessarju li jiġu ssupplimentati l-elementi ta’ informazzjoni li għandha għad-disponibbiltà tagħha l-Qorti Ġenerali sabiex tirrispondi għall-argumenti li permezz tagħhom ir-rikorrenti jikkontestaw il-klassifikazzjoni, fid-deċiżjoni kkontestata, tan-natura tal-ksur uniku (ara l-punt 126 iktar ’il fuq).

323 Fil-ħames lok, ir-rikorrenti jsostnu li huma ma humiex ikkonċernati mill-eżempji li l-Kummissjoni tagħti, fil-premessa 880 tad-deċiżjoni kkontestata, ta’ elementi tal-ksur diskussi b’mod parallel. Din l-allegazzjoni tirrigwarda l-parteċipazzjoni tar-rikorrenti fil-ksur uniku u kontinwu, u mhux l-eżistenza ta’ tali ksur. Għaldaqstant, f’konformità mal-kunsiderazzjonijiet esposti fil-punt 291 iktar ’il fuq, din hija irrilevanti fil-kuntest ta’ din l-oġġezzjoni.

324 Fis-sitt lok, ir-rikorrenti jsostnu li l-involviment tat-trasportaturi inkriminati f’komponent wieħed jew iktar tal-ksur uniku u kontinwu ma jurix, fih innifsu, li dawn huma relatati. Għandu jiġi kkonstatat li dan l-argument huwa ineffettiv, peress li l-Kummissjoni ma bbażatx il-konstatazzjoni tal-eżistenza ta’ ksur uniku fuq dan il-fatt biss, iżda fuq sett ta’ indizji msemmija fil-punt 300 iktar ’il fuq li s-suffiċjenza tagħhom ma gietx validament ikkontestata mir-rikorrenti fil-kuntest ta’ din l-oġġezzjoni.

325 Minn dak li ntqal iktar ’il fuq jirrizulta li dan il-motiv għandu jiġi miċhud.

3) Fuq it-tielet oġġezzjoni, ibbażata fuq konstatazzjonijiet żbaljati fir-rigward tan-natura kontinwa tal-ksur

326 Ir-rikorrenti jakkużaw lill-Kummissjoni li ma ssostanzjatx biżżejjed in-natura kontinwa tal-ksur. Jishqu li l-membri tal-akkordju kontenzjuż ipparteċipaw biss f’aġir iżolat u sporadiku fil-livell lokali jew reġjonali.

327 Il-Kummissjoni tikkontesta l-argument tar-rikorrenti.

328 Għandu jiġi kkonstatat li r-rikorrenti, fil-kuntest ta’ din l-oġġezzjoni, sempliċement itennu l-argument tagħhom dwar il-portata ġeografika tal-akkordju li diġà ġie eżaminat u miċhud fil-kuntest tal-ewwel oġġezzjoni ta’ din il-parti. Barra minn hekk, peress li mill-punt 4 tad-deċiżjoni kkontestata jirrizulta li l-kuntatti li fuqhom ibbażat ruħha l-Kummissjoni sabiex tistabbilixxi l-eżistenza tal-ksur uniku u kontinwu seħhew tul il-perijodu ta’ ksur u kienu konsistenti mal-kisba ta’ għan antikompetittiv uniku (ara l-punti 302 sa 304 iktar ’il fuq u l-punti 439 u 467 iktar ’il quddiem), ir-rikorrenti sempliċement jagħmlu riferiment ġenerali għan-natura sporadika u iżolata tal-kuntatti kontenzjużi u ma jidentifikaw l-ebda perijodu li fih ġie interrott il-ksur uniku inkwistjoni.

329 Għaldaqstant, dan l-ilment għandu jiġi miċhud u, konsegwentement, għandha tiġi miċhuda din il-parti kollha kemm hi.

b) Fuq it-tieni parti, ibbażata fuq żbalji fl-evalwazzjoni tal-aġir relatat mal-alleanza bilaterali ma’ Lufthansa

330 Fil-kuntest ta’ din il-parti, ir-rikorrenti jibbażaw ruħhom fuq id-Deciżjoni tal-Kummissjoni 96/180/KE tas-16 ta’ Jannar 1996 dwar proċedura għall-applikazzjoni tal-Artikolu [101 TFUE] u tal-Artikolu 53 tal-Ftehim ŻEE (IV/35.545) (ĠU 1996, L 54, p. 28, iktar ’il quddiem l-“eżenzjoni tal-1996”). Din id-deċiżjoni eżentat mill-projbizzjoni stabbilita

fil-Artikolu 101(1) TFUE l-ftehim ġenerali ta' alleanza li permezz tiegħu Lufthansa u r-rikorrenti kienu ftiehemu dwar politika kongunta ta' tariffi fil-livell globali u tal-iktar integrazzjoni wiesgħa possibbli tas-servizzi ta' trasport tal-merkanzija tagħhom. Ir-rikorrenti jsostnu li, fid-dawl ta' din l-eżenzjoni, il-Kummissjoni kellha twarrab mis-sensiela ta' indizji meqjusa fil-konfront tagħhom il-kuntatti bilaterali tagħhom ma' Lufthansa msemmija fil-premessi 223, 597, 618 sa 620 u 673 tad-deċiżjoni kkontestata.

331 Il-Kummissjoni tikkontesta l-argument tar-rikorrenti.

332 Kif jirriżulta kemm mill-premessi 791 u 792 tad-deċiżjoni kkontestata kif ukoll mis-sottomissjonijiet bil-miktub tal-Kummissjoni quddiem il-Qorti Ġenerali, il-kuntatti bilaterali bejn Lufthansa u r-rikorrenti ma ttiħdux inkunsiderazzjoni fil-konfront ta' dawn tal-aħħar sabiex tiġi stabbilita l-partecipazzjoni tagħhom fil-ksur uniku u kontinwu, sa fejn kienu koperti mill-eżenzjoni tal-1996. Kif jirriżulta mill-premessi 24 u 28 ta' din l-eżenzjoni, l-alleanza bejn ir-rikorrenti u Lufthansa kellha portata wiesgħa, "l-intenzjoni [tal-partijiet kienet] li johlqu fil-livell globali sistema integrata tat-trasport li tinvolvi [...] politika kongunta ta' tariffi" [traduzzjoni mhux uffiċjali], b'mod partikolari għas-servizzi ta' trasport tal-merkanzija. Barra minn hekk, il-partijiet jaqblu li l-kuntatti bilaterali bejn Lufthansa u r-rikorrenti fil-qasam tas-STK u s-STS kienu relatati mal-alleanza eżentata.

333 Għall-finijiet ta' risposta għal din il-parti, għandu għalhekk jiġi eżaminat jekk, kif jirriżulta min-noti ta' qiegħ il-paġna Nru 1251 u 1258 tad-deċiżjoni kkontestata, il-kuntatti msemmija fil-premessi 223, 618 u 620 tad-deċiżjoni kkontestata jikkontribwixxux għall-istabbiliment tal-eżistenza ta' aġir li jmur lil hinn mill-kamp ta' applikazzjoni tal-eżenzjoni tal-1996 bil-karatterizzazzjoni tal-partecipazzjoni tar-rikorrenti f'koordinazzjoni multilaterali fi ħdan l-alleanza WOW jew, fir-rigward tal-premessa 673, f'kuntatti antikompetittivi ma' kompetituri differenti minn Lufthansa. Min-naħa l-oħra, sa fejn il-Kummissjoni la tibbaża ruħha fuq il-kuntatt tat-2 ta' Ottubru 2001, imsemmi fil-premessa 597 tad-deċiżjoni kkontestata, u lanqas fuq dak tat-13 ta' Jannar 2003, imsemmi fil-premessa 619 ta' din id-deċiżjoni, sabiex tistabbilixxi l-partecipazzjoni tar-rikorrenti fil-ksur uniku u kontinwu, l-argument tar-rikorrenti f'dan ir-rigward għandu jiġi miċhud bħala ineffettiv u l-analiżi għandha tiġi limitata għall-kuntatti msemmija fil-premessi 223, 618, 620 u 673 tad-deċiżjoni kkontestata.

334 Fl-ewwel lok, il-premessa 223 tad-deċiżjoni kkontestata ssemmi skambju ta' messagġi elettronici interni ta' Lufthansa datati t-3 u l-11 ta' April 2002. F'dan l-iskambju, Lufthansa tagħmel riferiment, minn naħa, għall-pożizzjoni ta' SAC kontra l-introduzzjoni mill-ġdid tas-STK u, min-naħa l-oħra, għall-attitudni relattivament kooperattiva tar-rikorrenti. Il-Kummissjoni tqis, fil-premessa 791 tad-deċiżjoni kkontestata, li dan l-element isostni l-konstatazzjoni tal-partecipazzjoni tar-rikorrenti f'koordinazzjoni fi ħdan l-alleanza WOW fir-rigward tas-STK.

335 F'dan ir-rigward, għandu jiġi kkonstatat, kif jagħmlu r-rikorrenti, li mill-iskambju tal-messagġi elettronici inkwistjoni ma jirriżultax li huma kienu f'kuntatt ma' SAC dwar is-STK. Barra minn hekk, ma jistax jiġi dedott, kif tagħmel il-Kummissjoni fit-tweġiba tagħha għall-mistoqsijiet bil-miktub tal-Qorti Ġenerali, li Lufthansa, billi tqabbel il-kooperazzjoni tar-rikorrenti u ta' SAC, li ċertament it-tnejn huma partijiet għall-alleanza WOW, kienet neċessarjament qiegħda tagħmel riferiment għall-kooperazzjoni tar-rikorrenti fil-kuntest tal-imsemmija alleanza pjuttost milli fil-kuntest tal-alleanza li tibbenefika mill-eżenzjoni tal-1996.

- 336 Għall-kuntrarju ta' dak li jidher li qiegħda ssostni wkoll il-Kummissjoni fir-risposta tagħha għall-mistoqsijiet bil-miktub tal-Qorti Ġenerali, id-deċiżjoni ta' għadd kbir ta' trasportaturi, fosthom ir-rikorrenti u Lufthansa, li jintroduċu mill-ġdid is-STK f'April 2002 (premessi 209 u 210 tad-deċiżjoni kkontestata) ma hijiex ta' natura li twassal għal interpretazzjoni differenti tal-iskambju ta' messagġi elettronici minn dik adottata fil-punt 335 iktar 'il fuq. Minn naħa, ir-rikorrenti ma humiex fost it-trasportaturi msemija fil-premessi 209 u 210 tad-deċiżjoni kkontestata bħala li ħadu sehem f'diskussjoni dwar is-STK u b'mod partikolari dwar l-introduzzjoni mill-ġdid tagħha fil-bidu tas-sena 2002. Min-naħa l-oħra, mill-fatt li r-rikorrenti reġġu introduċew ukoll is-STK f'April 2002, ma jistax jiġi dedott li immedjament qabel huma kellhom kuntatti ma' Lufthansa li kienu jmorru lil hinn mill-kamp ta' applikazzjoni tal-eżenzjoni tal-1996, b'mod partikolari ma' SAC fil-kuntest tal-alleanza WOW. Barra minn hekk, għandu jiġi nnotat li l-Kummissjoni ma tibbażax ruħha, fid-deċiżjoni kkontestata, fuq l-elementi riprodotti fil-premessi 209 u 210 sabiex tistabbilixxi l-partecipazzjoni tar-rikorrenti fil-ksur uniku u kontinwu.
- 337 Fid-dawl tal-kunsiderazzjonijiet preċedenti, għandu jiġi konkluz li l-elementi msemija fil-premessa 223 tad-deċiżjoni kkontestata ma humiex intiżi li jistabbilixxu l-partecipazzjoni tar-rikorrenti fil-koordinazzjoni relatata mas-STK fi ħdan l-alleanza WOW, iżda jsostnu biss l-eżistenza ta' kuntatti bejn dawn tal-aħħar u Lufthansa dwar is-STK. Fid-dawl tan-natura ta' dawn il-kuntatti u tal-applikazzjoni, fid-data meta seħħew il-fatti, tal-eżenzjoni tal-1996, dawn l-elementi għandhom jitqiesu li ma għandhom ebda valur probatorju.
- 338 Fit-tieni lok, il-premessi 618 u 620 tad-deċiżjoni kkontestata jsemmu b'mod partikolari diversi messagġi elettronici interni ta' Lufthansa mibgħuta bejn l-aħħar ta' Novembru 2002 u l-bidu ta' Marzu 2003, dwar il-livell ta' STS applikabbli f'Hong Kong. Il-Kummissjoni tqis, fil-premessa 792 tad-deċiżjoni kkontestata, li dawn l-elementi jikkontribwixxu sabiex jiġi stabbilit li r-rikorrenti kkoordinaw il-livell tas-STS mal-membri tal-alleanza WOW. Ir-rikorrenti jkkontestaw l-evalwazzjonijiet tal-Kummissjoni dwar żewġ messagġi elettronici, mibgħuta fil-5 ta' Diċembru 2002 u fil-5 ta' Marzu 2003.
- 339 L-ewwel messagġ elettroniku, dak tal-5 ta' Diċembru 2002, intbagħat mill-persuna responsabbli ta' Lufthansa f'Hong Kong u rrapporta li, fl-okkażjoni ta' laqgħa reċenti tas-SCC tal-BAR, il-maġġoranza tat-trasportaturi indikaw li kienu ser isegwu lil CPA u kienu ser jissieħbu ma' talba għall-awtorizzazzjoni biex inaqqsu l-livell tas-STS. Din il-persuna responsabbli sussegwentement titlob lill-interlokutor tagħha "jitkellem mal-kontropartijiet tiegħu, b'mod partikolari ma' [ir-rikorrenti], [AF] u [Japan Airlines], sabiex jara jekk dawn setgħux ibiddlu l-fehma tagħhom u jsegu l-eżempju ta' [Lufthansa] li ma jnaqqsux is-[STS]" [traduzzjoni mhux ufficjali] u sabiex "jipperswadi lil [SAC] u lil [KLM], peress li ż-żewġ [trasportaturi] kienu għadhom ma ddeċidewx jekk kinux ser jibdlu s-STS tagħhom jew le" [traduzzjoni mhux ufficjali], u ssuġġerietli li seta' jagħmel dan "fil-kuntest tal-laqgħa tal-[alleanza] WOW tal-ġimgħa d-dieħla" [traduzzjoni mhux ufficjali] (ara premessa 618).
- 340 Minn dan il-messagġ elettroniku jirrizulta li r-rikorrenti ppartecipaw fil-laqgħa tas-SCC tal-BAR inkwistjoni u li, f'din l-okkażjoni, huma informaw lit-trasportaturi l-oħra dwar il-pożizzjoni tagħhom fir-rigward tal-proposta ta' aġġustament tal-livell tas-STS, fatt li barra minn hekk huma ma jkkontestawx quddiem il-Qorti Ġenerali. Għaldaqstant, dan id-dokument jikkontribwixxi għall-istabbiliment tal-fatt li r-rikorrenti kienu involuti f'koordinazzjoni dwar l-iffissar tal-livell tas-STS f'Hong Kong ma' trasportaturi oħra minbarra Lufthansa, fil-kuntest tas-SCC tal-BAR. F'dan il-kuntest, is-suġġeriment ta' Lufthansa, ifformulat fl-istess messagġ elettroniku, li tiġi indirizzata l-kwistjoni tal-livell tas-STS f'Hong Kong fil-kuntest tal-laqgħa li kien imiss

- tal-alleanza WOW għandha tinftiehem, lil hinn mill-kliem ċar tagħha, fid-dawl tal-kuntatti multilaterali li sehhew fuq din il-kwistjoni matul l-istess perijodu u li fihom hadu sehem kemm Lufthansa kif ukoll ir-rikorrenti. Minn dan isegwi li l-Kummissjoni ma wettqitx żball meta qieset, fil-premessa 792 tad-deċiżjoni kkontestata, li l-imsemmi messaġġ elettroniku huwa intiza li jsostni l-eżistenza ta' koordinazzjoni dwar il-livell tas-STS bejn membri tal-alleanza WOW.
- 341 Ċertament, ir-rikorrenti għustament iwieġbu li ma hemmx provi li l-laqqgħa tal-alleanza WOW fuq dan is-suġġett fil-fatt sehhiet u lanqas li għiet indirizzata proposta f'dan is-sens minn Lufthansa lill-membri l-oħra tal-imsemmija alleanza. Madankollu, dan ma jistax jipprekludi lill-Kummissjoni milli tinvoka l-messaġġ elettroniku inkwistjoni bħala element inkriminanti fil-kuntest ta' sensiela ta' indizji iktar estensiva. Fil-fatt, il-fatt li Lufthansa kellha l-intenzjoni li tiddiskuti din il-kwistjoni waqt laqqgħa tal-alleanza WOW fih innifsu huwa indikazzjoni li l-kwistjoni tal-livell tas-STS kienet qiegħda tiġi diskussa bejn il-membri tal-imsemmija alleanza (ara, f'dan is-sens, is-sentenza tad-29 ta' Ġunju 2012, GDF Suez vs Il-Kummissjoni, T-370/09, EU:T:2012:333, punt 226).
- 342 It-tieni messaġġ elettroniku, dak tal-5 ta' Marzu 2003, gie mill-persuna responsabbli ta' Lufthansa f'Hong Kong u informa lill-interlokutur tiegħu f'Lufthansa li "l-isforzi tiegħu dwar is-STS mal-imsieħba tal-[alleanza] WOW" [traduzzjoni mhux uffiċjali] kienu ta' suċċess, u fih issemmiet l-aħħar informazzjoni rċevuta mir-rikorrenti u minn SAC f'dak ir-rigward (premessa 620 tad-deċiżjoni kkontestata). Din il-persuna responsabbli tispjega li r-rikorrenti kienu kisbu l-kunsens tal-awtoritajiet ta' Hong Kong u li s-STS kienet ser tiġi applikata b'effett mill-14 ta' Marzu 2003.
- 343 Minn dan id-dokument jirriżulta li Lufthansa kienet ikkuntattjat lil SAC u lir-rikorrenti dwar is-STS applikabbli f'Hong Kong u li kellha l-intenzjoni li dawn il-kuntatti jidhlu fil-kuntest tal-alleanza WOW.
- 344 Ċertament, għandu jiġi rrilevat li l-modalitajiet konkreti ta' dan il-kuntatt ma humiex speċifikati, b'mod partikolari fuq il-punt dwar jekk dan kienx ta' natura multilaterali jew le. Madankollu, hija ġurisprudenza stabbilita li, għalkemm il-Kummissjoni għandha tipproduċi provi preċiżi u konsistenti sabiex tistabbilixxi l-eżistenza tal-ksur, ma huwiex neċessarju li kull prova prodotta mill-Kummissjoni tissodisfa dawn il-kriterji għal kull element tal-ksur. Minn dan isegwi li, minkejja li l-messaġġ elettroniku inkwistjoni fih innifsu ma jipprova li r-rikorrenti kienu involuti f'kuntest multilaterali ma' SAC u ma' Lufthansa fil-kuntest tal-alleanza WOW, huwa madankollu importanti, f'konformità mal-ġurisprudenza stabbilita (ara s-sentenza tal-1 ta' Lulju 2010, Knauf Gips vs Il-Kummissjoni, C-407/08 P, EU:C:2010:389, punt 47 u l-ġurisprudenza ċċitata), li jiġi eżaminat fil-kuntest tal-għaxar parti ta' dan il-motiv jekk, meħud flimkien ma' elementi oħra, dan il-messaġġ elettroniku setax jikkostitwixxi sensiela ta' indizji li jpermettew lill-Kummissjoni tasal għal konklużjoni f'dan is-sens.
- 345 Fit-tielet lok, il-premessa 673 tad-deċiżjoni kkontestata tagħmel riferiment għal messaġġ elettroniku intern ta' impjegat tal-uffiċċju ta' Lufthansa f'Tokjo tat-30 ta' Ottubru 2001 fejn jiġi ddeplorat li Lufthansa "tilfet l-opportunità" [traduzzjoni mhux uffiċjali] billi ma haditx l-inizjattiva biex tressaq, fi żmien xieraq, applikazzjoni quddiem l-awtoritajiet Ġappuniżi dwar is-STS, li wasslet "għat-tmermir" tal-"alleanza tat-trasportaturi barranin għal[l-iffissar tas-STS għal] EUR 0.10-0.15 għal kull [kilo]" [traduzzjoni mhux uffiċjali] u li sadattant il-"ġganti Ewropej" [traduzzjoni mhux uffiċjali], jiġifieri AF, KLM, British Airways u r-rikorrenti, kienu ressu applikazzjoni għal 500 sa 600 jen Ġappuniżi għal kull polza tal-vjeġġ. L-imsemmija premessa sussegwentement tirreferi għall-fatt li d-destinatarju ta' dan il-messaġġ elettroniku ttrasferixxih

internament filwaqt li indika li kien għadu favur li Lufthansa tressaq applikazzjoni għal STS ta' EUR 0.15 għal kull kilo u li kien "ċert li t-trasportaturi Ewropej l-oħra [kienu] ser isegwu wara li nhabbru li ser niehdu r-riedni" [traduzzjoni mhux ufficjali].

346 Għall-kuntrarju ta' dak li jsostnu r-rikorrenti, dawn l-elementi ma jillimitawx ruhhom li jirreferu għall-applikazzjonijiet imressqa minn trasportaturi oħra quddiem l-awtoritajiet Ġappunizi u li juru x-xewqa ta' Lufthansa li titbieghed mill-ammont ta' STS mitlub, b'mod partikolari, mir-rikorrenti. L-ewwel messaggġ elettroniku fil-fatt jirreferi għal tentattiv ta' koordinazzjoni bejn "trasportaturi barranin" [traduzzjoni mhux ufficjali] bil-għan li jwassal għal qbil fuq ċertu ammont ta' STS u impliċitament johloq rabta bejn in-nuqqas ta' suċċess tat-tentattiv u t-tressiq, minn diversi trasportaturi Ewropej, fosthom ir-rikorrenti, ta' applikazzjoni għal ammont ieħor ta' STS. It-tieni messaggġ elettroniku juri l-intenzjoni ta' Lufthansa li tavża lill-imsemmija trasportaturi Ewropej li hija kienet ser tiehu r-riedni billi tressaq talba konformi mal-għan inizjali tal-koordinazzjoni. Għaldaqstant, l-elementi msemmija fil-premessa 673 tad-deċiżjoni kkontestata huma ta' natura li jikkontribwixxu sabiex tiġi stabbilita l-eżistenza ta' kuntatti antikompetittivi bejn ir-rikorrenti u trasportaturi oħra minbarra Lufthansa.

347 Fid-dawl ta' dak li ntqal iktar 'il fuq, għandu jiġi konkluż, minn naħa, li l-elementi riprodotti fil-premessa 223 tad-deċiżjoni kkontestata huma intiżi biss sabiex jistabbilixxu l-eżistenza ta' kuntatti bejn ir-rikorrenti u Lufthansa fir-rigward tas-STK, u għalhekk, għar-raġunijiet mogħtija fil-punt 337 iktar 'il fuq, għandhom jiġu esklużi mis-sensiela ta' indizji li r-rikorrenti jikkontestaw fl-intier tagħha fil-kuntest tal-għaxar parti ta' dan il-motiv. Min-naħa l-oħra, sa fejn il-messaggġ elettroniku msemmi fil-premessa 620 ta' din id-deċiżjoni ma jistabbilixxi, waħdu, li r-rikorrenti kienu involuti f'kuntatt multilaterali ma' SAC u ma' Lufthansa fil-kuntest tal-alleanza WOW, huwa importanti, f'konformità mal-ġurisprudenza ċċitata fil-punt 344 iktar 'il fuq, li jiġi eżaminat fil-kuntest tal-għaxar parti ta' dan il-motiv jekk, flimkien ma' elementi oħra, inkluzi dawk deskritti fil-premessi 618 u 673 tal-imsemmija deċiżjoni, dan jistax madankollu jikkostitwixxi sensiela ta' indizji li jippermettu lill-Kummissjoni tikkonkludi l-partecipazzjoni tar-rikorrenti fil-ksur uniku u kontinwu.

c) Fuq it-tielet parti, ibbażata fuq żbalji fl-evalwazzjoni tal-iskambju ta' messaggġi elettronici f'Diċembru 1999 fil-kuntest tal-alleanza Star Cargo

348 Ir-rikorrenti jsostnu li l-Kummissjoni żbaljat meta inkludiet l-iskambju ta' messaggġi elettronici tat-13 u tal-14 ta' Diċembru 1999 bejn it-trasportaturi tal-alleanza Star Cargo, jiġifieri r-rikorrenti, Lufthansa, tliet trasportaturi oħra u Air Canada, fis-sensiela ta' indizji li kellha l-għan li tistabbilixxi l-partecipazzjoni tagħhom fil-ksur uniku u kontinwu jew l-għarfien tagħhom ta' dan il-ksur.

349 L-ewwel nett, ir-rikorrenti jsostnu li kuntatt invokat sabiex jiġi stabbilit il-bidu tal-partecipazzjoni tagħhom fil-ksur uniku u kontinwu għandu neċessarjament jistabbilixxi, minnu nnifsu, l-eżistenza ta' ksur u li l-Kummissjoni żbaljat meta qieset, fil-premessa 921 tad-deċiżjoni kkontestata, li l-iskambju inkwistjoni għandu jiġi evalwat fil-kuntest ta' evalwazzjoni globali tas-sensiela ta' indizji.

350 It-tieni, huma jindikaw li l-iskambju inkwistjoni huwa kopert mill-eżenzjoni tal-1996, peress li l-ksur uniku u kontinwu jirrigwarda biss, għal dan il-perijodu, ir-rotot intraŻEE u li huma u Lufthansa kienu l-uniċi trasportaturi membri tal-alleanza li kienu joperaw fuq tali rotot. Barra minn hekk, tali skambju kien iġġustifikat ukoll, skont ir-rikorrenti, mill-alleanza Star Cargo, u kien jibbenefika, fi kwalunkwe każ, mill-eżenzjoni ta' kategorija prevista mir-Regolament tal-Kunsill

(KEE) Nru 3975/87 tal-14 ta' Diċembru 1987 li jistabbilixxi l-proċedura għall-applikazzjoni tar-Regoli dwar il-kompetizzjoni għall-impriża fis-settur tat-trasport bl-ajru (ĠU Edizzjoni Speċjali bil-Malti, Kapitolu 7, Vol. 1, p. 262).

351 It-tielet, huma jsostnu li l-imsemmi skambju ma għandux rabta oġġettiva mal-ksur uniku u kontinwu. Dan jgħodd ukoll fid-dawl tal-kuntest ta' dawn il-kuntatti, ikkaratterizzat mir-riżoluzzjoni tal-IATA intiża biex tistabbilixxi mekkanizmu tas-STK, min-natura iżolata tal-iskambju inkwistjoni fil-kuntest ta' alleanza abbandunata f'tit taż-żmien wara u mill-fatt li huma u Lufthansa kienu l-uniċi trasportaturi involuti f'dan l-iskambju li fid-deċiżjoni kkontestata ntuża dan l-iskambju fil-konfront tagħhom. Ir-rikorrenti jżidu jgħidu li l-impjegat ta' SAS Cargo involut fl-iskambju inkwistjoni ma pparteċipa fl-ebda kuntatt kontenzjuż ieħor. Fl-aħħar nett, ir-rikorrenti jenfasizzaw li l-iskambju inkwistjoni l-iktar l-iktar juri biss ftehim ma' trasportatur intiż sabiex dan ma jintroduċi is-STK, li barra minn hekk ma ġiex osservat, peress li huma seggew il-pożizzjoni ta' Lufthansa li ġiet ikkomunikata lilhom sussegwentement.

352 Il-Kummissjoni tikkontesta l-argument tar-rikorrenti.

353 Preliminarjament, għandu jiġi kkonstatat li, fil-kuntest ta' din il-parti, ir-rikorrenti ma jikkontestawx biss il-valur probatorju tal-iskambju ta' messagġi elettronici inkwistjoni. Fil-fatt, huma għandhom l-intenzjoni li jikkontestaw, iktar minn hekk, id-data kkonstatata mill-Kummissjoni fil-premessa 1148 tad-deċiżjoni kkontestata li kienet timmarka l-bidu tal-parteeipazzjoni tagħhom fil-ksur uniku u kontinwu, li hija l-istess bħal dik tal-bidu tal-imsemmi skambju ta' messagġi elettronici, jiġifieri t-13 ta' Diċembru 1999.

354 F'dan ir-rigward, għandu jifakkar li, kif jirriżulta mill-punt 344 iktar 'il fuq, sabiex tiġi stabbilita l-eżistenza ta' ksur tal-Artikolu 101(1) TFUE, huwa neċessarju li l-Kummissjoni tipproduċi provi serji, preċiżi u konsistenti. Madankollu, mhux kull prova prodotta minn din tal-aħħar għandha neċessarjament tissodisfa dawn il-kriterji fir-rigward ta' kull element tal-ksur. Huwa biżżejjed li s-sensiela ta' indizji invokati mill-imsemmija istituzzjoni, evalwati b'mod kumplessiv, jissodisfaw dan ir-rekwiżit (sentenza tal-1 ta' Lulju 2010, Knauf Gips vs Il-Kummissjoni, C-407/08 P, EU:C:2010:389, punt 47). Għall-kuntrarju ta' dak li jsostnu r-rikorrenti, dawn il-prinċipji japplikaw ukoll għad-determinazzjoni tal-bidu tal-parteeipazzjoni tagħhom fil-ksur uniku u kontinwu (ara, f'dan is-sens, is-sentenzi tal-21 ta' Mejju 2014, Toshiba vs Il-Kummissjoni, T-519/09, mhux ippubblikata, EU:T:2014:263, punti 175 sa 179, u tat-12 ta' Diċembru 2014, Hansen & Rosenthal u H&R Wax Company Vertrieb vs Il-Kummissjoni, T-544/08, mhux ippubblikata, EU:T:2014:1075, punti 166 sa 179).

355 F'dan il-każ, l-iskambju inkwistjoni, iċċitat fil-premessa 135 tad-deċiżjoni kkontestata, beda permezz ta' messagġ elettroniku tar-rikorrenti li ntbaġġat lil Lufthansa, lil tliet trasportaturi oħra u lil Air Canada. F'dak il-messagġ elettroniku, ir-rikorrenti staqsewhom, filwaqt li esprimew it-thassib tagħhom, dwar l-intenzjoni tagħhom li jintroduċu s-STK fil-kuntest tal-fatt li l-prezz tal-fjuwil kien qabeż il-limitu hekk imsejjaħ ta' skattament stabbilit mill-IATA f'abbozz ta' riżoluzzjoni intiż biex jintroduċi s-STK. Trasportatur wieġeb billi qabel mar-rikorrenti, filwaqt li Lufthansa qalet dan li ġej:

“aħna wkoll ma nixtixq niehdu l-inizjattiva din id-darba. Jekk kumpanniji oħra mill-kompetituri l-kbar tagħna jiddeċiedu li jagħmlu dan, insegwu, iżda b'mod differenti u inqas centralizzati.” [traduzzjoni mhux uffiċjali]

- 356 Minn dan l-iskambju jista' jiġi detott li r-rikorrenti hađu l-inizjattiva li jikkuntattjaw lil diversi trasportaturi, f'kuntest multilaterali, sabiex jeżaminaw l-intenzjoni tagħhom li jintroduċu s-STK jew le. Minn dan jirriżulta wkoll li t-tweġibiet tat-trasportatur ikkonċernat u ta' Lufthansa informaw lir-rikorrenti u lid-destinatarji l-oħra bl-intenzjonijiet tagħhom fir-rigward tal-introduzzjoni tas-STK. Barra minn hekk, ir-rikorrenti ma jikkontestawx li, kif jirriżulta mid-deċiżjoni kkontestata, dan il-kuntatt seħh fil-livell tal-uffiċċji prinċipali tat-trasportaturi involuti.
- 357 Għandu jiġi enfasizzat ukoll li, fix-xahrejn ta' wara dan l-ewwel kuntatt, saru diversi kuntatti oħra li jinvolvu lir-rikorrenti, kemm fil-livell tal-uffiċċji prinċipali kif ukoll fil-livell lokali, u li juru rieda li s-STK tiġi kkoordinata fuq livell multilaterali, fil-Finlandja, fl-Isvizzera u f'Singapor. Dawn il-kuntatti jissemew fil-premessi 144 sa 146 tad-deċiżjoni kkontestata u huma stabbiliti minn provi li l-valur probatorju tagħhom ma jistax jiġi miċhud (ara l-punti 438 sa 467, 567 sa 594 u 602 sa 606 iktar 'il quddiem). Dawn il-kuntatti kienu jinvolvu kemm lil trasportaturi inkriminati distinti minn dawk involuti fl-iskambju tat-13 u tal-14 ta' Diċembru 1999 kif ukoll lil Lufthansa (premessi 145 u 146 tad-deċiżjoni kkontestata) u lil Air Canada (premissa 145 tad-deċiżjoni kkontestata).
- 358 Minn dan isegwi li l-Kummissjoni ma wettqitx żball meta qieset li l-iskambju ta' messagġi elettronici inkwistjoni jikkontribwixxi għall-istabbiliment tal-partecipazzjoni tar-rikorrenti fil-ksur uniku u kontinwu, u konsegwentement qieset it-13 ta' Diċembru 1999 bħala d-data tal-bidu tal-partecipazzjoni tagħhom.
- 359 L-ebda wieħed mill-argumenti tar-rikorrenti ma jinvalida din l-evalwazzjoni.
- 360 L-ewwel nett, il-kuntest fattwali invokat mir-rikorrenti u mfakkar fil-punt 351 iktar 'il fuq ma jikkonfutax in-natura u s-sugġett tal-kuntatti li saru fl-okkażjoni tal-iskambju ta' messagġi elettronici inkwistjoni, u juri r-rieda tal-partijiet fl-iskambju li jiftiehm bejniethom, fil-livell tal-uffiċċji prinċipali, fir-rigward tal-introduzzjoni tas-STK. B'mod partikolari, fir-rigward tal-fatt li l-impjegat tar-rikorrenti involut fl-iskambju inkwistjoni ma haqx sehem f'kuntatti antikompetittivi oħra, għandu jiġi rrilevat li l-identità tal-persuni fiżiċi involuti f'aġir kontenzjuż differenti ma hijiex meħtieġa biex tiġi stabbilita l-eżistenza ta' ksur uniku u kontinwu.
- 361 Barra minn hekk, mill-elementi mfakkra fil-punt 357 iktar 'il fuq jirriżulta li, kważi fl-istess żmien bħall-iskambju ta' messagġi elettronici inkwistjoni, ir-rikorrenti kienu involuti f'sensiela ta' kuntatti li kellhom l-istess għan ma' trasportaturi oħra kif ukoll ma' Air Canada u ma' Lufthansa, li kienu wkoll ippartecipaw fl-imsemmi skambju ta' messagġi elettronici. F'dawn iċ-ċirkustanzi, u għall-kuntrarju ta' dak li jsostnu r-rikorrenti, ma huwiex probabbli li dan l-iskambju ta' messagġi elettronici juri rieda ta' aġir miftiehem li hua limitat, fil-portata tiegħu, għall-alleanza Star Cargo.
- 362 Barra minn hekk, fir-rigward tal-abbozz ta' riżoluzzjoni tal-IATA, ir-rikorrenti jammettu li dan ma kienx japplika fid-data tal-iskambju ta' messagġi elettronici inkwistjoni. Għalhekk, ir-rifjut mill-awtoritajiet kompetenti li japprovawh, li ċertament kien sussegwenti għal dan, huwa irrilevanti.
- 363 Fl-aħħar nett, fir-rigward tal-allegat nuqqas ta' effetti, fuq l-aġir tar-rikorrenti, tal-ftehim implimentat fil-kuntest tal-iskambju ta' messagġi elettronici inkwistjoni, għandu qabel kollox jiġi rrilevat li n-nuqqas ta' effetti konkreti fuq l-aġir tal-impriza kkonċernata ma huwiex, minnu nnifsu, ta' natura li jimpedixxi l-konkluzjoni li dan jifforma parti minn ksur uniku u kontinwu. Barra minn hekk, għandu jifakkar li l-iżvelar ta' informazzjoni sensittiva bħal dik inkwistjoni

- fil-premessi 144 u 584 tad-deċiżjoni kkontestata jelimina l-inċertezza dwar l-aġir futur ta' kompetitur u għalhekk jinfluwenza, direttament jew indirettament, l-istrategija tad-destinatarju tal-informazzjoni (ara, f'dan is-sens, is-sentenza tal-24 ta' Marzu 2011, Comap vs Il-Kummissjoni, T-377/06, EU:T:2011:108, punt 70 u l-ġurisprudenza ċċitata). Barra minn hekk, għandu jiġi osservat li, meta impriża tircievi tali informazzjoni, mingħajr ma titbiegħed pubblikament mill-inizjattiva inkwistjoni jew mingħajr ma tirrapportaha lill-awtoritajiet amministrattivi, hija tinkoraġġixxi l-kontinwazzjoni tal-ksur u tikkomprometti l-iskoperta tiegħu (sentenza tas-17 ta' Mejju 2013, Trelleborg Industrie u Trelleborg vs Il-Kummissjoni, T-147/09 u T-148/09, EU:T:2013:259, punt 68).
- 364 It-tieni, l-iskambju ta' messagġi elettronici inkwistjoni la huwa kopert mill-eżenzjoni tal-1996 u lanqas mill-eżenzjoni ta' kategorija prevista mir-Regolament Nru 3975/87.
- 365 Preliminarjament, għandu jifakkar li, fid-dawl tal-prinċipju ġenerali ta' projbizzjoni tal-akkordji stabbilit fl-Artikolu 101(1) TFUE, id-dispożizzjonijiet ta' natura derogatorja, bħal dawk li jinsabu fl-eżenzjoni tal-1996 jew fir-Regolament Nru 3975/87, ma jistgħux jiġu interpretati b'mod estensiv u ma jistgħux jiġu interpretati b'mod li jestendu l-effetti tal-atti li jkun fihom lil hinn minn dak li huwa neċessarju sabiex jiġu mharsa l-interessi li huma intiżi li jigarantixxu (ara, f'dan is-sens, is-sentenza tat-22 ta' April 1993, Peugeot vs Il-Kummissjoni, T-9/92, EU:T:1993:38, punt 37).
- 366 Fir-rigward, qabel kollox, tal-applikazzjoni tal-eżenzjoni tal-1996, għandu jiġi rrilevat li r-rikorrenti ma jispjegawx kif it-tentattiv ta' koordinazzjoni dwar is-STK bejn sitt trasportaturi li juri l-iskambju ta' messagġi elettronici inkwistjoni jaqa' fil-kuntest tal-alleanza suġġetta għall-eżenzjoni tal-1996 u tal-għan tagħha li tohloq fil-livell globali, bejn ir-rikorrenti u Lufthansa, sistema ta' trasport integrata (ara l-punt 332 iktar 'il fuq). F'dan ir-rigward, l-allegazzjoni li tgħid li l-alleanza Star Cargo hija sempliċi estensjoni tal-alleanza prevista mill-eżenzjoni tal-1996 ma tistax, jekk tiġi preżunta, twassal għall-estensjoni favur l-alleanza Star Cargo tal-eżenzjoni tal-1996, taht piena li twassal għal interpretazzjoni estensiva tal-imsemmija eżenzjoni li tmur kontra l-ġurisprudenza msemmija fil-punt preċedenti.
- 367 Fir-rigward tal-argument sussidjarju li jgħid li l-prassi deċiżjonali tal-Kummissjoni fir-rigward tal-alleanzi konkluzi bejn ir-rikorrenti u Lufthansa kif ukoll bejn dawn u trasportatur ieħor turi li hija kienet tqis, f'dak iż-żmien, li l-partijiet l-oħra fl-iskambju ta' messagġi elettronici inkwistjoni stabbiliti barra ż-ŻEE la kienu kompetituri reali u lanqas potenzjali fuq ir-rotot intra-ŻEE, għandu jiġi rrilevat li l-kontestazzjoni tad-dimensjoni globali tal-akkordju kontenzjuż u tar-relazzjoni ta' kompetizzjoni bejn it-trasportaturi diġà giet eżaminata, u miċhuda, fil-kuntest tal-ewwel oġġezzjoni tal-ewwel parti ta' dan il-motiv (ara l-punti 279 sa 293 iktar 'il quddiem).
- 368 Jekk jiġi preżunt li, billi jirreferu għall-prassi deċiżjonali tal-Kummissjoni fir-rigward tagħhom, ir-rikorrenti għandhom l-intenzjoni li jinvokaw il-prinċipju tal-aspettattiva leġittima, huma għandhom jistabbilixxu li ngħataw assigurazzjonijiet preċiżi, mingħajr kundizzjonijiet u konsistenti, li joriginaw minn sorsi awtorizzati u affidabbli, ta' natura li jagħtu lok għal aspettattivi fondati fir-rigward tar-rikorrenti (ara, f'dan is-sens, is-sentenza tal-5 ta' Marzu 2019, Eesti Pagar, C-349/17, EU:C:2019:172, punt 97). Issa, il-fatt li l-Kummissjoni ma adottatx deċiżjoni individwali ta' eżenzjoni wara l-bidu ta' proċedura abbażi tar-Regolament Nru 3975/87 fir-rigward tal-alleanza bejn ir-rikorrenti, Lufthansa u trasportatur ieħor ma jistax jikkostitwixxi, għall-kuntrarju ta' dak li jagħtu x'jifhmu r-rikorrenti, teħid ta' pożizzjoni fissa u definittiva fuq l-inapplikabbiltà tal-Artikolu 101(1) TFUE, fir-rigward tal-impatt tal-imsemmija alleanza fuq ir-rotot intra-ŻEE, u lanqas *a fortiori* fuq in-nuqqas ta' relazzjoni ta' kompetizzjoni bejn

ir-rikorrenti u Lufthansa, minn naħa, u t-trasportatur inkwistjoni, min-naħa l-oħra. Barra minn hekk u fi kwalunkwe każ, sa fejn diversi membri tal-alleanza Star Cargo ma kinux membri tal-alleanza bejn ir-rikorrenti, Lufthansa u t-trasportatur inkwistjoni, għandu jitqies li l-Kummissjoni ma kinitx meħtieġa tiddeċiedi, fil-kuntest tal-proċedura mibdiya abbażi tar-Regolament Nru 3975/87, fuq il-punti ta' fatt li huma s-suġġett tal-iskambju tal-messaġġi elettronici inkwistjoni.

369 Fir-rigward, sussegwentement, tal-applikazzjoni tal-eżenzjoni ta' kategorija prevista mir-Regolament Nru 3975/87, ir-rikorrenti jsostnu li l-iskambju ta' messaġġi elettronici inkwistjoni huwa kopert mid-dispożizzjoni (i) tal-anness imsemmi fl-Artikolu 2(1) tar-Regolament Nru 3975/87, sa fejn din hija biss kwistjoni ta' "struttura tal-prezz" [traduzzjoni mhux ufficjali].

370 L-Artikolu 2(1) tar-Regolament Nru 3975/87 jaqra kif ġej:

"Il-projbizzjoni stabbilita fl-Artikolu [101(1) TFUE] ma għandiex tapplika għall-akkordji, deċiżjonijiet u prattiċi miftiehma elenkati fl-Anness, sakemm l-oġettiv u l-effett waħdieni tagħhom huwa li jinkiseb titjib tekniku jew kooperazzjoni; Din il-lista mhijiex eżawrjenti." [traduzzjoni mhux ufficjali]

371 Id-dispożizzjoni (i) tal-anness imsemmi f'dan l-artikolu hija fformulata kif ġej:

"L-istabbiliment jew l-applikazzjoni ta' regoli uniformi li jirrigwardaw l-istruttura u l-kondizzjonijiet li jirregolaw l-applikazzjoni ta' tariffi tat-trasport, sakemm dawn ir-regoli ma jiffissawx direttament jew indirettament prezzijiet u kondizzjonijiet tat-trasport." [traduzzjoni mhux ufficjali]

372 Minn dawn id-dispożizzjonijiet jirriżulta li l-eżenzjoni prevista fihom hija limitata għall-aġir bil-għan jew l-effett uniku li jtejjeb jew li jistabbilixxi kooperazzjoni fil-livell tekniku. Il-fatt li aġir huwa msemmi fl-Anness tar-Regolament Nru 3975/87 ma huwiex biżżejjed għal deroga mill-prinċipju ta' projbizzjoni tal-akkordji.

373 F'dan il-każ, għandu jiġi nnotat li r-rikorrenti ma jinvokaw l-ebda għan jew effett li jikkonsisti fit-titjib jew fl-istabbiliment ta' kooperazzjoni fil-livell tekniku u li huwa marbut mal-kuntatti li seħhew fil-kuntest tal-iskambju ta' messaġġi elettronici inkwistjoni. Huma ma jinvokaw *a fortiori* l-ebda element intiż sabiex jistabbilixxi li kien esklużivament segwit tali għan jew effett.

374 Barra minn hekk, mill-punt 355 iktar 'il fuq jirriżulta li r-rikorrenti, permezz tal-messaġġ elettroniku tagħhom tat-13 ta' Diċembru 1999, kellhom l-intenzjoni li jeżaminaw l-intenzjonijiet tat-trasportaturi l-oħra dwar il-possibbiltà li jintroduċu s-STK. Minn dan isegwi li, għalkemm dak il-kuntatt juri rieda li jintlaħaq ftehim ma' trasportaturi oħra dwar l-introduzzjoni tas-STK, dan ma huwiex meqjus, madankollu, bħala tentattiv li jiġu stabbiliti regoli uniformi dwar l-istruttura u dwar il-kundizzjonijiet għall-applikazzjoni ta' tariffi tat-trasport tal-merkanzija, fis-sens tal-punt (i) tal-anness imsemmi fl-Artikolu 2(1) tar-Regolament Nru 3975/87.

375 Fid-dawl ta' dak li ntqal iktar 'il fuq, l-invokazzjoni mir-rikorrenti tal-eżenzjoni ta' kategorija prevista mill-Artikolu 2(1) tar-Regolament Nru 3975/87 għandha tiġi miċhuda.

376 It-tielet, ma huwiex stabbilit li l-iskambju ta' messaġġi elettronici inkwistjoni seta' jiġi ġġustifikat mill-alleanza Star Cargo.

- 377 Fil-fatt, ir-rikorrenti ma jipproduċux provi *prima facie* li l-funzjonament fil-prattika tal-imsemmija alleanza kien jimplika li l-membri tagħha jiftiehm u fir-rigward tas-STK. Ir-rikorrenti stess jirrilewaw li, għalkemm ippruvaw, flimkien ma' Lufthansa, jiffurmaw l-alleanza Star Cargo, it-tentattivi tagħhom malajr intemmu fl-2000. Għalkemm dikjarazzjoni reċiproka tal-intenzjonijiet bejn il-membri tal-alleanza giet fil-fatt adottata f'April 1999, kif jirriżulta mit-tweġiba tar-rikorrenti għad-dikjarazzjoni tal-oġġezzjonijiet, dawn tal-aħħar ma jipproduċu l-ebda prova tal-bidu sussegwenti tal-implimentazzjoni operazzjonali li kieku kien jiġġustifika l-iskambju ta' messaġġi elettronici inkwistjoni.
- 378 Fid-dawl ta' dak li ntqal iktar 'il fuq, għandu jittqies li l-Kummissjoni ma wettqitx żball meta qieset li l-iskambju ta' messaġġi elettronici inkwistjoni kkontribwixxa sabiex tiġi stabbilita l-partecipazzjoni tar-rikorrenti fil-ksur uniku u kontinwu u billi ddeterminat, abbażi ta' dan l-iskambju, id-data tal-bidu tal-partecipazzjoni tagħhom fl-imsemmi ksur.
- 379 Għaldaqstant, din il-parti għandha tiġi miċhuda.

d) Fuq ir-raba' parti, ibbażata fuq żbalji fl-evalwazzjoni tal-aġir relatat mal-alleanza WOW

- 380 Din il-parti hija bbażata fuq żbalji fl-evalwazzjoni tal-aġir relatat mal-alleanza WOW. Din il-parti hija bbażata fuq tliet oġġezzjonijiet, l-ewwel waħda bbażata fuq żbalji fil-konstatazzjoni tal-illegittimità tal-kuntatti bejn il-membri tal-alleanza WOW, it-tieni waħda fuq l-ommissjoni żbaljata tal-eżaminazzjoni tal-kompatibbiltà tal-kuntatti fi hdan l-alleanza WOW mal-Artikolu 101 TFUE, u t-tielet waħda fuq żbalji marbuta mal-inkluzjoni tal-imsemmija kuntatti fil-kamp tal-ksur uniku u kontinwu.

1) Fuq l-ewwel oġġezzjoni, ibbażata fuq żbalji fil-konstatazzjoni tal-illegittimità tal-kuntatti bejn il-membri tal-alleanza WOW

- 381 Ir-rikorrenti josservaw li d-deċiżjoni kkontestata hija bbażata fuq 18-il komunikazzjoni li jinvolvu biss trasportaturi tal-alleanza WOW sabiex tikkonstata l-partecipazzjoni tagħhom fil-ksur uniku u kontinwu. Huma jsostnu li l-Kummissjoni kienet żbaljata meta kkonkludiet, fil-premessa 971 tad-deċiżjoni kkontestata, li dawn il-kuntatti fi hdan l-alleanza WOW kienu jaqgħu "barra mill-kuntest legittimu tal-alleanza" [traduzzjoni mhux ufficjali].
- 382 Fil-fatt, l-aġir fil-kuntest tal-alleanza WOW fir-realtà jaqa' taħt l-għan ġenerali tal-ftehim, kif deskritt fil-premessi 928 sa 931 tad-deċiżjoni kkontestata, li stabbilixxa għall-membri tiegħu sistema ta' trasport ta' merkanzija integrata u li bih jgħaqqdu l-attivitajiet tagħhom fil-qasam tat-trasport tal-merkanzija, inkluz bl-istabbiliment ta' network integrat, l-integrazzjoni tal-bejgħ u l-kondiviżjoni tal-ispejjeż u tad-dhul. Ir-rikorrenti jqisu għalhekk li l-Kummissjoni ma qisitx fl-ivell għoli biżżejjed l-implimentazzjoni tal-kooperazzjoni fil-kuntest tal-alleanza WOW u ssorvalutat il-portata tal-kuntatti dwar is-sovrataxxi.
- 383 Ir-rikorrenti jilmentaw ukoll li ma ngħatawx l-opportunità li jinstemgħu fuq ċerti fatti u konkluzjonijiet tal-Kummissjoni dwar il-portata tal-implimentazzjoni tal-alleanza u l-portata tal-koordinazzjoni tas-sovrataxxi fi hdanha.

384 Fl-aħħar nett, il-Kummissjoni bbażat ruhha b'mod żbaljat fuq l-elementi msemija fil-premessi 950, 956 u 957 tad-deċiżjoni kkontestata sabiex tipprova turi li n-natura illeġittima tal-kuntatti fi ħdan l-alleanza WOW kienet magħrufa.

385 Il-Kummissjoni tikkontesta l-argument tar-rikorrenti.

i) Fuq il-ksur tad-drittijiet tad-difiża

386 Preliminarjament, għandha tiġi eżaminata l-invokazzjoni mir-rikorrenti tal-ksur tad-drittijiet tad-difiża tagħhom, sa fejn, minn naħa, il-konklużjonijiet tal-Kummissjoni dwar il-portata tal-implimentazzjoni tal-alleanza WOW u dwar il-portata tal-kuntatti dwar is-sovrataxxi fi ħdan l-alleanza WOW ma kinex jinsabu fid-dikjarazzjoni tal-oġġezzjonijiet u li, min-naħa l-oħra, ċerti elementi oħra minbarra dawk imsemija fil-kuntest tal-ewwel motiv intużaw insostenn ta' dawn il-konklużjonijiet minghajr ma ġew ikkomunikati lilhom minn qabel.

387 Fir-rigward tal-ewwel ilment imressaq kontra l-Kummissjoni, dwar diverġenza bejn il-kontenut tad-dikjarazzjoni tal-oġġezzjonijiet u dak tad-deċiżjoni kkontestata, għandu jinfakkar li, kif ġie indikat fil-punt 136 iktar 'il fuq, ir-rispett tad-drittijiet tad-difiża jeżiġi, b'mod partikolari, li d-dikjarazzjoni tal-oġġezzjonijiet tinkludi l-elementi essenzjali meqjusa kontra l-impriza kkonċernata, bħall-fatti li dwarhom jirrelata l-ilment, il-kwalifika tagħhom u l-provi li tibbaża ruhha fuqhom il-Kummissjoni.

388 Madankollu, kif jirriżulta mill-punt 138 iktar 'il fuq, l-evalwazzjonijiet ta' fatt u ta' liġi li jinsabu fid-dikjarazzjoni tal-oġġezzjonijiet għandhom natura purament provviżorja u l-Kummissjoni ma hijiex marbuta li żżomm magħhom.

389 F'dan il-każ, għandu jiġi nnotat li d-dikjarazzjoni tal-oġġezzjonijiet għamlet riferiment, fil-premessa 1321, għall-kuntatti kollha li jattestaw il-partecipazzjoni tar-rikorrenti fil-ksur uniku u kontinwu. Fil-premessi 1325 u 1327 ta' din id-dikjarazzjoni ġie ppreċiżat li l-provi tal-partecipazzjoni tar-rikorrenti fil-komponenti tal-ksur uniku u kontinwu relatati mas-STK u mas-STS kienu marbuta b'mod partikolari ma' ċerti laqgħat u diskussjonijiet li seħħew fi ħdan l-alleanza WOW. Barra minn hekk, ir-rikorrenti ma jikkontestawx li l-għan tal-akkordju kontenzjuż li kien jikkonsisti, għat-trasportaturi inkriminati, fil-koordinazzjoni tal-aġir tagħhom fil-qasam tat-tariffi għall-provvista ta' servizzi ta' trasport ta' merkanzija fid-dinja kollha permezz, b'mod partikolari, tas-STK u tas-STS, kien diġà ġie indikat fid-dikjarazzjoni tal-oġġezzjonijiet. Minn dan isegwi li l-portata tal-kuntatti fi ħdan l-alleanza WOW dwar is-sovrataxxi tirriżulta mill-kontenut tal-imsemija komunikazzjoni u ma kinitx ibbażata, għall-kuntrarju ta' dak li jsostnu r-rikorrenti, fuq allegazzjoni ġdida li dehret għall-ewwel darba fid-deċiżjoni kkontestata.

390 Fir-rigward tal-iżviluppi, fid-deċiżjoni kkontestata, dwar il-portata tal-implimentazzjoni tal-alleanza WOW, huwa tabilhaqq paċifiku li dawn ma jinsabux fid-dikjarazzjoni tal-oġġezzjonijiet. Madankollu, għandu jiġi kkonstatat li l-imsemija żviluppi għandhom l-għan li janalizzaw u jwieġbu għall-argumenti ddettaljati, imressqa b'mod partikolari mir-rikorrenti, fit-tweġibiet għad-dikjarazzjoni tal-oġġezzjonijiet, biex jiġġustifikaw il-kuntatti fi ħdan l-alleanza WOW fid-dawl tal-għanijiet leġittimi segwiti minn din tal-aħħar. Il-Kummissjoni b'hekk ma żiditx mal-fatti allegati fil-konfront tar-rikorrenti, iżda sempliċement ikkumentat fuq dawk imressqa minn dawn tal-aħħar u minn trasportaturi oħra, destinatarji tad-dikjarazzjoni tal-oġġezzjonijiet u membri tal-alleanza WOW, fit-tweġibiet tagħhom. Fl-aħħar nett, l-evalwazzjoni tal-liġi magħmula mill-Kummissjoni li permezz tagħha hija tikkonkludi, fil-premessa 971 tad-deċiżjoni

kkontestata, li l-alleanza WOW ma tiġġustifikax il-koordinazzjoni tas-sovrataxxi mwettqa fi ħdanha, kienet diġà tidher, fil-qosor, iżda b'mod suffiċjenti mill-perspettiva ġuridika, fil-premessa 1446 tad-dikjarazzjoni tal-oġġezzjonijiet.

- 391 Fir-rigward tat-tieni lment imressaq kontra l-Kummissjoni, dwar in-nuqqas ta' komunikazzjoni matul il-proċedura amministrattiva ta' ċerti elementi inkriminanti, imsemmija fil-premessi 933 u 949 tad-deċiżjoni kkontestata, il-prinċipji stabbiliti fil-punti 90 sa 96 iktar 'il fuq dwar il-portata tad-dritt ta' aċċess għall-proċess tal-kawża huma applikabbli.
- 392 Ir-rikorrenti jsostnu għalhekk li d-dikjarazzjoni ta' Lufthansa li tinsab fit-tweġiba għad-dikjarazzjoni tal-oġġezzjonijiet u msemmija fil-premessa 933 tad-deċiżjoni kkontestata, li tgħid li "l-alleanza [WOW] ma hijiex attiva llum u li ma għadux possibbli li jsir riferiment għall-fatt li hija topera network ta' rotot" [traduzzjoni mhux uffiċjali] tikkostitwixxi element inkriminanti mhux żvelat. F'dan ir-rigward, għandu jiġi rrilevat li din id-dikjarazzjoni, minn naħa, hija msemmija fil-punt intitolat "Analizi tal-alleanza WOW: implimentazzjoni tal-ftehim tal-alleanza" [traduzzjoni mhux uffiċjali] u, min-naħa l-oħra, hija invokata sabiex issostni l-konstatazzjoni li l-alleanza WOW giet implimentata biss sa punt limitat. B'hekk hija tikkorrobora t-teżi tal-Kummissjoni li tgħid li l-alleanza WOW ma setgħetx tiġġustifika l-koordinazzjoni tas-sovrataxxi mwettqa fi ħdanha fid-dawl tal-implimentazzjoni limitata tagħha. Ċertament, ma jsirx riferiment esplicitu għal din id-dikjarazzjoni fil-premessi sussegwenti tad-deċiżjoni kkontestata. Xorta jibqa' l-fatt li l-kontenut ta' din id-dikjarazzjoni kif ukoll il-mod kif tidhol fl-istruttura tad-deċiżjoni kkontestata jwasslu għall-konkluzjoni li dan huwa element inkriminanti. Issa, l-imsemmija dikjarazzjoni ma gietx ikkomunikata matul il-proċedura amministrattiva. Għaldaqstant, dan ma għandux jittiehed inkunsiderazzjoni fl-eżami tal-fondatezza tal-konkluzjonijiet tal-Kummissjoni kkontestati fil-kuntest ta' dan l-ilment, sabiex jiġi ddeterminat, f'konformità mal-ġurisprudenza mfakkra fil-punt 96 iktar 'il fuq, jekk ir-riżultat li waslet għalih fid-deċiżjoni kkontestata kienx ikun differenti li kieku din id-dikjarazzjoni kellha tiġi miċhuda bħala mezz ta' prova inkriminanti (ara l-punti 416 u 432 iktar 'il quddiem).
- 393 Ir-rikorrenti jsostnu wkoll li s-silta mid-deċiżjoni tal-4 ta' Lulju 2005 fil-Każ COMP/M.3770 – Lufthansa/Swiss iċċitata fil-premessa 949 tad-deċiżjoni kkontestata tikkostitwixxi element inkriminanti li ma jistax jiġi invokat fil-konfront tagħhom. Sabiex tiġi miċhuda din l-allegazzjoni, huwa biżżejjed li jiġi rrilevat li din is-silta hija iċċitata mir-rikorrenti stess fit-tweġibiet tagħhom għad-dikjarazzjoni tal-oġġezzjonijiet u li l-oġġezzjoni li l-Kummissjoni ma kkomunikatx id-dokumenti li fuqhom hija bbażata l-affermazzjoni li tinsab f'dik is-silta lir-rikorrenti diġà giet miċhuda fil-kuntest tal-eżami tal-ewwel motiv, fil-punt 119 iktar 'il fuq.

ii) Fuq il-portata tal-alleanza WOW u l-implimentazzjoni effettiva tagħha

- 394 Permezz ta' din l-oġġezzjoni, ir-rikorrenti għandhom l-intenzjoni, qabel kollox, li jikkontestaw il-konkluzjonijiet tal-Kummissjoni, fil-premessi 947 sa 952 tad-deċiżjoni kkontestata, li jgħidu li l-portata tal-alleanza WOW u l-kundizzjonijiet effettivi tal-implimentazzjoni tagħha ma jiġġustifikawx il-koordinazzjoni tat-tariffi, b'mod partikolari fuq is-sovrataxxi, tat-tip implimentat fil-kuntest tal-akkordju kontenzjuż.
- 395 Ir-rikorrenti jakkużaw lill-Kummissjoni li ma qisitx f'livell għoli biżżejjed, fid-deċiżjoni kkontestata, l-implimentazzjoni tal-alleanza WOW, billi bidlet in-natura ta' ċerti elementi ta' fatt jew billi naqset milli tohodhom inkunsiderazzjoni. L-integrazzjoni tan-networks tal-imsieħba b'hekk tirriżulta mill-konkluzjoni ta' ftehimiet dwar ajruplani komuni tat-trasport tal-merkanzija u dwar il-kondiviżjoni tal-kapaċitajiet. L-affermazzjoni tal-Kummissjoni li tinsab fil-premessa 941

tad-deċiżjoni kkontestata li tgħid li l-partijiet ma wrewx li kienu ttiehdu xi miżuri fir-rigward tal-proġett ta' integrazzjoni tas-sistemi tal-kompjuter hija b'mod partikolari kkontradita mir-riferiment, fil-premessa 934 ta' din id-deċiżjoni, għal sistema komuni ta' monitoraġġ online. Barra minn hekk, il-Kummissjoni bidlet in-natura ta' dak li qalu r-rikorrenti billi ssostni li l-integrazzjoni tal-funzjonijiet ta' manutenzjoni kienet limitata jew li l-kooperazzjoni fir-rigward ta' trademark komuni kienet biss *ad hoc*. Fl-aħħar nett, in-neċessità li jiġu armonizzati l-prodotti offruti mill-membri tal-alleanza WOW ma gietx ikkonfutata mill-Kummissjoni, u diversi inizjattivi intiżi sabiex jiġi inkluz il-bejgħ ġew injorati fid-deċiżjoni kkontestata.

396 F'din il-kawża, fil-premessi 947 sa 952 tad-deċiżjoni kkontestata, il-Kummissjoni kkonkludiet li l-ebda waħda mill-inizjattivi allegatament meħuda fil-kuntest tal-alleanza WOW ma kienet tiġġustifika koordinazzjoni ġenerali fuq is-sovrataxxi, minhabba li l-kooperazzjoni fi hdan l-imsemmija alleanza baqgħet limitata, qatt ma laħqet l-istadju ta' politika integrata tal-bejgħ u tat-tariffi u kienet limitata, essenzjalment, għal proġetti mmirati relatati ma' ċerti rotot, ma' ċerti klijenti jew ma' ċerti prodotti. Sabiex tasal għal din il-konklużjoni, il-Kummissjoni bbażat ruħha fuq l-analiżi tad-dokumenti u tad-dikjarazzjonijiet ipprovduti, matul il-proċedura amministrattiva, mit-trasportaturi inkriminati membri tal-alleanza inkwistjoni. Hija għamlet riferiment ukoll, fil-premessi 951 u 952 tad-deċiżjoni kkontestata, għal diversi dokumenti tal-proċess tal-kawża li juru li l-membri tal-alleanza WOW kienu segwew politiki individwali fil-qasam tas-sovrataxxi li dawn tal-aħħar ma kinux lesti li jwarrbu għall-bżonnijiet tal-imsemmi alleanza.

397 Issa, l-elementi mressqa mir-rikorrenti fil-kuntest ta' din il-parti ma humiex ta' natura li jikkontestaw il-fondatezza tal-konklużjonijiet li waslet għalihom il-Kummissjoni.

398 Qabel kollox, għandu jiġi kkonstatat li r-rikorrenti ma jinvokawx l-eżistenza ta' politika ġenerali ta' tariffi integrata fi hdan l-alleanza WOW. Sussegwentement, ir-rikorrenti naqsu milli juru li l-eżempji ta' integrazzjoni kummerċjali ċċitati fis-sottomissjonijiet bil-miktub tagħhom, bħall-eżistenza ta' aġenti ta' bejgħ komuni f'ċerti pajjiżi jew l-inkluzjoni fl-offerta tat-tariffi tar-rikorrenti ta' destinazzjonijiet, jekk ikun il-każ, offruti minn membri oħra tal-alleanza WOW, neċessarjament jimplikaw l-eżistenza ta' ftehim ġenerali fuq it-tariffi jew fuq is-sovrataxxi. Dan jgħodd ukoll għall-prodotti armonizzati mibjugħa mill-alleanza WOW imsemmija fil-premessi 938 sa 940 tad-deċiżjoni kkontestata. Fil-fatt, l-armonizzazzjoni inkwistjoni kienet tikkonċerna l-kundizzjonijiet ta' forniment tas-servizz, u b'mod partikolari l-garanziji offruti, iżda ma huwiex stabbilit li din kienet intiża għat-tfassil tat-tariffi tal-imsemmija prodotti. Fir-rigward tal-ipoteżijiet ta' koordinazzjoni tal-prezzijiet fi hdan l-alleanza WOW imsemmija fil-premessa 946 tad-deċiżjoni kkontestata, dawn kienu relatati ma' inizjattivi speċifiċi, bħat-thaddim kongunt ta' ajurplan tal-merkanzija mir-rikorrenti u SAC fuq rotta partikolari jew is-sottomissjoni *ad hoc* ta' offerti komuni għal ċerti klijenti, b'mod partikolari l-burdnara. Għaldaqstant, ma jistgħux jiġġustifikaw l-implimentazzjoni ta' ftehim ġenerali fuq is-sovrataxxi.

399 Fin-nuqqas ta' prova ta' politika integrata ta' bejgħ u ta' tariffi li tmur lil hinn minn xi interventi speċifiċi, l-elementi l-oħra mressqa mir-rikorrenti u intiżi sabiex jikkontestaw l-analiżi, mill-Kummissjoni, tal-isforzi ta' promozzjoni tat-trademark, tal-istabbiliment ta' manutenzjoni komuni jew ta' sistema tal-kompjuter integrata ma jistgħux, fihom infushom, jiġġustifikaw ftehim ġenerali fuq is-sovrataxxi.

400 Fl-aħħar nett, għall-kuntrarju ta' dak li jsostnu barra minn hekk ir-rikorrenti fil-kuntest ta' din l-oġġezzjoni, l-elementi li jsir riferiment għalihom b'mod partikolari fil-premessi 956 u 957 tad-deċiżjoni kkontestata juru li, għall-imsieħba tal-alleanza WOW, il-konformità tal-kuntatti inkwistjoni mar-regoli tal-kompetizzjoni ma kinitx evidenti fiha nnifisha.

iii) Fuq il-portata tal-kuntatti fi hdan l-alleanza WOW

401 Ir-rikorrenti mbagħad għandhom l-għan li jikkontestaw il-portata mogħtija mill-Kummissjoni għall-kuntatti fi hdan l-alleanza WOW billi jsostnu li dawn kienu marbuta ma' inizjattivi partikolari u lokali li ma setghux, bħala tali, jipprezentaw rabta mal-ksur uniku u kontinwu.

402 Ir-rikorrenti għalhekk jikkontestaw il-portata mogħtija mill-Kummissjoni, fid-deċiżjoni kkontestata, għal 18-il kuntatt bejn membri tal-alleanza WOW li jsir riferiment għalihom fil-premessi 401, 434, 484, 488, 490, 494, 496, 497, 512, 517, 531, 546, 596 u 628 sa 632. L-ebda wiehed minnhom ma jikkostitwixxi ftehim generali fuq is-sovrataxxi. Għandha tiġi eżaminata l-allegazzjoni tar-rikorrenti għal kull waħda mill-kategoriji ta' kuntatti msemmiha.

403 Fl-ewwel lok, il-kuntatt imsemmi fil-premessa 596 tad-deċiżjoni kkontestata jirrigwarda komunikazzjoni minghand SAC lil Lufthansa u lir-rikorrenti datata l-1 ta' Ottubru 2001, li permezz tagħha hija tindika li ser tintroduci s-STS mit-8 ta' Ottubru 2001. Ir-rikorrenti jallegaw li dan il-kuntatt jaqa' fil-kuntest speċifiku għall-Istati Uniti u huwa relatat mal-varar, ftit jiem qabel, tas-servizzi espressi armonizzati taħt it-trademark WOW. Issa, minbarra li huma ma jipproducu l-ebda element li juri tali portata ristretta tal-avviż minn SAC, għandu jiġi rrilevat li l-introduzzjoni imminenti ta' STS minn din tal-aħħar kienet diskussa, mit-28 ta' Settembru 2001, f'diversi *fora* distinti li fihom kienu involuti trasportaturi oħra (ara l-premessi 592 u 594 tad-deċiżjoni kkontestata), li tagħmel iktar improbabbli l-ispjegazzjoni alternattiva offruta mir-rikorrenti.

404 Fit-tieni lok, fir-rigward tal-kuntatti msemmiha fil-premessi 401, 434, 484, 494, 497, 512 u 546 tad-deċiżjoni kkontestata, ir-rikorrenti essenzjalment isostnu li l-kuntatti kienu parti mill-kuntest ta' skambji speċifiċi għall-“Iskandinavja” bejn membri tal-alleanza WOW dwar il-metodu ta' konverżjoni tas-STK fi flus lokali, li kienu ġġustifikati mill-operat ta' ajruplani tal-merkanzija komuni ma' Lufthansa u ma' Japan Airlines, minn naħa, imbagħad ma' SAC, min-naħa l-oħra. Issa, għandu jiġi rrilevat li r-rikorrenti ma jipprovdu l-ebda prova insostenn ta' dan l-argument, filwaqt li l-elementi msemmiha fid-deċiżjoni kkontestata għandhom jiġu interpretati, fin-nuqqas ta' elementi kuntrarji u fid-dawl tal-applikabbiltà generali tas-sovrataxxi (ara l-punti 279 sa 288 iktar 'il fuq u 445 iktar 'il quddiem), fis-sens li jirrigwardaw l-intenzjonijiet ta' Lufthansa dwar l-applikazzjoni generali tas-STK, irrispettivament minn kwalunkwe proġett speċifiku tal-alleanza WOW.

405 Fit-tielet lok, fir-rigward tal-komunikazzjoni msemmiha fil-premessa 488 tad-deċiżjoni kkontestata, ir-rikorrenti jinvokaw il-kuntest leġiżlattiv speċifiku għall-Ġappun sabiex jeskludu li din il-komunikazzjoni taqa' taħt l-għanijiet imfittxija mill-ksur uniku u kontinwu. Dan l-argument ser jiġi eżaminat iktar 'il quddiem fil-kuntest tat-tieni lment tas-sitt parti ta' dan il-motiv.

406 Fir-raba' lok, fir-rigward tal-messaġġi elettronici msemmiha fil-premessi 490 u 496 tad-deċiżjoni kkontestata, li ntbagħtu mir-rappreżentant tar-rikorrenti fl-Istati Uniti u semmew il-koordinazzjoni tas-STK għal xogħlijiet bejn membri tal-alleanza WOW f'dak il-pajjiż, huma jsostnu li dawn huma spjegati mill-kuntest tal-isforzi magħmula mill-imsemmija persuna

responsabbli sabiex isaħħaħ l-alleanza fl-Istati Uniti kif ukoll il-ftehimiet ta' riżervazzjoni tal-kapaċitajiet bejn membri ta' din l-alleanza. Issa, huwa biżżejjed li jiġi kkonstatat li, permezz tal-argumenti tagħhom, ir-rikorrenti ma jikkontestawx il-portata tal-koordinazzjoni tas-STK imsemmija fil-messaġġi elettronici inkwistjoni u ma jistabbilixxux li din kienet limitata għall-ftehimiet ta' riżervazzjoni tal-kapaċitajiet konklużi bejn membri tal-alleanza.

407 Fil-ħames lok, fir-rigward tal-messaġġ elettroniku tat-3 ta' Ottubru 2005 msemmi fil-premessa 517 tad-deċiżjoni kkontestata, ir-rikorrenti jsostnu li din kienet tikkonċerna l-kundizzjonijiet għat-tfassil ta' offerta komuni lil burdnar u għalhekk manifestament ma kinitx relatata mal-implimentazzjoni tal-alleanza WOW. Il-Kummissjoni tikkontesta din l-interpretazzjoni mir-rikorrenti u tqis li l-messaġġ elettroniku inkwistjoni jittratta parzjalment l-approċċ ġenerali tal-membri tal-alleanza WOW fir-rigward tas-sovrataxxi, indipendentement mill-offerta komuni inkwistjoni. Barra minn hekk, hija tibbaża ruħha fuq id-dikjarazzjoni fl-iskambju li tgħid li “din il-kwistjoni [tas-sovrataxxi] ġiet diskussa ‘fil-qosor’ matul l-aħħar laqgħa [tal-Kumitat Globali tal-Bejgħ], iżda ma ġiet inkluża l-ebda osservazzjoni fil-minuti tal-laqgħa (antitrust!)” [traduzzjoni mhux uffiċjali].

408 Issa, minn dan il-messaġġ elettroniku jirriżulta li, kif ġustament jenfasizzaw ir-rikorrenti, l-għan tiegħu kien li jipprepara laqgħa mal-burdnar ikkonċernat mill-offerta komuni, li kellha ssir għaxart ijiem wara. Il-messaġġ elettroniku jirrapporta, f'dan il-kuntest, diskussjonijiet li saru fil-livell tal-Kumitat Globali tal-Bejgħ, li attendew għalihom il-viċi presidenti tal-membri tal-alleanza WOW responsabbli mill-bejgħ:

“Issema li [l-alleanza] WOW ser tuża l-mudell ta' L[ufthansa] fis-swieq ‘newtrali’; l-Istati Uniti, l-Ewropa. B'hekk, jistgħu japplikaw ċerti ftehimiet lokali fi swieq oħra, pereżempju fil-Ġappun (partecipazzjoni tal-awtoritajiet pubbliċi) jew fis-swieq Asjatiċi, fejn il-kompetituri jużaw mudelli differenti.” [traduzzjoni mhux uffiċjali]

409 L-awtur tal-messaġġ elettroniku jzid:

“Fid-dokumentazzjoni tiegħi, sib t il-ftehim ta' mandat maħruġ lin-negozjati ta' Exel is-sena l-oħra (kopja meħmuża) fejn it-trasportaturi kollha aċċettaw li jużaw il-mudell ta' [Lufthansa] għas-sovrataxxi. Nistgħu nużaw l-istess kliem fil-każ CAT/DHL ?????????? Nistgħu nistaqsu [lill-Kumitat Globali tal-Bejgħ] biex ikollna twegiba malajr?” [traduzzjoni mhux uffiċjali]

410 Għalkemm din is-silta effettivament tirrelata mal-kuntest tat-tfassil tal-offerta komuni inkwistjoni, dik riprodotta fil-punt 408 iktar 'il fuq ukoll tista' tirrelata, fid-dawl tal-kuntest tagħha, mat-tfassil tal-imsemmija offerta, għall-kuntrarju ta' dak li ssostni l-Kummissjoni. F'dan ir-rigward, ir-referenza għal “ftehimiet lokali” [traduzzjoni mhux uffiċjali] tista' tiġi interpretata bħala l-applikazzjoni ta' ftehimiet speċifiċi għall-klijent speditur minn ċerti ajruporti, u din l-interpretazzjoni hija iktar probabbli peress li l-għan tal-posta elektronika kien li jiġi deċiżi t-termini tal-offerta komuni li kellha ssir mill-alleanza WOW lil dak il-klijent. Huwa minnu li r-riferiment, espress permezz tal-esklamazzjoni “(antitrust!)” [traduzzjoni mhux uffiċjali], għar-riskju li d-diskussjoni li saret fil-livell tal-kumitat globali tal-bejgħ tista' tkun ipprojbata mid-drift tal-kompetizzjoni huwa indizju għall-kuntrarju. Madankollu, fih innifsu, dan ir-riferiment waħdu ma huwiex biżżejjed sabiex jagħmel improbbli l-interpretazzjoni proposta mir-rikorrenti, li hija bbażata, mhux fuq allegazzjonijiet mhux fondati, iżda fuq il-kontenut stess tal-messaġġ elettroniku inkwistjoni.

- 411 Konsegwentement, għandu jitqies li l-messaġġ elettroniku tat-3 ta' Ottubru 2005 msemmi fil-premessa 517 tad-deċiżjoni kkontestata jaqa' esklużivament taht l-għan li tiġi mfassla offerta komuni mill-alleanza WOW lil klijent prospettiv u għalhekk ma hijiex ta' natura li tikkontribwixxi għall-istabbiliment tal-partecipazzjoni tar-rikorrenti fil-ksur uniku u kontinwu.
- 412 Fis-sitt lok, fir-rigward tal-kuntatti msemmi fil-premessi 531 u 628 sa 632 tad-deċiżjoni kkontestata, ir-rikorrenti jsostnu, minn naħa, li dawn kienu ġġustifikati mill-proġett tal-operat ta' ajruplan tal-merkanzija komuni ma' SAC fuq ir-rotta Kopenhagen-Chicago u, min-naħa l-oħra, li l-koordinazzjoni kienet tikkonċerna esklużivament l-applikazzjoni tas-STS fuq ir-rotot li jtilqu mid-Danimarka.
- 413 F'dan ir-rigward, qabel kollox, fir-rigward tal-portata tal-koordinazzjoni implimentata fil-kuntest tal-kuntatti msemmi iktar 'il fuq, għandu jiġi rrilevat li l-imsemmija kuntatti ma humiex limitati għall-koordinazzjoni tas-STS, peress li l-kuntatt imsemmi fil-premessa 531 tad-deċiżjoni kkontestata jindirizza b'mod iktar wiesa' l-kwistjoni tas-sovrataxxi. It-tieni, fir-rigward tal-kuntatti relatati mas-STS, jirriżulta b'mod partikolari mill-premessa 630 tad-deċiżjoni kkontestata li, għall-kuntrarju ta' dak li jsostnu r-rikorrenti, il-portata tal-kuntatti inkwistjoni ma kinitx limitata għal rotot li jtilqu mid-Danimarka, iżda kienet tikkonċerna b'mod iktar wiesa' l-impożizzjoni tas-STS fl-Ewropa b'rata armonizzata. Dan huwa sostnut mill-kontenut ġenerali tal-messaġġ elettroniku intern deskritt f'dik il-premessa: "fil-laqgħa tagħna tal-WOW għall-Ewropa qbilna li ser nimponu sovrataxxi. Irridu nirrealizzaw li dan ma huwiex sempliċi daqskemm hsibna jew xtaqna"; "[j]ekk kulhadd imur f'direzzjoni differenti, ser indumu biss ftit jiem biex nilhqu l-aġar ftehim"; "[i]rridu niddeċiedu fi hdan il-WOW jekk irridux inkomplu bħal qabel jew nippreferux separazzjoni bħal KL[M]/AF" [traduzzjoni mhux uffiċjali]. Huwa indikat ukoll, fil-messaġġ elettroniku intern tar-rikorrenti ċċitat fil-premessa 632 tad-deċiżjoni kkontestata li "[huma] aħna, il-WOW, jiġifieri [Lufthansa] + [ir-rikorrenti], li ilna niggieldu ma' [SAC] biex tgholli s-STS tagħha minn 0.10 għal 0.13..." [traduzzjoni mhux uffiċjali]. B'mod partikolari, ir-rati ta' 0.10 u 0.13 ma jikkorrispondux għar-rati applikati fid-Danimarka minn SAC, kif jirriżulta mill-elementi prodotti mir-rikorrenti fl-Anness A.57 tagħhom.
- 414 Minn dan isegwi li għandha tiġi miċhuda l-allegazzjoni tar-rikorrenti dwar il-portata ristretta tal-koordinazzjoni murija mid-dokumenti ċċitati fil-premessi 531 u 628 sa 632 tad-deċiżjoni kkontestata. Konsegwentement, huwa ġust li l-kuntatti inkwistjoni tqiesu li jikkontribwixxu biex tiġi stabbilita l-partecipazzjoni tar-rikorrenti fil-ksur uniku u kontinwu, mingħajr il-htieġa li tingħata deċiżjoni dwar l-argument, li sar ineffettiv, ibbażat fuq in-natura ġġustifikata ta' koordinazzjoni fuq is-sovrataxxi ta' portata iktar ristretta minhabba r-rekwiżiti tal-operat komuni ta' ajruplan tal-merkanzija.
- 415 Fid-dawl ta' dak li ntqal iktar 'il fuq, għandu jiġi konkluż li l-messaġġ elettroniku tat-3 ta' Ottubru 2005 msemmi fil-premessa 517 tad-deċiżjoni kkontestata għandu jiġi interpretat fis-sens li jaqa' esklużivament taht l-għan li tiġi mfassla offerta komuni mill-alleanza WOW lil klijent prospettiv u ma hijiex, għalhekk, ta' natura li tikkontribwixxi għall-istabbiliment tal-partecipazzjoni tar-rikorrenti fil-ksur uniku u kontinwu. Konsegwentement, dan għandu jiġi miċhud mis-sensiela ta' indizji li r-rikorrenti jikkontestaw fl-intier tiegħu fil-kuntest tal-ghaxar parti ta' dan il-motiv.
- 416 Minn dak li ntqal iktar 'il fuq jirriżulta wkoll li ma jistax jiġi stabbilit li l-konstatazzjoni li waslet għaliha l-Kummissjoni fid-deċiżjoni kkontestata kienet tkun differenti kieku ġiet miċhuda bħala mezz ta' prova d-dikjarazzjoni ta' Lufthansa li tinsab fit-tweġiba għad-dikjarazzjoni tal-oġġezzjonijiet u li tisemma fil-premessa 933, li fir-rigward tagħha ġie konkluż, fil-punt 392

iktar 'il fuq, li l-Kummissjoni kienet irrifjutat b'mod żbaljat l-aċċess tagħha lir-rikorrenti. Fil-fatt, inkluż fin-nuqqas tagħha, il-Kummissjoni kienet fondata, abbażi tal-provi li baqgħu għad-dispożizzjoni tagħha, li tikkonkludi li l-alleanza WOW ma setgħetx tiġġustifika l-koordinazzjoni tas-sovrataxxi mwettqa fi hdanha fid-dawl tal-implimentazzjoni limitata tagħha.

2) Fuq it-tieni lment, ibbażat fuq l-ommissjoni żbaljata li tiġi eżaminata l-kompatibbiltà tal-kuntatti fi hdan l-alleanza WOW mal-Artikolu 101 TFUE

417 Skont ir-rikorrenti, il-Kummissjoni wettqet żball meta naqset milli twettaq eżami minn qabel tal-kompatibbiltà mal-Artikolu 101 TFUE tal-kuntatti fi hdan l-alleanza WOW. Minn naħa, il-Kummissjoni tbiegħdet b'mod diskriminatorju u retroattiv mill-analiżi li applikat għall-alleanzi l-oħra tal-kumpanniji tal-ajru u li saret permezz tal-analiżi tas-sovrappożizzjonijiet bejn il-membri tal-alleanza WOW f'suq rilevanti. Min-naħa l-oħra, hija naqset milli tieħu inkunsiderazzjoni d-dikjarazzjonijiet tar-rikorrenti dwar l-applikazzjoni tal-Artikolu 101(3) TFUE.

418 Il-Kummissjoni tikkontesta l-argument tar-rikorrenti.

i) Fuq l-applikazzjoni retroattiva u diskriminatorja ta' interpretazzjoni ġdida tar-regola applikabbli għall-alleanzi tal-kumpanniji tal-ajru

419 Għandu jitfakkar li l-prinċipji tal-legalità tal-pieni u taċ-ċertezza legali ma jistgħux jiġu interpretati fis-sens li jipprojbixxu l-kjarifika gradwali tar-regoli tar-responsabbiltà kriminali, iżda jistgħu jipprekludu l-applikazzjoni retroattiva ta' interpretazzjoni ġdida ta' regola li tistabbilixxi ksur (ara, f'dan is-sens, is-sentenza tat-28 ta' Ġunju 2005, Dansk Rørindustri *et vs* Il-Kummissjoni, C-189/02 P, C-202/02 P, C-205/02 P sa C-208/02 P u C-213/02 P, EU:C:2005:408, punt 217).

420 Dan huwa partikolarment il-każ fl-eventwalità ta' interpretazzjoni ġurisprudenzjali fejn ir-riżultat ma jkunx raġonevolment prevedibbli fil-mument meta jitwettaq il-ksur, b'mod partikolari fid-dawl tal-interpretazzjoni mogħtija fiż-żmien meta sehħew il-fatti tal-kawża fil-ġurisprudenza relattiva għad-dispożizzjoni legali inkwistjoni (ara s-sentenza tat-28 ta' Ġunju 2005, Dansk Rørindustri *et vs* Il-Kummissjoni, C-189/02 P, C-202/02 P, C-205/02 P sa C-208/02 P u C-213/02 P, EU:C:2005:408, punt 218 u l-ġurisprudenza ċċitata).

421 Dawn il-prinċipji huma applikabbli wkoll għall-Kummissjoni meta tinterpreta d-dispożizzjonijiet tal-Artikoli 101 u 102 TFUE għall-finijiet tal-adozzjoni ta' deċiżjoni li timponi sanzjoni (ara, f'dan is-sens, is-sentenzi tat-28 ta' Ġunju 2005, Dansk Rørindustri *et vs* Il-Kummissjoni, C-189/02 P, C-202/02 P, C-205/02 P sa C-208/02 P u C-213/02 P, EU:C:2005:408, punt 222, u tal-10 ta' Lulju 2014, Telefónica u Telefónica de España *vs* Il-Kummissjoni, C-295/12 P, EU:C:2014:2062, punt 149).

422 F'dan il-każ, ir-rikorrenti jinvokaw diversi deċiżjonijiet mogħtija mill-Kummissjoni li jawtorizzaw ftehim bejn żewġ trasportaturi, jew abbażi tar-Regolament tal-Kunsill (KEE) Nru 4064/89 tal-21 ta' Diċembru 1989 dwar il-kontroll ta' ftehimiet bejn impriżi (ĠU 1989, L 395, p. 1, rettifika fil-ĠU 1990, L 257, p. 13), jew abbażi tar-Regolament Nru 139/2004. Dawn ma jirrigwardawx, f'dan ir-rigward, il-każijiet residwi li fihom l-Artikolu 101 TFUE jista' jkun applikabbli meta jiġi eżaminat ftehim, f'konformità, b'mod partikolari, mal-Artikolu 2(4) tar-Regolament Nru 139/2004. B'dan il-mod, huma jibbażaw ruħhom fuq l-applikazzjoni ta' regoli sostantivi

differenti minn dawk li jirriżultaw mill-Artikolu 101 TFUE, u għalhekk ma jistgħux jibbażaw ruħhom fuqhom sabiex jakkużaw lill-Kummissjoni li applikat retroattivament interpretazzjoni ġdida tar-regola applikabbli f'dan il-każ.

- 423 Sussegwentement, fir-rigward tal-invokazzjoni, mir-rikorrenti, ta' deċiżjonijiet li jagħtu eżenzjoni lil ċerti alleanzi ta' kumpanniji tal-ajru adottati mill-Kummissjoni taħt il-proċedura applikabbli qabel id-dhul fis-seħh tar-Regolament Nru 1/2003, mill-premessi 922 sa 925 tad-deċiżjoni kkontestata jirriżulta li l-Kummissjoni ma eżaminatx jekk l-Artikolu 101 TFUE kienx inapplikabbli għall-alleanza WOW, iżda analizzat biss jekk il-kuntatti fi ħdanha li bbażat ruħha fuqhom fid-deċiżjoni kkontestata kinex jaqgħu fil-kuntest tal-imsemmija alleanza jew kinex jeċċedu l-forom ta' kooperazzjoni previsti minnha. Konsegwentement, minhabba l-fatt li huma ma kellhomx l-istess għan, id-deċiżjonijiet invokati mir-rikorrenti ma jistgħux jirriflettu interpretazzjoni tal-Artikolu 101 TFUE differenti minn dik adottata fid-deċiżjoni kkontestata.
- 424 Ir-rikorrenti jsostnu wkoll li l-alleanza WOW kienet is-sugġett ta' trattament diskriminatorju meta mqabbla ma' alleanzi ta' kumpanniji tal-ajru oħra, sa fejn ir-responsabbiltà ta' parti mill-membri tagħhom ma kinitx giet stabbilita fid-deċiżjoni kkontestata. F'dan ir-rigward, huwa biżżejjed li jtfakkar li, skont ġurisprudenza stabbilita, il-fatt li impriża li tinsab f'sitwazzjoni simili għal dik tar-rikorrenti ma kienet is-sugġett ta' ebda konstatazzjoni ta' ksur min-naħa tal-Kummissjoni ma jistax jippermetti li jiġi eskluż il-ksur ikkonstatat fir-rigward tal-imsemmija rikorrenti, peress li dan gie stabbilit b'mod korrett, u minkejja li l-qorti tal-Unjoni ma hijiex adita bis-sitwazzjoni ta' dik l-impriża l-oħra (ara s-sentenza tas-16 ta' Ġunju 2015, FSL *et vs* Il-Kummissjoni, T-655/11, EU:T:2015:383, punt 461 u l-ġurisprudenza ċċitata).

ii) Fuq in-nuqqas ta' teħid inkunsiderazzjoni tad-dikjarazzjonijiet tar-rikorrenti dwar l-applikazzjoni tal-Artikolu 101(3) TFUE

- 425 Kif tfakkar fl-Artikolu 2 tar-Regolament Nru 1/2003, hija l-impriża jew l-assoċjazzjoni ta' impriži li tinvoka d-dispożizzjonijiet tal-Artikolu 101(3) TFUE li għandha l-oneru tal-prova sabiex turi li l-kundizzjonijiet stabbiliti f'dan il-paragrafu huma ssodisfatti. Konsegwentement, il-persuna li tinvoka l-Artikolu 101(3) TFUE għandha turi li dawn il-kundizzjonijiet huma ssodisfatti, permezz ta' argumenti u provi konvinċenti (sentenza tal-24 ta' Mejju 2012, MasterCard *et vs* Il-Kummissjoni, T-111/08, EU:T:2012:260, punt 196).
- 426 Min-naħa tagħha, il-Kummissjoni għandha teżamina b'mod adegwat dawn l-argumenti u dawn il-provi, jiġifieri għandha tiddetermina jekk jurux li l-kundizzjonijiet għall-applikazzjoni tal-Artikolu 101(3) TFUE huma ssodisfatti. F'ċerti każijiet, dawn l-argumenti u dawn il-provi jistgħu jkunu ta' natura li jobbligawha tipprovdi spjegazzjoni jew ġustifikazzjoni, u fin-nuqqas ta' dan li tippermetti li jiġi konkluż li l-oneru tal-prova fuq il-persuna li tinvoka l-Artikolu 101(3) TFUE gie ssodisfatt. Il-Kummissjoni, f'każ bħal dan, għandha tikkonfuta dawn l-argumenti u dawn il-provi (sentenza tal-24 ta' Mejju 2012, MasterCard *et vs* Il-Kummissjoni, T-111/08, EU:T:2012:260, punt 197).
- 427 F'din il-kawża, ir-rikorrenti invokaw, fit-tweġibiet tagħhom għad-dikjarazzjoni tal-oġġezzjonijiet, id-dispożizzjonijiet tal-Artikolu 101(3) TFUE fir-rigward tal-alleanza WOW. Issa, anki jekk jitqies li l-alleanza WOW issodisfat il-kundizzjonijiet għall-applikazzjoni tal-imsemmija dispożizzjonijiet, xorta jibqa' l-fatt li, minn naħa, il-portata tal-akkordju kontenzjuż ma kinitx l-istess bħal dik tal-alleanza WOW u, min-naħa l-oħra, li l-kuntatti bejn il-membri tal-alleanza WOW imsemmija fid-deċiżjoni kkontestata kienu jeċċedu, essenzjalment, il-qafas tal-implimentazzjoni tal-imsemmija alleanza. Għaldaqstant, il-Kummissjoni ma wettqitx żbalji

meta naqset milli tipprovdi spjegazzjonijiet fir-rigward tal-elementi prodotti mir-rikorrenti skont l-Artikolu 101(3) TFUE u llimitat ruhha li tikkonkludi, fil-premessa 1050 tad-deċiżjoni kkontestata, li l-ftehimiet ta' alleanzi konkluzi bejn it-trasportaturi inkriminati ma setgħux jillegittimizzaw l-aġir kontenzzjuż.

3) Fuq it-tielet oġġezzjoni, ibbażata fuq żbalji relatati mal-inklużjoni tal-kuntatti fi ħdan l-alleanza WOW fil-kamp tal-ksur uniku u kontinwu

- 428 Ir-rikorrenti jsostnu li l-kuntatti tagħhom fi ħdan l-alleanza WOW ma kinux oġġettivament jiffirmaw parti mill-ksur uniku u kontinwu u lanqas ma kienu jipprovaw li huma kellhom għarfien tiegħu. Ir-rikorrenti jibbażaw ruhhom fuq diversi differenzi bejn il-kuntatti fi ħdan l-alleanza WOW u l-komunikazzjonijiet “transalleanzi” [traduzzjoni mhux uffiċjali] fil-kuntest tal-ksur uniku u kontinwu li jirrelataw b'mod partikolari mal-ghan tagħhom, mal-persunal parteċipanti, mal-kronoloġija tagħhom, mal-involviment tal-awtoritajiet kompetenti kif ukoll mal-*modus operandi* tagħhom.
- 429 Qabel kollox, għandu jiġi kkonstatat li r-rikorrenti jibbażaw ruhhom, sabiex jiċhdu l-eżistenza ta' rabta oġġettiva bejn il-kuntatti bejn il-membri tal-alleanza WOW u l-ksur uniku u kontinwu, fuq numru ta' fatturi li huma bbażati fuq il-premessa żbaljata li l-imsemmija kuntatti kienu saru fil-kuntest tal-implimentazzjoni tal-alleanza WOW. Dan japplika wkoll għall-enfasizzar ta' għan allegatament differenti, għall-kuntatti mal-awtoritajiet dwar il-kostituzzjoni tal-alleanza WOW jew għan-nuqqas ta' rivalità bejn membri tal-alleanza msemmija.
- 430 Kif jirriżulta mill-eżami tal-ewwel żewġ ilmenti ta' din il-parti, id-diskussjonijiet li saru fi ħdan l-alleanza WOW jissodisfaw numru ta' kriterji li l-qorti tal-Unjoni tqis bħala rilevanti għall-finijiet tal-evalwazzjoni tan-natura unika ta' ksur (ara l-punt 298 iktar 'il fuq) u li l-Kummissjoni bbażat ruhha fuqhom fid-deċiżjoni kkontestata sabiex tikkwalifika l-aġir kontenzzjuż bħala “ksur uniku kumpless u kontinwu” [traduzzjoni mhux uffiċjali] (ara l-punt 300 iktar 'il fuq). Fil-fatt, l-istess bhall-aġir l-iehor li l-Kummissjoni qieset li kien jiffirma parti mill-ksur uniku u kontinwu, dawn id-diskussjonijiet kienu jikkonċernaw is-servizzi kollha tat-trasport tal-merkanzija (servizz uniku). Bl-istess mod, dawn kollha kienu jirrigwardaw l-intenzjonijiet futuri tat-trasportaturi involuti, jew l-adozzjoni ta' approċċ komuni, fir-rigward tal-introduzzjoni jew tal-implimentazzjoni tas-sovrataxxi (ghan antikompetittiv u natura unika tal-ksur).
- 431 Barra minn hekk, l-argument tar-rikorrenti ma huwiex tali li jpoġġi indiskussjoni l-eżistenza ta' pjan ġenerali. L-ewwel nett, fir-rigward tan-nuqqas ta' identifikazzjoni tal-persunal involut fil-kuntatti bejn il-membri tal-alleanza WOW u fil-kuntatti kontenzzjużi l-oħra, min-naħa, l-identikità tal-persuni fiżiċi involuti ma hijiex kundizzjoni neċessarja għall-eżistenza ta' ksur uniku (ara l-punt 360 iktar 'il fuq) u, barra minn hekk, għandu jiġi osservat li, fiż-żewġ każijiet, il-persunal involut spiss kien jaħdem fil-livell tal-amministrazzjoni ċentrali, għall-kuntrarju dak li jsostnu r-rikorrenti. It-tieni, diversi kunsiderazzjonijiet imsemmija mir-rikorrenti, bhall-forma, orali jew bil-miktub, ta' kuntatti bejn membri tal-alleanza WOW, anki jekk jitqiesu li huma stabbiliti, ma humiex, fid-dawl tan-natura minuri tagħhom, ta' natura li jikkontestaw il-konkluzjonijiet tal-Kummissjoni dwar l-eżistenza ta' ksur uniku. It-tielet, il-perċezzjoni li kellhom il-membri ta' allegat “grupp ristrett” fuq ir-rwol li kellhom id-diskussjonijiet li seħhew fi ħdan l-alleanza WOW, minbarra li ma hijiex sostnuta fis-sottomissjonijiet bil-miktub tar-rikorrenti, ma hijiex ta' natura li tpoġġi indiskussjoni l-valur probatorju tad-diversi kuntatti

identifikati fid-deċiżjoni kkontestata li jinvolve lill-membri tal-imsemmija alleanza kif ukoll il-konkluzjonijiet li waslet għalihom il-Kummissjoni fir-rigward tal-identità tal-għan antikompetittiv.

- 432 Minn dan isegwi li dan l-ilment għandu jiġi miċhud u, għaldaqstant, għandha tiġi miċhuda r-raba' parti kollha kemm hi, filwaqt li jitfakkar li ser jittiehdu inkunsiderazzjoni, għall-eżami globali mwettaq fil-kuntest tal-għaxar parti ta' dan il-motiv, il-konstatazzjonijiet magħmula fil-punt 415 iktar 'il fuq.

e) Fuq it-tmien parti, ibbażata fuq żbalji relatati mal-inklużjoni fil-ksur uniku u kontinwu ta' avvenimenti lokali u mhux relatati f'xi pajjiżi

- 433 Ir-rikorrenti jsostnu li l-kuntatti msemmija fil-premessi 144, 173, 174, 395, 411, 425, 559 u 584 tad-deċiżjoni kkontestata kienu ta' natura lokali u mhux relatata u għalhekk ma setgħux jintużaw sabiex tiġi stabbilita l-partecipazzjoni tagħhom fil-ksur uniku u kontinwu fil-livell globali jew l-għarfien tagħhom tiegħu. Il-Kummissjoni naqset ukoll milli tiċhad l-argumenti u l-provi mressqa mir-rikorrenti, li kienu intiżi sabiex jistabbilixxu li ma kienet teżisti l-ebda rabta intrinsika bejn dawn il-kuntatti u dawk li sehhew fil-kuntest tal-akkordju kontenzjuż.
- 434 L-imsemmija kuntatti u l-ksur uniku u kontinwu ma kellhomx l-istess għan, kienu jinvolve lil trasportaturi u lil impjegati differenti u kienu differenti fir-rigward tad-data, tal-post u tal-kontenut tagħhom. Fil-fatt, l-imsemmija kuntatti kienu ta' natura iżolata, kienu jinvolve lil impjegati lokali fil-Ġermanja, fid-Danimarka u fil-Finlandja u lil trasportaturi mhux inkriminati jew trasportaturi li għalihom dawn il-kuntatti ma ntużawx fil-konfront tagħhom u kienu jikkonċernaw diskussjonijiet speċifiċi dwar kwistjonijiet lokali speċifiċi. Il-fatt li dawn il-kuntatti ġew irrapportati lill-uffiċċju prinċipali tar-rikorrenti ma jistax jistabbilixxi awtomatikament l-eżistenza ta' koordinazzjoni jew ta' skambju ta' informazzjoni fil-livell tal-uffiċċju prinċipali tar-rikorrenti lil hinn mil-kwistjoni lokali inkwistjoni.
- 435 Ir-rikorrenti jsostnu wkoll li diversi mill-kuntatti inkwistjoni ma wasslu għall-ebda koordinazzjoni jew ma kellhomx effett fuq l-aġir tagħhom.
- 436 Ir-rikorrenti jzidu jgħidu li l-kuntatti inkwistjoni ma ppermettewx lill-persunal tagħhom isir jaf bl-akkordju implimentat mill-grupp ristrett u li l-Kummissjoni ma wrietx li l-persuni fiżiċi involuti kellhom l-intenzjoni, permezz tal-involviment tagħhom f'dawn il-kuntatti, li jikkontribwixxu għal akkordju globali.
- 437 Il-Kummissjoni tikkontesta l-argument tar-rikorrenti.
- 438 Għandu jiġi osservat li, bħall-kuntatti relatati mal-alleanza WOW eżaminati fil-kuntest tar-raba' parti ta' dan il-motiv, l-erba' sensiliet ta' kuntatti msemmija fil-premessi 144, 173, 174, 395, 411, 425, 559 u 584 tad-deċiżjoni kkontestata jissodisfaw diversi kriterji li l-qorti tal-Unjoni tqis bħala rilevanti għall-evalwazzjoni tan-natura unika ta' ksur (ara l-punt 298 iktar 'il fuq) u li l-Kummissjoni tibbaża ruhha fuqhom fid-deċiżjoni kkontestata biex tikkwalifika l-aġir kontenzjuż bħala "ksur uniku kumpless u kontinwu" [traduzzjoni mhux uffiċjali] (ara l-punt 300 iktar 'il fuq).
- 439 Fl-ewwel lok, l-istess bħall-aġir l-ieħor li l-Kummissjoni gieset li kien jiffurma parti mill-ksur uniku u kontinwu, dawn l-erba' sensiliet ta' kuntatti kienu jikkonċernaw is-servizzi kollha tat-trasport tal-merkanzija (servizz uniku). Bl-istess mod, dawn kollha kienu jirrigwardaw

l-intenzjonijiet futuri tat-trasportaturi involuti, jew l-adozzjoni ta' approċċ komuni, fir-rigward tal-introduzzjoni jew tal-implimentazzjoni tas-sovrataxxi (għan antikompetittiv u natura unika tal-ksur).

- 440 Fil-fatt, l-ewwel, l-iskambju intern ta' messaġġi elettronici mill-5 sal-11 ta' Jannar 2000 deskritt fil-premessa 144 tad-deċiżjoni kkontestata jagħmel riferiment għal diskussjonijiet bejn il-persuna responsabbli lokali tar-rikorrenti fil-Finlandja u tliet trasportaturi inkriminati oħra fir-rigward tal-introduzzjoni tas-STK (ara wkoll il-punt 357 iktar 'il fuq). B'hekk huwa indikat li, fil-kuntest tal-imsemmija diskussjonijiet, il-persuna responsabbli lokali ta' British Airways spjegat kif British Airways ma kinitx "għadha ddeċidiet jekk timplemntax [is-STK] jew le" [traduzzjoni mhux uffiċjali], filwaqt li l-persuna responsabbli lokali ta' KLM ipproponiet li "għandna lkoll inżommu ma' din [is-STK]" [traduzzjoni mhux uffiċjali] u impjegat ta' Lufthansa kkonferma li Lufthansa "[kienet] ser iżzomm ma' din is-[STK]" [traduzzjoni mhux uffiċjali].
- 441 It-tieni, il-"laqgħa amikevoli" [traduzzjoni mhux uffiċjali] tat-22 ta' Jannar 2001 deskritta fil-premessi 173 u 174 tad-deċiżjoni kkontestata kienet tirrigwarda b'mod partikolari l-implimentazzjoni tas-STK. B'hekk jirriżulta minn memorandum intern ta' impjegata ta' Martinair dwar din il-laqgħa, kif deskritta fil-qosor fil-premessa 174 tad-deċiżjoni kkontestata, li "[Lufthansa] kellha tnaqqas il-livell tas-STK sal-1 ta' Frar 2001, filwaqt li [Cargolux, Swiss, trasportatur ieħor, KLM u British Airways] kienu ser iżommu l-livell tas-STK" [traduzzjoni mhux uffiċjali].
- 442 It-tielet nett, il-premessi 395, 411, 425 u 559 tad-deċiżjoni kkontestata jiddeskrivu kuntatti li seħhew bejn l-2004 u l-2005 dwar l-implimentazzjoni tas-STK. Qabel kollox, f'messaġġ elettroniku tat-22 ta' Settembru 2004, Lufthansa baġtet lil diversi trasportaturi avviż dwar żieda fis-STK (premessa 411), sussegwentement, f'laqgħat tat-3 ta' Settembru 2004 u tas-17 ta' Novembru 2005 tal-kumitat dwar il-merkanzija tal-Board of Airlines Representatives in Germany (il-Bord tar-Rappreżentanti tal-Kumpanniji tal-Ajru fil-Ġermanja, iktar 'il quddiem il-"BARIG"), li fil-kuntest tagħhom Lufthansa pprovdiet lil diversi trasportaturi informazzjoni dwar is-STK (premessi 425 u 559) u, fl-aħħar nett, f'laqgħa tas-SCC tal-BAR f'Singapor fit-23 ta' Lulju 2004, li fil-kuntest tagħha persuna responsabbli ta' SAC stiednet lil trasportaturi oħra, b'rabta mal-eżami tas-STK, "jeżerċitaw ċertu livell ta' kooperazzjoni waqt eżerċizzji futuri, fid-dawl tal-htieġa li tittejjeb it-trasparenza dwar dawn is-sovrataxxi" [traduzzjoni mhux uffiċjali] (premessa 395).
- 443 Ir-raba' nett, il-premessa 584 tad-deċiżjoni kkontestata tiddeskrivi messaġġ elettroniku tal-25 ta' Settembru 2001. Mill-messaġġ elettroniku, kif deskritt fil-qosor mill-Kummissjoni fl-imsemmija premessa, jirriżulta li impjegat lokali ta' SAC "fl-Iskandinavja" ikkomunika lir-rikorrenti l-"pjanijiet ta' kompetituri li [...] kollha [kienu] qegħdin jikkunsidraw jintroduċu STS, iżda li [kienu] jippreferu li [r-rikorrenti] jagħmlu l-ewwel pass" [traduzzjoni mhux uffiċjali].
- 444 Fit-tieni lok, fir-rigward tal-post, tad-data, tal-kontenut u tad-dimensjoni allegatament lokali tal-erba' sensiliet ta' kuntatti inkwistjoni u tal-persuni involuti fihom, għandu jiġi kkonstatat li r-rikorrenti huma żbaljati.
- 445 Huwa minnu li, kif jirrilevaw ir-rikorrenti, il-kuntatti msemija fil-premessi 144, 173, 174, 395, 411, 425, 559 u 584 tad-deċiżjoni msemija kellhom dimensjoni lokali u, f'xi każijiet, ma seħhew fl-istess mument bħall-avviżi tad-deċiżjonijiet dwar is-STK u s-STs. Madankollu, għandu jiġi osservat li, mhux talli ma wrewx li dawn il-kuntatti ma kinux parti mill-ksur uniku u kontinwu, iżda dawn iċ-ċirkustanzi huma sempliċement konsegwenza tal-modalitajiet ta' implimentazzjoni tal-akkordju kontenzjuż. Fil-fatt, kif jirriżulta mill-premessa 889 tad-deċiżjoni kkontestata,

is-sovrataxxi kienu miżuri ta' applikazzjoni ġenerali li ma kinux speċifiċi għal rotta, iżda kellhom l-għan li jiġu applikati għar-rotot kollha, fil-livell globali. Huwa għalhekk, kif spjegat il-Kummissjoni fin-nota ta' qiegħ il-paġna Nru 1323 u fil-premessi 876 u 1046 ta' din id-deċiżjoni, li d-deċiżjonijiet dwar is-sovrataxxi kienu ġeneralment jittiehdu fil-livell tal-uffiċċji prinċipali ta' kull trasportatur, minhabba l-applikazzjoni globali tagħhom, iżda kienu implimentati fil-livell lokali mill-persunal lokali u setgħu jinbidlu fid-dawl, b'mod partikolari, tal-kundizzjonijiet tas-suq u tar-regolamenti lokali.

- 446 Issa, l-ewwel nett, għandu jiġi rrilevat li, kif essenzjalment jirrikonoxxu r-rikorrenti, l-iskambju intern ta' messaġġi elettronici msemmi fil-premessa 144 tad-deċiżjoni kkontestata seħħ fix-xahar ta' wara l-iskambju ta' messaġġi elettronici tat-13 u tal-14 ta' Diċembru 1999 bejn it-trasportaturi tal-alleanza Star Cargo (ara l-punt 360 iktar 'il fuq), ftit wara l-avviż tal-introduzzjoni tas-STK, u kien jirrigwarda t-twegiba li kellha tingħata għall-oġġezzjoni mill-Assoċjazzjoni Finlandiża tal-Burdnara għal dak l-avviż. Barra minn hekk, huwa l-uffiċċju prinċipali tar-rikorrenti li beda dak l-iskambju. Fil-fatt, għandu jiġi kkonstatat li kien impjegat fl-uffiċċju prinċipali tar-rikorrenti li talab lill-uffiċċju tar-rikorrenti f'Helsinki (il-Finlandja) sabiex jagħmel "kuntatt mill-qrib informali" [traduzzjoni mhux uffiċjali] ma' impjegat ta' Lufthansa dwar l-oġġezzjoni li l-Assoċjazzjoni Finlandiża tal-Burdnara kienet esprimiet għall-introduzzjoni tas-STK. Kien ukoll l-uffiċċju prinċipali li heġġeġ lill-uffiċċju tar-rikorrenti f'Helsinki sabiex iwieġeb lil din l-assocjazzjoni mingħajr ma jagħmel "riferiment għal trasportaturi oħra, għaliex dan jista' jgħallqas problema mal-awtoritajiet ta' sorveljanza tal-antitrust" [traduzzjoni mhux uffiċjali].
- 447 It-tieni, għandu jiġi osservat li l-"laqgħa amikevoli" [traduzzjoni mhux uffiċjali] tat-22 ta' Jannar 2001 u l-laqgħa tal-kumitat tal-merkanzija tal-BARIG tas-17 ta' Novembru 2005 imsemmija, rispettivament, fil-premessi 173 u 174 u fil-premessa 559 tad-deċiżjoni kkontestata kienu jirrigwardaw, mill-inqas, l-implimentazzjoni fil-Ġermanja ta' bidla fil-livell tas-STK deċiża fil-livell tal-uffiċċju prinċipali. Fil-fatt, minn naħa, mill-memorandum intern ta' Martinair deskritt fil-punt 441 iktar 'il fuq, kif deskritt fil-qosor fil-premessa 174 ta' din id-deċiżjoni, jirriżulta li fil-"laqgħa amikevoli" tat-22 ta' Jannar 2001 li għaliha d-Direttur tal-Bejgħ ta' Lufthansa għall-Asja u l-Awstralja kien stieden lil diversi kompetituri, kien ġie deċiża li "[Lufthansa] kellha tnaqqas il-livell tas-STK fl-1 ta' Frar 2001, filwaqt li [Cargolux, Swiss, trasportatur ieħor, KLM u British Airways] żammew il-livell tas-STK tagħhom" [traduzzjoni mhux uffiċjali]. Issa, mill-premessi 168 sa 171 u 182 tal-imsemmija deċiżjoni jirriżulta li dan it-tnaqqis, li kien jirrigwarda l-implimentazzjoni fil-Ġermanja, ġie applikat ukoll fuq skala ikbar. Min-naħa l-oħra, il-laqgħa tal-kumitat tal-merkanzija tal-BARIG tas-17 ta' Novembru 2005 kienet tirrigwarda b'mod partikolari l-avviż minn Lufthansa ta' tnaqqis tas-STK mit-28 ta' Novembru 2005. Issa, mill-premessi 552 sa 556 u 562 tad-deċiżjoni kkontestata jirriżulta li dan it-tnaqqis, ukoll, ġie applikat fuq skala ikbar.
- 448 It-tielet, għandu jiġi osservat li l-laqgħa tal-kumitat tal-merkanzija tal-BARIG tat-3 ta' Settembru 2004, imsemmija fil-premessa 425 tad-deċiżjoni kkontestata kienet tirrigwarda diversi "suġġetti kurrenti" [traduzzjoni mhux uffiċjali] li fir-rigward tagħhom Lufthansa informat lill-partecipanti l-oħra dwar l-"aħbarijiet" [traduzzjoni mhux uffiċjali] li jikkonċernawha. Fost dawn is-suġġetti kien hemm b'mod partikolari s-STK. Fir-rikors, ir-rikorrenti jispeċifikaw li din kienet kwistjoni ta' emendi tas-STK.
- 449 Il-premessa 411 tad-deċiżjoni kkontestata tikkonċerna messaggġ elettroniku li permezz tiegħu Lufthansa, 19-il jum wara, bagħtet lil sittax-il trasportatur, li diversi minnhom kienu ppartecipaw fil-laqgħa tal-kumitat tal-merkanzija tal-BARIG deskritta fil-punt 448 iktar 'il fuq, l-avviż tagħha

- dwar żieda tas-STK mill-4 ta' Ottubru 2004. Ma huwiex ikkontestat li dan il-messaġġ elettroniku ntbagħat mill-persuna responsabbli ta' Lufthansa għall-bejgħ fil-Ġermanja lill-kontropartijiet lokali tagħha.
- 450 Madankollu, l-elementi fil-proċess tal-kawża juru li dan il-messaġġ elettroniku kellu dimensjoni li ma kinitx esklużivament lokali. Mill-inqas, dan kien intiż li jiżgura l-implimentazzjoni lokali ta' żieda deċiża fil-livell tal-uffiċċji prinċipali. Fil-fatt, la mid-deċiżjoni kkontestata u lanqas mis-sottomissjonijiet bil-miktub tar-rikorrenti ma jirriżulta li l-portata ta' din iż-żieda ma kinitx intiża li tapplika wkoll f'pajjiżi ohra.
- 451 Għall-kuntrarju, mill-premessa 409 tad-deċiżjoni kkontestata jirriżulta li, fil-jum ta' qabel intbagħat dan il-messaġġ elettroniku, il-manigier ta' CPA fil-Belġju baġhat b'mezz intern lill-uffiċċju prinċipali tagħha l-avviż taż-żieda fis-STK ta' Lufthansa u indika li fl-istess jum kien ser ikun hemm "diskussjoni finali mas-'settur' sabiex tiġi diskussa d-data tal-bidu fil-Belġju" [traduzzjoni mhux uffiċjali]. Barra minn hekk, mill-messaġġi elettronici interni ta' CPA msemmija fil-premessa 414 tad-deċiżjoni kkontestata jirriżulta li l-"biċċa l-kbira tal-operaturi ta' ajruplani tal-merkanzija fi Brussell [kienu] ddeċidew li jżidu [s-STK] mill-1 ta' Ottubru 2004" [traduzzjoni mhux uffiċjali], iżda li SAC, wara li indikat l-intenzjoni tagħha li tagħmel l-istess, kienet għet imfakkra mill-uffiċċju prinċipali tagħha li "kellha tagħzel id-data tal-4 ta' Ottubru [2004]" [traduzzjoni mhux uffiċjali] (ara l-punt 289 iktar 'il fuq).
- 452 Barra minn hekk, fir-rikors ir-rikorrenti indikaw li l-istess persuna responsabbli għall-bejgħ fil-Ġermanja kienu ntbagħtulha l-avviżi relatati mas-STK li Lufthansa kienet baġhtitilhom bejn l-2003 u l-2004, fosthom dak deskritt fil-premessa 411 tad-deċiżjoni kkontestata.
- 453 Ir-raba', għandu jiġi osservat li, kif jirrikonoxxu r-rikorrenti fir-rikors, il-messaġġ elettroniku msemmi fil-premessa 584 tad-deċiżjoni kkontestata kien indirizzat lill-Uffiċjal Kap Eżekuttiv tagħhom. Minn din il-premessa jirriżulta wkoll li l-impjegat lokali ta' SAC li, fl-imsemmi messaġġ elettroniku, baġhat lir-rikorrenti informazzjoni dwar l-intenzjoni ta' trasportaturi differenti li jistabbilixxu STS baġhathom ukoll lill-uffiċċju prinċipali tagħha.
- 454 Ċertament, b'differenza mill-kuntatti msemmija fil-premessi 144, 173, 174, 559 u 584 tad-deċiżjoni kkontestata, il-messaġġ elettroniku msemmi fil-premessa 584 ta' din id-deċiżjoni jippreċedi t-tehid ta' deċiżjoni dwar is-STK fil-livell tal-uffiċċji prinċipali tat-trasportaturi. Madankollu, dan huwa spjegat mill-fatt li dan il-messaġġ elettroniku ntbagħat meta ma kienx għadu ċert li s-STK kienet ser tiġi introdotta.
- 455 Il-ħames, mill-premessa 372 tad-deċiżjoni kkontestata jirriżulta li l-laqgħa tas-SCC tal-BAR tat-23 ta' Lulju 2004 f'Singapor, imsemmija fil-premessa 395 ta' din id-deċiżjoni, kienet parti mill-kuntest ta' diskussjonijiet bejn trasportaturi li saru matul is-sajf tal-2004 kemm fil-livell tal-uffiċċji prinċipali kif ukoll fil-livell lokali fir-rigward tal-introduzzjoni ta' livelli ġodda ta' skattar, iż-żieda reċenti fil-prezzijiet tal-fjuwil u ż-żieda fis-STK. Ir-rikorrenti ma jipproduċu l-ebda element li jista' jpoġġi indiskussjoni lil din l-interpretazzjoni.
- 456 Għaldaqstant, il-Kummissjoni għustament ibbażat ruħha fuq il-kuntatti msemmija fil-premessi 144, 173, 174, 395, 411, 425, 559 u 584 tad-deċiżjoni kkontestata sabiex tistabbilixxi l-partecipazzjoni tar-rikorrenti fil-ksur uniku u kontinwu.
- 457 L-ebda wieħed mill-argumenti tar-rikorrenti ma jista' jikkontesta din il-konklużjoni.

- 458 Fl-ewwel lok, għandu jiġi osservat li r-rikorrenti ma humiex fondati meta jsostnu li l-Kummissjoni kienet obbligata turi li l-persuni fiżiċi kollha li pparteċipaw fl-erba' kuntatti inkwistjoni kellhom l-intenzjoni, permezz tal-involvement tagħhom f'dawn il-kuntatti, li jikkontribwixxu għall-akkordju kontenzjuż. Ir-rikorrenti lanqas ma jistgħu jsostnu li l-Kummissjoni kienet obbligata turi li dawn il-kuntatti kienu ta' natura li jippermettu lill-persuni involuti jkunu jafu bl-"akkordju implimentat mill-grupp ristrett" [traduzzjoni mhux ufficjali].
- 459 Skont il-ġurisprudenza tal-Qorti tal-Ġustizzja, impriża li tkun ipparteċipat fi ksur uniku u kumpless permezz ta' aġir li kien speċifiku għaliha, li jaqa' taht il-kunċetti ta' ftehim jew ta' Prattika miftiehma li jkollhom għan antikompetittiv fis-sens tal-Artikolu 101(1) TFUE u li kien intiz li jikkontribwixxi sabiex jitwettagħ il-ksur fl-intier tiegħu, tista' tkun responsabbli wkoll għal aġir implimentat minn impriži oħra fil-kuntest tal-istess ksur għall-perijodu kollu tal-parteċipazzjoni tagħha fl-imsemmi ksur. Dan huwa l-każ meta jiġi stabbilit li din l-impriża kellha l-intenzjoni tikkontribwixxi bl-aġir tagħha stess għall-għanijiet komuni tal-parteċipanti kollha u li kellha għarfien tal-aġir li jikkostitwixxi ksur previst jew implimentat minn impriži oħra sabiex jiksbu l-istess għanijiet, jew li hija setgħet raġonevolment tipprevedi u kienet lesta taċċetta dan ir-riskju (ara, f'dan is-sens, is-sentenza tas-6 ta' Diċembru 2012, Il-Kummissjoni vs Verhuizingen Coppens, C-441/11 P, EU:C:2012:778, punt 42 u l-ġurisprudenza ċċitata).
- 460 Għalhekk, impriża tista' tkun ipparteċipat direttament fl-aġir antikompetittiv kollu li jikkostitwixxi l-ksur uniku u kontinwu, f'liema każ il-Kummissjoni tista' tattribwixxi lilha r-responsabbiltà għal dan l-aġir kollu, u għalhekk għall-ksur kollu kemm hu. Impriża tista' wkoll tipparteċipa direttament f'parti biss mill-aġir antikompetittiv li jikkostitwixxi l-ksur uniku u kontinwu, iżda jkollha għarfien tal-aġir li jikkostitwixxi ksur kollu l-iehor previst jew implimentat mill-parteċipanti l-oħra fl-akkordju għall-kisba tal-istess għanijiet, jew li tkun setgħet raġonevolment ipprevediet u aċċettat li tiegħu dan ir-riskju. F'każ bħal dan, il-Kummissjoni għandha wkoll id-dritt li timputa lil din l-impriża r-responsabbiltà għall-aġir antikompetittiv kollu li jikkostitwixxi tali ksur u, għaldaqstant, għall-ksur fl-intier tiegħu (sentenza tas-6 ta' Diċembru 2012, Il-Kummissjoni vs Verhuizingen Coppens, C-441/11 P, EU:C:2012:778, punt 43).
- 461 Minn dan jirrizulta li għandhom jiġu ssodisfati tliet kundizzjonijiet sabiex tiġi stabbilita l-parteċipazzjoni fi ksur uniku u kontinwu, jiġifieri l-eżistenza ta' pjan ġenerali li jsegwi għan komuni, il-kontribuzzjoni intenzjonali tal-impriża kkonċernata għal dak il-pjan, u l-għarfien tagħha (ipprovat jew preżunt) tal-aġir li jikkostitwixxi ksur tal-parteċipanti l-oħra li hija ma tkunx ipparteċipat fih direttament (sentenza tas-16 ta' Ġunju 2011, Putters International vs Il-Kummissjoni, T-211/08, EU:T:2011:289, punt 35; ara wkoll is-sentenza tat-13 ta' Lulju 2018, Stührk Delikatessen Import vs Il-Kummissjoni, T-58/14, mhux ippubblikata, EU:T:2018:474, punt 118 u l-ġurisprudenza ċċitata).
- 462 Min-naħa l-oħra, bl-ebda mod ma kien neċessarju li dan jgħodd ukoll għal kull waħda mill-persuni fiżiċi involuti.
- 463 Fit-tieni lok, fir-rigward tal-fatt li fir-rigward ta' ċerti trasportaturi involuti fil-kuntatti msemmija fil-premessi 144, 173, 174, 395, 411, 425, 559 u 584 tad-deċiżjoni kkontestata dawn ma ġewx invokati fir-rigward tal-parteċipazzjoni tagħhom fihom, għandu jinfakkar li, kif jirrizulta mill-premessa 845 tad-deċiżjoni kkontestata, ma huwiex meħtieġ li kull prova prodotta mill-Kummissjoni tistabbilixxi b'ċertezza li l-ksur twettaq. Huwa biżżejjed li s-sensiela ta' indizzji invokata mill-istituzzjoni, evalwata fl-intier tagħha u li d-diversi elementi tagħha jistgħu jsaħħu lil

xulxin b'mod reċiproku, tissodisfa dan ir-rekwiżit (ara s-sentenza tas-16 ta' Novembru 2011, Sachsa Verpackung vs Il-Kummissjoni, T-79/06, mhux ippubblikata, EU:T:2011:674, punt 60 u l-ġurisprudenza ċċitata).

- 464 Għalhekk, fil-premessa 716 tad-deċiżjoni kkontestata, il-Kummissjoni ġustament indikat li hija “[ma kinitx] neċessarjament tagħti l-istess valur lil kull premessa [...] u lanqas lil kull prova individwali li tinsab fiha” u li “[l]-premessi li għalihom [kien] sar riferiment [kienu] pjuttost jiffurmaw parti mis-sett totali ta' provi li fuqhom [kienet] ibbażat ruħha u [kellhom] jiġu evalwati f'dan il-kuntest” [traduzzjoni mhux uffiċjali].
- 465 Issa, ma ġiex stabbilit li l-Kummissjoni kellha sensiela ta' indizji kontra t-trasportaturi inkwistjoni fir-rigward tal-kuntatti inkwistjoni ekwivalenti għal dik li kellha kontra r-rikorrenti.
- 466 Fit-tielet lok, għal motivi simili għal dawk indikati fil-punt 363 iktar 'il fuq, ir-rikorrenti ma jistgħux jinvokaw in-nuqqas ta' effetti fuq l-aġir tagħhom tal-kuntatti msemmija fil-premessi 144 u 584 tad-deċiżjoni kkontestata.
- 467 Fid-dawl ta' dak li ntqal iktar 'il fuq, din il-parti għandha tiġi miċhuda.

f) Fuq il-hames parti, ibbażata fuq żbalji relatati mal-inklużjoni fil-ksur uniku u kontinwu ta' kuntatti dwar ftehimiet ta' riżervazzjoni tal-kapaċitajiet

- 468 Ir-rikorrenti jsostnu li l-Kummissjoni wettqet żball ta' fatt u ta' liġi meta kkonkludiet li l-messaġġi elettronici kollettivi ta' Lufthansa msemmija fil-premessi 446, 450, 482 u 495 tad-deċiżjoni kkontestata kienu jiffurmaw parti mill-ksur uniku u kontinwu minkejja li kienu jikkonċernaw l-applikazzjoni ta' STK fil-kuntest ta' ftehimiet ta' riżervazzjoni tal-kapaċitajiet bejn Lufthansa u trasportaturi oħra.
- 469 Fl-ewwel lok, skont ir-rikorrenti, huwa possibbli li tinstab prova tal-eżistenza u tat-termini ta' dawn il-ftehimiet biss f'dokumenti li huma ma għandhomx aċċess għalihom u li huma talbu l-produzzjoni tagħhom fil-kuntest tal-ewwel motiv, jiġifieri d-dikjarazzjonijiet ta' klemenza ta' Lufthansa kif ukoll it-tweġibiet ta' trasportaturi oħra għad-dikjarazzjoni tal-oġġezzjonijiet. L-interpretazzjoni tar-rikorrenti hija madankollu kkorroborata mit-tliet elementi li ġejjin. L-ewwel nett, dawn il-messaġġi elettronici ntbagħtu bejn Marzu u Awwissu 2005 mis-servizz ta' Lufthansa responsabbli għat-tariffi lill-impjegati tas-servizzi tan-“network” ta' trasportaturi li kienu jakkwistaw il-kapaċitajiet minghandha. Issa, dawn is-servizzi huma inkarigati mill-amministrazzjoni tal-ftehim ta' riżervazzjoni tal-kapaċitajiet bejn it-trasportaturi u ma humiex, b'mod ġenerali, involuti fl-iffissar ta' tariffi jew sovrataxxi. It-tieni, Lufthansa rreferiet għad-destinatarji ta' dawk il-messaġġi elettronici bħala “[g]heżieħ imsieħba” [traduzzjoni mhux uffiċjali]. It-tielet, l-eżistenza ta' ftehimiet ta' riżervazzjoni ta' kapaċitajiet bejn Lufthansa u d-destinatarji tal-imsemmija messaġġi elettronici hija l-unika spjegazzjoni plawżibbli tal-bidla fid-destinatarji minn messaġġi elektroniku għal ieħor.
- 470 Fit-tieni lok, il-Kummissjoni naqset milli turi li l-messaġġi elettronici ta' Lufthansa Cargo msemmija fil-premessi 446, 450, 482 u 495 tad-deċiżjoni kkontestata kienu jiffurmaw parti mill-ksur uniku u kontinwu.
- 471 Fil-fatt, minn naħa, il-Kummissjoni ma ssodisfatx l-oneru tal-prova impost fuqha u ma mmotivatx b'mod suffiċjenti d-deċiżjoni kkontestata sa fejn din ma twieġeb lil ebda wieħed mill-argumenti u mill-provi ppreżentati mir-rikorrenti. Issa, dawn l-argumenti u l-provi juru li ma kienet teżisti

l-ebda rabta intrinsika, u lanqas interazzjoni, bejn dawn il-messaġġi elettronici u l-komunikazzjonijiet li saru fil-kuntest tal-akkordju kontenzjuż. Qabel kollox, il-messaġġi elettronici ta' Lufthansa msemija fil-premessi 446, 450, 482 u 495 tad-deċiżjoni kkontestata ntbagħtu kull darba lil bejn għaxar u tnax-il trasportatur, li l-ebda wiehed minnhom ma kien jiffirma parti mill-“grupp ristrett” [traduzzjoni mhux ufficjali] u li iktar minn nofshom ma kinux meqjusa li pparteċipaw fl-akkordju kontenzjuż. Sussegwentement, l-impjegati li lilhom kienu indirizzati l-imsemmija messaġġi elettronici kienu inkarigati mill-ġestjoni ta' ftehimiet ta' riżervazzjoni tal-kapaċitajiet. L-impjegat tar-rikorrenti li lilu kienu indirizzati l-imsemmija messaġġi elettronici barra minn hekk ma rċieva l-ebda wiehed mill-messaġġi elettronici l-oħra li l-Kummissjoni bbażat ruħha fuqhom kontribom. Fl-aħħar nett, it-trażmissjoni tal-imsemmija messaġġi elettronici, li kienet tinkludi esklużivament informazzjoni pubblikament aċċessibbli, ikkoinċidiet mal-introduzzjoni ta' STK fil-ftehimiet ta' riżervazzjoni tal-kapaċitajiet bejn it-trasportaturi fl-2005.

- 472 Min-naħa l-oħra, il-Kummissjoni ma spjegatx kif l-impjegat tar-rikorrenti li lilu kienu indirizzati l-messaġġi elettronici ta' Lufthansa msemija fil-premessi 446, 450, 482 u 495 tad-deċiżjoni kkontestata kellu l-intenzjoni li jikkontribwixxi għall-ksur uniku u kontinwu, billi jirċievi b'mod passiv messaġġi elettronici li jinkludu avvizi pubbliċi fil-qasam tas-STK li għalihom kienet teżisti ġustifikazzjoni kummerċjali legittima.
- 473 Fit-tielet lok u fi kwalunkwe każ, il-messaġġi elettronici ta' Lufthansa msemija fil-premessi 446, 450, 482 u 495 tad-deċiżjoni kkontestata ma setax kellhom influwenza fuq l-aġir tar-rikorrenti. Fil-fatt, ir-rikorrenti stabbilixxew il-politika tagħhom fil-qasam tas-sovrataxxi fil-kuntest tal-kooperazzjoni tagħhom ma' Lufthansa fi hdan l-alleanza eżentata. Din il-kooperazzjoni saret permezz ta' skambji ta' messaġġi elettronici bilaterali bejn l-uffiċċji prinċipali taż-żewġ trasportaturi, li dejjem ippreċedew il-messaġġi elettronici kollettivi ta' Lufthansa.
- 474 Il-Kummissjoni tikkontesta l-argument tar-rikorrenti.
- 475 F'dan ir-rigward, fl-ewwel lok, għandu jiġi kkonstatat li, bħall-aġir l-ieħor li jiffirma parti mill-ksur uniku u kontinwu, il-messaġġi elettronici msemija fil-premessi 446, 450, 482 u 495 tad-deċiżjoni kkontestata kienu jikkonċernaw is-servizzi kollha ta' trasport tal-merkanzija (servizz uniku) u kienu jirrigwardaw l-ammont u ż-żmien tas-STK (għan antikompetittiv u natura unika tal-ksur). Fil-fatt, dawn il-messaġġi elettronici kollha kellhom l-għan li jinformat lid-destinatarji tagħhom bl-intenzjoni ta' Lufthansa li żżid is-STK tagħha minn data futura stabbilita.
- 476 Għall-kuntrarju ta' dak li jsostnu r-rikorrenti, ma jistax jitqies li din kienet tirrigwarda esklużivament l-eżekuzzjoni kif suppost ta' ftehimiet ipotetici ta' riżervazzjoni tal-kapaċitajiet.
- 477 Fil-fatt, mill-premessa 482 tad-deċiżjoni kkontestata jirriżulta li l-kuntatti inkwistjoni kienu jservu, tal-inqas parzjalment, bħala sostenn għall-akkordju kontenzjuż. Fl-imsemmija premessa 482 tad-deċiżjoni kkontestata, il-Kummissjoni ċċitat it-tweġiba ta' trasportatur għall-messaġġ elektroniku ta' Lufthansa ċċitat fl-istess premessa. F'dik it-tweġiba, l-imsemmi trasportatur informa lil Lufthansa: “tajna struzzjonijiet lill-uffiċċji tagħna biex japplikaw iż-żieda kif xieraq” [traduzzjoni mhux ufficjali].

- 478 Issa, mill-elementi fil-proċess tal-kawża ma jirriżultax li din ir-risposta kienet tagħmel parti mill-implimentazzjoni ta' ftehim kummerċjali konkluz bejn it-trasportatur inkwistjoni u Lufthansa. Il-fatt li dan it-trasportatur ma ġiex inkriminat u li kien qasam dawn l-intenzjonijiet b'mod bilaterali ma huwiex tali li jikkonfuta din il-konstatazzjoni.
- 479 Barra minn hekk, minn eżami tal-kronoloġija tal-kuntatti relatati mas-STK jirriżulta li dawn il-messaġġi elettronici kollettivi mibgħuta minn Lufthansa skattaw sensiela ta' azzjonijiet mit-trasportaturi l-oħra fir-rigward tas-STK tagħhom stess. Pereżempju, il-komunikazzjoni ta' Lufthansa tat-22 ta' Awwissu 2005 (premissa 495) wasslet, fl-istess jum jew l-ghada, għal skambji interni mir-rikorrenti (premissa 496), Japan Airlines (premissa 497) u trasportatur ieħor (premissa 498) dwar iż-żieda tas-STK.
- 480 Ir-rikorrenti lanqas ma jistgħu jibbażaw ruħhom fuq in-natura pubblika tal-informazzjoni mxerrda fil-kuntest tal-kuntatti deskritti fil-premessi 446, 450, 482 u 495 tad-deċiżjoni kkontestata. Minn naħa, fil-fatt, għandu jittfakkar li l-iskambju ta' informazzjoni aċċessibbli għall-pubbliku jikser l-Artikolu 101(1) TFUE, fejn ikun il-baži ta' arrangament antikompetittiv ieħor (ara, f'dan is-sens, is-sentenza tas-7 ta' Jannar 2004, Aalborg Portland *et* vs Il-Kummissjoni, C-204/00 P, C-205/00 P, C-211/00 P, C-213/00 P, C-217/00 P u C-219/00 P, EU:C:2004:6, punt 281).
- 481 Issa, kif jirriżulta mill-premessi 118, 121, 125, 706 u 848 tad-deċiżjoni kkontestata kif ukoll mill-punti 476 u 478 iktar 'il fuq, dan kien il-każ fir-rigward tal-kuntatti deskritti fil-premessi 446, 450, 482 u 495 tad-deċiżjoni kkontestata.
- 482 Min-naħa l-oħra, għandu jiġi osservat, kif għamlet il-Kummissjoni, li, fil-kuntest tal-kuntatti deskritti fil-premessi 446, 450, 482 u 495 tad-deċiżjoni kkontestata, Lufthansa ma llimitatx ruħha li tikkomunika informazzjoni pubblikament aċċessibbli lill-partijiet fi ftehimiet ipotetiċi ta' riżervazzjoni tal-kapaċitajiet. Lufthansa, għall-kuntrarju, baġhtilhom messaġġi elettronici kollettivi, u b'hekk żvelat lid-destinatarji kollha l-identità tat-trasportaturi kkonċernati (ara l-premissa 797 tad-deċiżjoni kkontestata), kif ukoll l-ammont u ż-żmien tas-STK li huma kellhom iħallsu skont dawn il-ftehimiet ipotetiċi.
- 483 Barra minn hekk, ir-rikorrenti lanqas ma jallegaw li tali messaġġi kollettivi kienu neċessarji għall-eżekuzzjoni ta' dawn il-ftehimiet ipotetiċi u d-dokumenti tal-proċess tal-kawża juru li dan ma kienx il-każ. B'hekk, mill-premissa 453 tad-deċiżjoni kkontestata jirriżulta li, fit-22 ta' Marzu 2005, Lufthansa baġhtet lil waħda mill-partijiet għal dawn il-ftehimiet ipotetiċi l-istqarrija għall-istampa fejn ħabbret żieda tas-STK li hija kienet baġhtet minn qabel lill-“[g]heżiež imsieħba” [traduzzjoni mhux uffiċjali] tagħha permezz ta' messaġġ elektroniku kollettiv (premissa 450). Bl-istess mod, mill-messaġġi elettronici li jidhru fl-Annessi A.59 sa A.61 tar-rikors jirriżulta li kien fuq baži bilaterali li SAC informat lir-rikorrenti bl-intenzjoni tagħha li żżid is-STK li huma kellhom iħallsu skont il-ftehimiet ta' riżervazzjoni tal-kapaċitajiet li huma kienu kkonkludew.
- 484 Fit-tieni lok, għandu jiġi osservat li l-mittent ta' tlieta minn dawn l-erba' messaġġi elettronici (premessi 446, 482 u 495 tad-deċiżjoni kkontestata) huwa impjegat ta' Lufthansa li r-rikorrenti jiddeskrivuh huma stess bħala “apparentament l-element ċentrali tal-[ksur uniku u kontinwu] globali” u l-“impjegat prinċipali ta' [Lufthansa] fi hdan il-grupp ristrett” [traduzzjoni mhux uffiċjali]. Il-persuna li baġhtet ir-raba' mill-imsemmija messaġġi elettronici (premissa 450 tad-deċiżjoni kkontestata) kienet id-Direttriċi tat-Tariffi ta' Lufthansa. Issa, minn naħa, din kienet involuta f'mill-inqas kuntatt kontenzjuż wiehed ieħor (premissa 455 tad-deċiżjoni kkontestata). Min-naħa l-oħra, mill-messaġġ elektroniku tas-7 ta' April 2005 msemmi

fil-premessa 457 tad-deċiżjoni kkontestata jirriżulta li d-Direttur tal-Politika tal-Ipprezzar ta' Lan Airlines talab lil wieħed mill-kollegi tiegħu jagħmel kuntatt magħha sabiex jiddiskutu l-indiċi tal-prezz tal-fjuwil.

- 485 Madankollu, huwa minnu li l-impjegat tar-rikorrenti li lilu ntbagħtu l-messaġġi elettronici ta' Lufthansa msemmija fil-premessi 446, 450, 482 u 495 tad-deċiżjoni kkontestata ma pparteċipax f'aġir ieħor li l-Kummissjoni kkonkludiet li kien parti mill-ksur uniku u kontinwu. Madankollu, dan ma huwiex biżżejjed sabiex jintwera li dawn il-messaġġi elettronici ma kinux parti mill-ksur uniku u kontinwu. Għalhekk, minn naħa, hemm ċerta sovrappożizzjoni bejn id-destinatarji l-oħra tal-imsemmija messaġġi elettronici u l-persuni fiżiċi li pparteċipaw f'aġir ieħor li ġie konkluz li kien jagħmel parti minn dan il-ksur. B'mod partikolari, l-impjegat ta' Lan Airlines li ġie indirizzat fil-messaġġ elektroniku msemmi fil-premessa 495 tad-deċiżjoni kkontestata ħa sehem fil-kuntatti kontenzjużi deskritti fil-premessa 474 tal-istess deċiżjoni.
- 486 Min-naħa l-oħra, għandu jitfakkar li l-identità tal-persuni fiżiċi involuti fid-diversi azzjonijiet kontenzjużi ma hijiex meħtieġa għall-konstatazzjoni tal-eżistenza ta' ksur uniku u kontinwu. Lanqas ma hija meħtieġa l-identità tal-impriżi involuti (ara l-punt 316 iktar 'il fuq).
- 487 Fit-tielet lok, għandu jiġi kkonstatat li l-metodu li jikkonsisti f'li Lufthansa tinforma permezz ta' messaġġi elettronici kollettivi, lil diversi trasportaturi bl-intenzjoni tagħha li tibdel dalwaqt il-livell tas-STK ma ntużax biss fil-kuntest ta' kuntatti li r-rikorrenti jallegaw li kienu intiżi għall-eżekuzzjoni ta' ftehimiet ta' riżervazzjoni tal-kapaċitajiet. Fil-fatt, Lufthansa għamlet l-istess fil-kuntest ta' kuntatti oħra, kemm fil-livell tal-uffiċċji prinċipali (premessi 279 u 346 tad-deċiżjoni kkontestata) kif ukoll fil-livell lokali (premessi 313 u 507 tad-deċiżjoni kkontestata).
- 488 Fir-raba' lok, fir-rigward tal-fatt li t-trażmissjoni tal-imsemmija messaġġi elettronici kienet tikkoinċidi mal-inklużjoni ta' sovrataxxi fi ftehimiet ta' riżervazzjoni tal-kapaċitajiet, għandu jiġi osservat li dawn ukoll seħhew fl-istess żmien bħal għadd ta' kuntatti kontenzjużi oħra, li fir-rigward tagħhom ma huwiex sostnut li kienu intiżi għall-eżekuzzjoni ta' tali ftehimiet.
- 489 Fir-rigward tal-ilment ibbażat fuq nuqqas ta' motivazzjoni żviluppat fil-kuntest ta' din il-parti, għandu jitfakkar li, skont l-Artikolu 296 TFUE u l-Artikolu 41(2)(c) tal-Karta, id-deċiżjonijiet adottati mill-Kummissjoni għandhom ikunu mmotivati.
- 490 Il-motivazzjoni għandha tkun adattata għan-natura tal-att inkwistjoni u għandha turi, b'mod ċar u inekwivoku, ir-raġunament tal-istituzzjoni, awtriċi tal-att, b'mod li tippermetti lill-persuni kkonċernati jkun jafu bil-gustifikazzjonijiet tal-miżura meħuda u lill-qorti kompetenti teżerċita l-istħarriġ tagħha (ara, f'dan is-sens, is-sentenza tad-29 ta' Settembru 2011, Elf Aquitaine vs Il-Kummissjoni, C-521/09 P, EU:C:2011:620, punt 147).
- 491 L-osservanza tar-rekwiżit ta' motivazzjoni għandu jiġi evalwat fid-dawl taċ-ċirkustanzi tal-każ, b'mod partikolari tal-kontenut tal-att, tan-natura tal-motivi invokati u tal-interess li jista' jkollhom id-destinatarji tal-att jew persuni oħra kkonċernati minnu fis-sens tar-raba' paragrafu tal-Artikolu 263 TFUE li jingħataw spjegazzjonijiet. Ma huwiex meħtieġ li l-motivazzjoni tispeċifika kull punt ta' fatt u ta' liġi rilevanti, sa fejn il-kwistjoni ta' jekk il-motivazzjoni ta' att tissodisfax ir-rekwiżiti tal-Artikolu 296 TFUE u tal-Artikolu 41(2)(c) tal-Karta għandha tiġi evalwata mhux biss fid-dawl tal-kliem tagħha, iżda wkoll f'dak tal-kuntest tagħha kif ukoll f'dak tar-regoli legali kollha li jirregolaw il-qasam ikkonċernat (sentenzi tad-29 ta' Settembru 2011, Elf Aquitaine vs Il-Kummissjoni, C-521/09 P, EU:C:2011:620, punt 150, u tat-13 ta' Diċembru 2016, Printeos et vs Il-Kummissjoni, T-95/15, EU:T:2016:722, punt 45).

492 Issa, f'dan il-każ, il-Kummissjoni esponiet il-“[p]rincipji bażiċi u [l-i]struttura tal-akkordju” [traduzzjoni mhux uffiċjali] fil-premessi 107 sa 112 tad-deċiżjoni kkontestata u fil-premessi 118 sa 120 ta' din id-deċiżjoni ddeskriviet il-kuntatti li jikkonċernaw is-STK, li kienu b'mod partikolari jinkludu messaġġi elettronici li xerrdu informazzjoni pubblika, inkluż fost trasportaturi mhux inkriminati. Fil-premessi 869 sa 883 ta' din id-deċiżjoni, hija spjegat il-motivi għalfejn kienet ikkonkludiet li kien hemm ksur uniku. Fil-premessa 719 tal-istess deċiżjoni, hija eżaminat il-provi mressqa kontra r-rikorrenti fir-rigward tal-komponent tal-ksur uniku u kontinwu relatat mas-STK, fosthom dawk imsemmija fil-premessi 446, 450, 482 u 495 tad-deċiżjoni inkwistjoni.

493 F'dawn iċ-ċirkustanzi, fid-dawl ukoll tal-ġurisprudenza rilevanti u, barra minn hekk, kif jirriżulta mill-argumenti fuq il-mertu mressqa fil-kuntest ta' din il-parti (ara l-punti 475 sa 488 iktar 'il fuq), għandu jiġi kkonstatat li d-deċiżjoni kkontestata ppermettiet lir-rikorrenti jifhmu għalfejn il-Kummissjoni kkonstatat li dawn il-provi kienu jagħmlu parti mill-ksur uniku u kontinwu minkejja l-argumenti mressqa fl-istadju tal-proċedura amministrattiva u ppermettiet lill-Qorti Generali teżerċita l-istharriġ tagħha.

494 Konsegwentement, din il-parti għandha tiġi miċhuda.

495 F'dawn iċ-ċirkustanzi, anki jekk jitqies li r-rikorrenti riedu jtennu, fil-kuntest ta' din il-parti, it-talba tagħhom għall-produzzjoni tad-dikjarazzjonijiet ta' klemenza ta' Lufthansa kif ukoll tat-twegibiet ta' trasportaturi oħra għad-dikjarazzjoni tal-oġġezzjonijiet, il-Qorti Generali tikkonstata li l-produzzjoni tagħhom ma jista' jkollha l-ebda utilità għall-eżami ta' din il-parti u, għaldaqstant, li ma hemmx lok, permezz ta' miżura ta' organizzazzjoni tal-proċedura, li titlob lill-Kummissjoni tippreżentahom.

g) Fuq is-sitt parti, ibbażata fuq żbalji fl-evalwazzjoni ta' kuntatti li saru f'pajjiżi terzi

496 Ir-rikorrenti jsostnu li l-Kummissjoni wettqet żball ta' fatt u ta' liġi meta inkludiet fil-ksur uniku u kontinwu l-aġir tar-rikorrenti fuq ir-rotot ŻEE-pajjiżi terzi. Ir-rikorrenti jinvokaw, essenzjalment, hames oġġezzjonijiet insostenn ta' din it-teżi. Dawn l-oġġezzjonijiet huma bbażati, l-ewwel, fuq ksur tal-principji tas-sovranià u ta' nuqqas ta' ndhil, it-tieni, fuq żbalji fl-evalwazzjoni tal-pressjoni statali li kienu suġġetti għaliha r-rikorrenti f'diversi pajjiżi terzi, it-tielet, fuq żbalji fl-applikazzjoni tal-Artikolu 101(1) TFUE għal aġir relatat ma' rotot deħlin u qabel l-1 ta' Mejju 2004 u tal-Artikolu 8 tal-Ftehim KE-Svizzera dwar it-trasport bl-ajru għal aġir relatat mar-rotot Unjoni-Svizzera u qabel l-1 ta' Ġunju 2002, ir-raba', fuq żbalji fl-evalwazzjoni tal-aġir imwettaq fl-Isvizzera u, il-hames, fuq żball relatat mal-inklużjoni fil-ksur uniku u kontinwu tal-aġir tar-rikorrenti fil-pajjiżi terzi.

1) Fuq l-ewwel oġġezzjoni, ibbażat fuq ksur tal-principji tas-sovranià u ta' nuqqas ta' ndhil

497 Ir-rikorrenti essenzjalment jilmentaw li l-Kummissjoni kisret il-principju tas-sovranià stabbilit fl-Artikolu 1 tal-Konvenzjoni dwar l-Avjazzjoni Ċivili Internazzjonali, iffirmata f'Chicago (l-Istati Uniti) fis-7 ta' Diċembru 1944, u l-principju ta' nuqqas ta' ndhil billi applikat il-kriterju tal-effetti kkwalifikati sabiex tissanzjona aġir li seħħ u ġie implimentat f'pajjiżi terzi u li dawn tal-aħħar, għar-raġunijiet politiċi tagħhom, iddeċidew li jawtorizzaw.

498 Il-Kummissjoni ma esprimietx ruħha b'mod esplicitu fuq din l-oġġezzjoni.

- 499 Id-dritt internazzjonali konswetudinarju jirrikonoxxi l-prinċipju li kull Stat għandu sovranià shiha u esklużiva fuq l-ispazju tal-ajru tiegħu (sentenza tal-21 ta' Diċembru 2011, *Air Transport Association of America et, C-366/10*, EU:C:2011:864, punti 103 u 104). Dan il-prinċipju huwa kkodifikat fl-Artikolu 1 tal-Konvenzjoni dwar l-Avjazzjoni Ċivili Internazzjonali, li r-rikorrenti jinvokaw fis-sottomissjonijiet bil-miktub tagħhom.
- 500 Fir-rigward tal-prinċipju ta' nuqqas ta' ndhil, dan wkoll huwa rrikonoxxut mid-dritt internazzjonali konswetudinarju. Imsejjaħ ukoll il-prinċipju ta' nuqqas ta' intervent, dan il-prinċipju jinvolti d-dritt ta' kull Stat sovrani li jmessi l-affarijiet tiegħu mingħajr indhil estern u jikkostitwixxi korollarju tal-prinċipju tal-ugwaljanza sovrana tal-Istati (sentenza tas-16 ta' Ottubru 2014, *LTTE vs Il-Kunsill*, T-208/11 u T-508/11, EU:T:2014:885, punt 69).
- 501 Anki jekk jiġi preżunt li l-appellanti jistgħu jinvokaw quddiem il-Qorti Ġenerali l-prinċipji tas-sovranià tal-ajru u ta' nuqqas ta' ndhil, għandu jiġi osservat li l-Kummissjoni bl-ebda mod ma kisrithom billi applikat il-kriterju tal-effetti kkwalifikati sabiex tissanzjona aġir li seħh u ġie implimentat f'pajjiżi terzi u li dawn tal-aħħar iddeċidew, għal raġunijiet politiċi tagħhom, li jawtorizzaw. L-applikazzjoni tal-Artikolu 101(1) TFUE għall-aġir li jista' jibbassar li ser jipproduċi effetti immedjati u sostanzjali fiż-ŻEE hija ġġustifikata, fil-fatt, mid-dritt internazzjonali pubbliku (ara s-sentenza tat-12 ta' Lulju 2018, *Viscas vs Il-Kummissjoni*, T-422/14, mhux ippubblikata, EU:T:2018:446, punt 101 u l-ġurisprudenza ċċitata) u, għalhekk, mill-prinċipji tas-sovranià u n-nuqqas ta' ndhil.
- 502 Issa, mill-punti 149 sa 237 iktar 'il fuq jirriżulta li kien prevedibbli li l-ksur uniku u kontinwu jipproduċi effetti sostanzjali u immedjati fis-suq intern u fiż-ŻEE.
- 503 Għaldaqstant, din l-oġġezzjoni għandha tiġi miċhuda.

2) Fuq it-tieni lment, ibbażat fuq żbalji fl-evalwazzjoni tal-pressjoni statali li r-rikorrenti kienu suġġetti għaliha f'diversi pajjiżi terzi

- 504 Sabiex tevalwa l-eżistenza ta' pressjoni statali li kienu suġġetti għaliha t-trasportaturi inkriminati f'diversi pajjiżi terzi, mill-premessi 972 sa 1021 tad-deċiżjoni kkontestata jirriżulta li, qabel kollox, il-Kummissjoni analizzat il-portata tal-ASA, li huma konklużi bejn żewġ pajjiżi sabiex jiġu ddeterminati l-kundizzjonijiet li fihom rotta waħda jew iktar tal-ajru jiġu operati mill-kumpanniji tal-ajru magħżula għal dan il-għan. B'hekk, hija indikat, b'mod partikolari, li d-dispożizzjonijiet tal-ASA inkwistjoni f'dan il-każ ma kinux ġeneralment applikati mill-partijiet kontraenti li fit-territorju tagħhom it-trasportaturi inkriminati kienu wettqu l-ksur uniku u kontinwu. Sussegwentement, wara li analizzat il-leġiżlazzjoni u l-prassi amministrattiva ta' diversi pajjiżi terzi, jiġifieri Hong Kong, il-Ġappun, ir-Repubblika tal-Indja, ir-Renju tat-Tajlandja, ir-Repubblika ta' Singapor, ir-Repubblika tal-Korea t'Isfel u r-Repubblika Federattiva tal-Brażil, il-Kummissjoni eskcludiet li kwalunkwe pressjoni statali setgħet tiġġustifika n-nuqqas ta' applikazzjoni tal-Artikolu 101 TFUE għall-aġir tat-trasportaturi inkriminati.
- 505 Ir-rikorrenti jsostnu li dan ir-raġunament huwa vvizzjat minn diversi żbalji.
- 506 Minn naħa, huma jsostnu li, f'dak li jirrigwarda s-servizzi ta' trasport ta' merkanzija, il-kundanna ta' aġir awtorizzat minn pajjiż terz skont ir-regoli tal-kompetizzjoni tal-Unjoni tikkostitwixxi ksur tal-prinċipju taċ-ċertezza legali, tal-Artikolu 59 tal-Konvenzjoni ta' Vjenna dwar il-Liġi tat-Trattati, tat-23 ta' Mejju 1969, u tal-Artikolu 351 TFUE, minhabba l-ksur tal-proċedura

prevista fir-Regolament (KE) Nru 847/2004 tal-Parlament Ewropew u tal-Kunsill tad-29 ta' April 2004 dwar in-negozjati u l-implimentazzjoni tal-ftehimiet dwar is-servizzi ta' l-ajru bejn l-Istati Membri u pajjiżi terzi (ĠU Edizzjoni Speċjali bil-Malti, Kapitolu 7, Vol. 8, p. 193).

- 507 Min-naħa l-oħra, fir-rigward tal-aġir ta' SAS Cargo dwar is-servizzi ta' trasport ta' merkanzija li jitleq minn Hong Kong, mill-Ġappun u mit-Tajlandja, ir-rikorrenti essenzjalment isostnu li l-Kummissjoni evalwat b'mod inadegwat il-provi u l-argumenti mressqa mir-rikorrenti u, konsegwentement, applikat b'mod żbaljat l-Artikolu 101 TFUE u l-Artikolu 53 tal-Ftehim ŻEE għal aġir li fir-realtà kien kopert mill-ASA konkluzi bejn dawn il-pajjiżi terzi u l-"pajjiżi Skandinavi" [traduzzjoni mhux uffiċjali] jew mir-regolamenti lokali. Fir-rigward tal-aġir ta' SAS Cargo fir-rigward tas-servizzi ta' trasport ta' merkanzija li jitleq mill-Indja, minn Singapor, mill-Korea t'Isfel u mill-Brażil, il-Kummissjoni mhux veru pprovat teżamina l-ligijiet u l-prattiki applikabbli waqt l-analiżi tagħha tas-sistemi regolatorji, bil-konsegwenza li d-deċizzjoni tagħha hija bbażata fuq dikjarazzjonijiet żbaljati jew mhux sostnuti minn provi.
- 508 Il-Kummissjoni tikkontesta l-argument tar-rikorrenti.
- 509 F'dan ir-rigward, għandu jittfakkar li l-Artikolu 101(1) TFUE jirrigwarda biss aġir antikompetittiv li ġie adottat mill-impriżi fuq inizzjattiva proprja. Jekk aġir antikompetittiv ikun impost fuq l-impriżi permezz ta' leġislazzjoni nazzjonali jew jekk din tal-aħħar tohloq qafas legali li minnu nnifsu jelimina kull possibbiltà ta' aġir kompetittiv min-naħa tagħhom, l-Artikolu 101 TFUE ma japplikax. F'sitwazzjoni bħal din, il-limitazzjoni tal-kompetizzjoni ma hijiex attribwibbli, kif teżiġi b'mod impliċitu din id-dispożizzjoni, għall-aġir awtonomu tal-impriżi (ara s-sentenza tal-11 ta' Novembru 1997, Il-Kummissjoni u Franza vs Ladbroke Racing, C-359/95 P u C-379/95 P, EU:C:1997:531, punt 33 u l-ġurisprudenza ċċitata).
- 510 Għall-kuntrarju, jekk regolament nazzjonali jhalli l-possibbiltà li l-kompetizzjoni tiġi evitata, limitata jew imfixkla permezz ta' aġir awtonomu mill-impriżi, l-Artikolu 101 TFUE jista' japplika. Fin-nuqqas ta' dispożizzjoni leġislattiva vinkolanti li timponi aġir antikompetittiv, il-Kummissjoni tista' tikkonkludi li hemm assenza ta' awtonomija f'moħħ l-operaturi akkużati biss jekk, abbażi ta' hjiel oġġettiv, rilevanti u konkordanti jkun jidher li l-aġir ġie impost fuqhom b'mod unilaterali mill-awtoritajiet nazzjonali permezz tal-eżerċizzju ta' pressjoni li ma tistax tiġi reżistita, bħat-theddida tal-adozzjoni ta' miżuri statali li jistgħu jikkawżawhom telf kbir (ara s-sentenza tal-11 ta' Diċembru 2003, Minoan Lines vs Il-Kummissjoni, T-66/99, EU:T:2003:337, punti 177 u 179 u l-ġurisprudenza ċċitata).
- 511 Skont il-ġurisprudenza, dan ma huwiex il-każ meta liġi jew aġir sempliċement jincentivaw jew jiffaċilitaw l-adozzjoni, mill-impriżi, ta' aġir antikompetittiv awtonomu (ara, f'dan is-sens, is-sentenza tal-14 ta' Diċembru 2006, Raiffeisen Zentralbank Österreich *et* vs Il-Kummissjoni, T-259/02 sa T-264/02 u T-271/02, EU:T:2006:396, punt 258).
- 512 Fl-aħħar nett, mill-ġurisprudenza jirriżulta li huma l-impriżi kkonċernati li għandhom juru li liġi jew aġir statali kienu ta' natura li jneħħulhom kull awtonomija fl-għażla tal-politika kummerċjali tagħhom (ara, f'dan is-sens, is-sentenza tas-7 ta' Ottubru 1999, Irish Sugar vs Il-Kummissjoni, T-228/97, EU:T:1999:246, punt 129). Għalkemm huwa f'idejn l-awtorità li qieghda tallega ksur tar-regoli tal-kompetizzjoni li ġgħib il-prova ta' dan, hija l-impriża li tinvoka d-difiża kontra konstatazzjoni ta' ksur ta' dawn ir-regoli li għandha tipproduci l-prova li l-kundizzjonijiet għall-applikazzjoni tar-regola li minnha hija dedotta l-eċċezzjoni huma ssodisfatti, b'mod li

l-imsemmija awtorità jkollha tirrikorri għalhekk għal provi oħrajn (ara s-sentenza tas-16 ta' Frar 2017, Hansen & Rosenthal u H&R Wax Company Vertrieb vs Il-Kummissjoni, C-90/15 P, mhux ippubblikata, EU:C:2017:123, punt 19 u l-gurisprudenza ċċitata).

- 513 Dawn il-kunsiderazzjonijiet japplikaw bl-istess mod għal-liġijiet u għal-aġir ta' Stat Membru jew ta' parti kontraenti għall-Ftehim ŻEE u għal dawk ta' pajjiż terz (ara, f'dan is-sens, is-sentenza tat-30 ta' Settembru 2003, Atlantic Container Line *et* vs Il-Kummissjoni, T-191/98 u T-212/98 sa T-214/98, EU:T:2003:245, punt 1131), kif jirriżulta essenzjalment min-nota ta' qiegħ il-paġna Nru 1435 tad-deċiżjoni kkontestata.
- 514 Huwa fid-dawl ta' dawn il-kunsiderazzjonijiet li għandu jiġi eżaminat jekk ir-rikorrenti humiex iġġustifikati li jsostnu li l-Kummissjoni wettqet żbalji fl-eżami tagħha tal-legiżlazzjoni applikabbli għat-titjiriet li jtilqu minn Hong Kong, mill-Ġappun u mill-pajjiżi terzi l-oħra inkwistjoni.
- 515 Għal dan il-għan, għandu jitfakkar li fil-punt 115 iktar 'il fuq gie deċiż li l-Kummissjoni kienet wettqet żball meta rrifjutat lir-rikorrenti l-aċċess għas-siltiet mit-twegibiet għad-dikjarazzjoni tal-oġġezzjonijiet imsemmija fil-premessi 977 sa 979, 1003, 1005 u 1006 tad-deċiżjoni kkontestata, u li, konsegwentement, dawn tal-aħħar għandhom jiġu miċhuda bħala elementi inkriminanti fil-kuntest tal-eżami tal-fondatezza tal-imsemmija deċiżjoni.

i) Hong Kong

- 516 Il-premessi 976 sa 993 tad-deċiżjoni kkontestata jirrigwardaw, minn naħa, l-ASA ffirmati mir-Regjun Amministrattiv Speċjali ta' Hong Kong tar-Repubblika Popolari taċ-Ċina u, min-naħa l-oħra, ir-regim legiżlattiv ta' Hong Kong. Skont dawn il-premessi, il-Kummissjoni qieset li ebda rekwiżit li jiġu diskussi t-tariffi ma kien gie impost fuq it-trasportaturi f'Hong Kong.
- 517 Fl-ewwel lok, il-Kummissjoni rrikonoxxiet, fil-premessi 981 sa 986 tad-deċiżjoni kkontestata, li l-biċċa l-kbira tal-ASA ffirmati mir-Regjun Amministrattiv Speċjali ta' Hong Kong tar-Repubblika Popolari taċ-Ċina kienu jehtiegu li t-tariffi mitluba mit-trasportaturi ddeżinjati tal-pajjiżi kontraenti jiġu approvati mill-awtoritajiet kompetenti, jiġifieri d-DAC f'Hong Kong, u li dawn jippermettu l-konsultazzjoni minn qabel dwar il-prezzijiet bejn it-trasportaturi ddeżinjati. Xorta jibqa' l-fatt, skont l-imsemmija deċiżjoni, li l-imsemmija ASA fl-ebda każ ma kienu jimponu konsultazzjonijiet bħal dawn qabel applikazzjoni għall-approvazzjoni.
- 518 Insostenn ta' din il-konklużjoni, il-Kummissjoni tirriproduċi fil-premessa 983 tad-deċiżjoni kkontestata l-formulazzjoni ta' klawżola standard ta' diversi ASA li tipprovdi:

“It-tariffi li jsir riferiment għalihom fil-paragrafu 1 ta' dan l-artikolu jistgħu jiġu miftiehma mill-kumpanniji tal-ajru ddeżinjati mill-partijiet kontraenti li jfittxu li jiksbu l-approvazzjoni tat-tariffi, li jistgħu jikkonsultaw kumpanniji tal-ajru oħra attivi fuq l-istess rotta jew parti minnha qabel ma jipproponu tali tariffi. Madankollu, xejn ma jipprekludi li kumpannija tal-ajru ddeżinjata tipproponi, u xejn ma jipprojbixxi lill-awtoritajiet aeoronawtiċi tal-partijiet kontraenti milli japprovaw, kwalunkwe tariffa jekk din il-kumpannija tal-ajru ma tiksibx il-qbil tal-kumpanniji tal-ajru l-oħra ddeżinjati fuq din it-tariffa jew għaliex l-ebda kumpannija tal-ajru oħra ddeżinjata ma tkun attiva fuq l-istess rotta.” [traduzzjoni mhux uffiċjali]

- 519 Fil-premessa 985 tad-deċiżjoni kkontestata, il-Kummissjoni żżid li l-ASA bejn ir-Repubblika Ċeka u r-Regjun Amministrattiv Speċjali ta' Hong Kong tar-Repubblika Popolari taċ-Ċina, pereżempju, kienet tindika li l-ebda pajjiż ma jeżiġi mit-trasportaturi li jiddiskutu tariffi.

- 520 F'dan ir-rigward, ir-rikorrenti jinvokaw żewġ argumenti. L-ewwel wiehed huwa bbażat fuq il-fatt li l-Kummissjoni ma ċċitatx il-paragrafu 1 tal-klawżola li tinsab f'diversi ASA ffirmati mir-Reġjun Amministrattiv Speċjali ta' Hong Kong tar-Repubblika Popolari taċ-Ċina u li jimponi reġim kollettiv ta' sovrataxxi, filwaqt li t-tieni wiehed huwa bbażat fuq il-fatt li l-Liġi Fundamentali ta' dan ir-reġjun tipprevedi l-applikabbiltà diretta tal-ASA.
- 521 Fir-rigward tal-ewwel argument, għandu jiġi kkonstatat li mill-paragrafu 1 tal-klawżola li tinsab f'diversi ASA li r-Reġjun Amministrattiv Speċjali ta' Hong Kong tar-Repubblika Popolari taċ-Ċina huwa parti għalihom, jirriżulta li t-tariffi tat-trasportaturi ddeżinjati għandhom jiġu approvati mill-awtoritajiet kompetenti tal-partijiet, filwaqt li jittiehdu inkunsiderazzjoni diversi fatturi rilevanti. Għalkemm huwa stipulat li t-tariffi ta' trasportaturi oħra huma fost l-imsemmija fatturi, madankollu ma huwiex previst li dawn għandhom jiġu ffixxati wara diskussjoni bejn l-operaturi kkonċernati. B'hekk, għall-kuntrarju ta' dak li jsostnu r-rikorrenti, il-paragrafu 1 tal-klawżola msemija iktar 'il fuq ma jistax jinftehem bħala li jimponi sistema kollettiva ta' sovrataxxa. Għaldaqstant, l-ewwel argument tar-rikorrenti għandu jiġi miċhud.
- 522 Dan stabbilit, ma huwiex neċessarju li tingħata deċiżjoni dwar it-tieni argument relatat mal-applikabbiltà diretta tal-ASA skont il-Liġi Fundamentali tar-Reġjun Amministrattiv Speċjali ta' Hong Kong tar-Repubblika Popolari taċ-Ċina. Fil-fatt, peress li l-ASA ma jimponux reġim kollettiva ta' sovrataxxi, ma jistgħux jostakolaw l-applikazzjoni mill-Kummissjoni tal-Artikolu 101 TFUE jew tal-Artikolu 53 tal-Ftehim ŻEE għall-aġir inkwistjoni abbażi tad-difiża tal-azzjoni statali, indipendentement mill-valur guridiku tagħhom f'Hong Kong.
- 523 Barra minn hekk, għandu jiġi rrilevat li r-rikorrenti ma jikkontestawx li d-dispożizzjonijiet tal-ASA dwar id-diskussjonijiet dwar it-tariffi bejn it-trasportaturi ddeżinjati fuq rotot speċifiċi ma jistgħux jawtorizzaw diskussjonijiet ġenerali dwar it-tariffi bejn bosta trasportaturi li jservu pajjiżi ta' destinazzjoni differenti tat-tip imsemmi fid-deċiżjoni kkontestata.
- 524 Fit-tieni lok, fir-rigward tal-prassi amministrattiva ta' Hong Kong, il-Kummissjoni ssostni, fil-premessi 987 sa 989 tad-deċiżjoni kkontestata, li ma huwiex stabbilit li d-DAC kien irrikjeda konsultazzjoni mat-trasportaturi għall-finijiet tal-preżentazzjoni ta' talba kollettiva għall-approvazzjoni tat-tariffi. B'mod partikolari, l-ebda wiehed mit-trasportaturi ma pprova prova li tistabbilixxi li d-DAC espliċitament impona s-sottomissjoni ta' talbiet kollettivi.
- 525 Fil-premessa 992 tad-deċiżjoni kkontestata, il-Kummissjoni kkonkludiet, minn naħa, fir-rigward tas-STK, li d-DAC ma kienx lest jaċċetta applikazzjonijiet individwali għal mekkaniżmu tas-STK, iżda li kien lest jaċċetta applikazzjonijiet individwali għal ammont fiss ta' STK u, min-naħa l-oħra, fir-rigward tas-sovrataxxi l-oħra, li t-trasportaturi ma kinux allegaw li d-DAC kien eżiġa applikazzjonijiet kollettivi.
- 526 F'dan ir-rigward, ir-rikorrenti jsostnu li, bejn is-sena 2000 u s-sena 2006, id-DAC, li għandu margni ta' diskrezzjoni sinjifikattiv, ma kienx lest li jaċċetta applikazzjonijiet individwali mingħand trasportaturi għal STK ta' ammont fiss. Id-DAC għalhekk obbliga lis-SCC tal-BAR jiftiehem dwar mekkaniżmu tas-STK ibbażat fuq indiċi, u konsegwentement eżamina biss applikazzjonijiet kollettivi li saru wara diskussjonijiet bejn it-trasportaturi dwar it-tariffi applikabbli. Kien biss meta l-investigazzjonijiet fuq is-sovrataxxi bdew f'diversi pajjiżi fl-2006 li d-DAC finalment beda japprova STK li mhux taħt il-mekkanizmu fondat fuq indiċi. Id-determinazzjoni tal-ammont tas-STK kienet timxi fuq l-istess reġim, sakemm id-DAC iddeċieda, fl-2004, li ma jehtiegx iktar l-approvazzjoni għas-STK. Ir-rikorrenti jipproduċu diversi elementi insostenn tal-allegazzjonijiet tagħhom, b'mod partikolari l-ittri tad-DAC tal-5 ta'

Settembru 2008 u tat-3 ta' Settembru 2009 indirizzati lill-Kummissjoni, filwaqt li jsostnu li din tal-aħħar ma pproduċiet l-ebda prova li turi li d-DAC kienet irċeviet u approvat applikazzjonijiet individwali għal STK ta' ammont fiss qabel l-14 ta' April 2006.

527 F'dan ir-rigward, għandu jiġi rrilevat, minn naħa, li, insostenn tal-allegazzjonijiet tagħhom, ir-rikorrenti jipproduċu sensiela ta' dokumenti li ma humiex geġjin mid-DAC, iżda li tfasslu minnhom stess jew minn trasportaturi oħra.

528 Fost id-dokumenti hekk ipprezentati, xi wħud jikkonsistu f'artikli tal-gazzetti, pubblikazzjonijiet online tal-Kunsill tat-Trasportaturi ta' Hong Kong jew f'dokumenti mfassla mill-SCC tal-BAR. Għalkemm huwa minnu li dawn id-diversi dokumenti juru l-eżistenza, mis-sena 1997, ta' miżuri mehuda mit-trasportaturi jew mill-awtoritajiet ta' Hong Kong sabiex jipprezentaw mekkanizmu tas-STK ibbażat fuq indiċi, jew ta' applikazzjonijiet kollettivi intiżi għall-approvazzjoni tas-STK mid-DAC, xorta jibqa' l-fatt li ebda wiehed minnhom ma jindika li kien impossibbli għal trasportatur li jressaq applikazzjoni individwali quddiem id-DAC dwar STK fissa jew dwar is-STK.

529 Min-naħa l-oħra, fir-rigward tal-ittri tad-DAC indirizzati lill-Kummissjoni, għandu jiġi rrilevat li l-ittra tal-5 ta' Settembru 2008 indikat li d-DAC kien jeżiġi, matul il-perijodu bejn l-2000 u l-2007, li t-trasportaturi kollha li jixtiequ jimponu sovrataxxa fuq it-trasport ta' merkanzija minn Hong Kong kellhom jiksbu approvazzjoni minn qabel, li, f'dan il-kuntest, id-DAC kien iqis l-applikazzjonijiet kollettivi kienu fl-istess hin effiċjenti, raġonevoli u legali u li tali Prattika kienet konformi mal-ASA konkluzi mir-Regjun Amministrattiv Speċjali ta' Hong Kong tar-Repubblika Popolari taċ-Ċina. Issa, il-fatt li huwa ppreċiżat li l-applikazzjoni kollettiva hija mezz effikaċi sabiex tiġi pprezentata applikazzjoni, u eżaminata u approvata, għal sovrataxxi u li d-DAC jikkunsidra din il-forma ta' applikazzjoni bħala legali f'Hong Kong ma jipprovax li l-leġiżlazzjoni jew il-prassi amministrattivi f'Hong Kong jimponu applikazzjonijiet kollettivi u jeskludu applikazzjonijiet individwali li jikkonċernaw is-STK.

530 Bl-istess mod, l-ittra tat-3 ta' Settembru 2009 hija fformulata kif ġej:

“Għandu jkun assolutament ċar għall-Kummissjoni li, fir-rigward tal-mekkanizmu relatat ma[s-STK] għat-trasport tal-merkanzija bbażat fuq indiċi, ahna neżiġu li [s-SCC tal-BAR] u t-trasportaturi parteċipanti jiftiehm fuq id-dettalji tal-applikazzjonijiet kollettivi, inkluż l-ammont tas-sovrataxxa li għaliha ntalbet l-approvazzjoni, fuq il-provi li għandhom jiġu pprovduti lid-DAC sabiex isostnu l-applikazzjonijiet u dwar il-mekkanizmu uniku li għandu jintuża għad-determinazzjoni tas-sovrataxxa. Id-DAC ta wkoll mandat lit-trasportaturi parteċipanti u eżiġiehom li huma jimponu speċifikament is-sovrataxxa approvata. Barra minn hekk, tajna mandat lis-SCC tal-BAR u eżiġejnieh li jissottometti għall-approvazzjoni tad-DAC kull emenda tal-lista tat-trasportaturi parteċipanti fl-applikazzjonijiet kollettivi u indikajna b'mod ċar li dawn it-trasportaturi ma kellhom jimponu l-ebda [STK] mingħajr l-approvazzjoni esplicita tad-DAC indirizzata lis-SCC tal-BAR.” [traduzzjoni mhux uffiċjali]

531 B'hekk, din l-ittra tillimita ruħha għal spjegazzjoni tal-kundizzjonijiet meħtieġa mid-DAC meta s-SCC tal-BAR u t-trasportaturi jikkunsidraw applikazzjoni kollettiva relatata mas-STK ibbażata fuq indiċi. Min-naħa l-oħra, din ma tagħmilx riferiment għall-eżistenza ta' obbligu ġenerali li tiġi pprezentata applikazzjoni kollettiva għal STK, u lanqas għall-impossibbiltà li tiġi pprezentata applikazzjoni individwali għal STK fissa. Għaldaqstant, ma tikkontradixxi il-premessa 992 tad-deċiżjoni kkontestata, li minnha jirriżulta li l-applikazzjonijiet kollettivi li jinvolvu diskussjonijiet bejn trasportaturi kienu imposti biss għal mekkanizmu tas-STK ibbażat fuq indiċi, u li applikazzjonijiet individwali baqgħu possibbli għal STK ta' ammont fiss.

532 Minn dak li ntqal iktar 'il fuq jirriżulta li r-rikorrenti ma wrewx li liġi jew aġir tal-awtoritajiet ta' Hong Kong, inklużi l-ASA konkluzi minn dawn tal-aħħar, kienu jobbligawhom jiddiskutu t-tariffi tagħhom ma' trasportaturi oħra u għamlu impossibbli t-tressiq ta' applikazzjoni individwali quddiem id-DAC dwar STK ta' ammont fiss. Għalhekk huma ma jistabbilixxux li l-Kummissjoni żbaljat meta qieset, fid-deċiżjoni kkontestata, li l-leġiżlazzjoni ta' Hong Kong ma kinitx tipprekludi l-applikazzjoni tal-Artikolu 101(1) TFUE.

ii) Il-Ġappun

533 Il-premessi 995 sa 1012 tad-deċiżjoni kkontestata jirrigwardaw, minn naħa, l-ASA konkluzi mill-Ġappun u, min-naħa l-oħra, ir-regim leġiżlattiv Ġappuniż. Skont dawn il-premessi, il-Kummissjoni qieset li ebda rekwiżit li jiġu diskussi t-tariffi ma kien ġie impost fuq it-trasportaturi fil-Ġappun.

534 Fl-ewwel lok, fir-rigward tal-ASA konkluzi mill-Ġappun, id-deċiżjoni kkontestata, fil-premessa 995, tirriproduċi l-formulazzjoni ta' klawżola li tinsab fil-ftehim konkluz mar-Renju tal-Pajjiżi l-Baxxi li tinsab fi ftehimiet oħra u li tipprovdi:

“Sa fejn ikun possibbli, il-kumpanniji tal-ajru ddeżinjati għandhom jilhq u ftehim dwar it-tariffi bl-applikazzjoni tal-mekkaniżmu tat-tariffi tal-IATA. Jekk dan ma jkunx possibbli, it-tariffi għal kull rotta speċifikata għandhom jiġu miftiehma mill-kumpanniji tal-ajru ddeżinjati.” [traduzzjoni mhux ufficjali]

535 Wara li rrilevat, fil-premessa 996 tad-deċiżjoni kkontestata, li, skont trasportatur partikolari, l-ASA kienu jeżiġu, pjuttost milli jippermettu, ftehimiet fuq il-prezzijiet, il-Kummissjoni enfasizzat, fil-premessa 997 tal-imsemmija deċiżjoni, li l-ftehim konkluz mar-Renju Unit tal-Gran Brittanja u l-Irlanda ta' Fuq kien ġie emendat fl-2000 permezz ta' memorandum ta' qbil li jipprovdi li t-trasportaturi ddeżinjati ma humiex obbligati li jikkonsultaw dwar it-tariffi qabel iressqu applikazzjoni għall-approvazzjoni. Skont il-premessi 1005 sa 1008 ta' din id-deċiżjoni, minkejja li mill-ASA jirriżulta li, mingħajr preġudizzju għal ċerti kundizzjonijiet, it-trasportaturi kellhom jilhq u ftehim dwar it-tariffi, tali diskussjonijiet kienu strettament limitati għat-trasportaturi ddeżinjati fuq rotot speċifiċi u fl-ebda każ ma kienu jikkonċernaw diskussjonijiet ġenerali bejn bosta trasportaturi. Fl-aħħar nett, fil-prattika, il-partijiet tal-ASA ma fittxewx l-applikazzjoni ta' dawn il-ftehimiet, tant li l-obbligi rriżultaw pjuttost mid-dispożizzjonijiet legali u amministrattivi nazzjonali fis-seħh fil-Ġappun, li kienu msahha mill-fatt li l-partijiet jinvokaw li l-koordinazzjoni kienet meħtieġa għas-STK, iżda mhux għas-STS.

536 F'dan ir-rigward, ir-rikorrenti jsostnu, l-ewwel nett, li l-Kummissjoni naqset milli tiċċita l-paragrafu 1 tal-klawżola standard riprodotta fid-deċiżjoni kkontestata. It-tieni, huma jirrivaw li l-kostituzzjoni u l-leġiżlazzjoni tal-Ġappun jipprevedu l-applikabbiltà diretta tal-ASA għall-Ġappun, li ma hijiex ikkontestata min-nuqqas ta' applikazzjoni tal-klawżoli tariffarji mill-“pajjiżi Skandinavi”. It-tielet, huma jsostnu li ma humiex ikkonċernati mill-ASA konkluz bejn il-Ġappun u r-Renju Unit tal-Gran Brittanja u l-Irlanda ta' Fuq.

537 Qabel kollox, f'dak li jirrigwarda l-allegazzjoni li l-Kummissjoni naqset milli tiċċita l-paragrafu 1 tal-klawżola standard riprodotta fid-deċiżjoni kkontestata, għandu jiġi rrilevat li dan il-paragrafu jelenka l-fatturi li għandhom jittiehdu inkunsiderazzjoni fl-iffissar tat-tariffi u jipprevedi li dawn tal-aħħar għandhom jiġu ddeterminati f'konformità mad-dispożizzjonijiet li jseguw tal-artikolu li fih tinsab. Għaldaqstant, la minn din id-dispożizzjoni u lanqas minn dik riprodotta fid-deċiżjoni

- kkontestata ma jirriżulta li l-ASA jimponu obbligu ta' koordinazzjoni bejn it-trasportaturi għad-determinazzjoni tas-sovrataxxi. Barra minn hekk, ir-rikorrenti ma jipprovdu l-ebda argument fondat li jista' jistabbilixxi l-kuntrarju.
- 538 It-tieni, għandu jiġi rrilevat li r-rikorrenti ma jikkontestawx li d-dispożizzjonijiet tal-ASA dwar id-diskussjonijiet dwar it-tariffi bejn it-trasportaturi ddeżinjati fuq rotot speċifiċi ma jistgħux jawtorizzaw diskussjonijiet ġenerali dwar it-tariffi bejn bosta trasportaturi li jservu pajjiżi ta' destinazzjoni differenti tat-tip imsemmi fid-deċiżjoni kkontestata.
- 539 Dan stabbilit, ma huwiex neċessarju li tingħata deċiżjoni dwar l-argument relatat mal-applikabbiltà diretta tal-ASA skont il-kostituzzjoni u d-dritt Ġappuniżi. Fil-fatt, peress li l-ASA ma jimponux obbligu ta' koordinazzjoni bejn it-trasportaturi għad-determinazzjoni tas-sovrataxxi u ma jawtorizzawx diskussjonijiet ġenerali dwar it-tariffi bejn bosta trasportaturi li jservu pajjiżi ta' destinazzjoni differenti, ma jistgħux jostakolaw l-applikazzjoni mill-Kummissjoni tal-Artikolu 101 TFUE u tal-Artikolu 53 tal-Ftehim ŻEE għall-aġir inkwistjoni abbażi tad-difiża tal-azzjoni statali, indipendentement mill-valur ġuridiku tagħhom fil-Ġappun.
- 540 It-tielet, il-fatt li r-rikorrenti ma humiex ikkonċernati mill-ASA konkluz bejn il-Ġappun u r-Renju Unit tal-Gran Brittanja u l-Irlanda ta' Fuq huwa irrilevanti, peress li ġie konkluz li, indipendentement mill-kontenut ta' dan il-ftehim tal-aħħar, l-ASA l-oħra ffirmati mill-Ġappun ma jimponux obbligu ta' koordinazzjoni bejn it-trasportaturi għad-determinazzjoni tas-sovrataxxi u ma jawtorizzawx diskussjonijiet ġenerali dwar it-tariffi bejn bosta trasportaturi li jservu pajjiżi ta' destinazzjoni differenti.
- 541 Fit-tieni lok, fir-rigward tal-leġizlazzjoni u tal-prassi amministrattivi Ġappuniżi, il-Kummissjoni semmiet, fil-premessi 998 sa 1004 tad-deċiżjoni kkontestata, ċerti dispożizzjonijiet tal-liġi Ġappuniża dwar l-avjazzjoni ċivili kif ukoll dikjarazzjonijiet magħmula minn trasportaturi dwar il-prassi amministrattivi tal-Uffiċċju Ġappuniż tal-Avjazzjoni Ċivili (iktar 'il quddiem il-“BJAC”). Fil-premessi 1009 sa 1011 tal-imsemmija deċiżjoni, il-Kummissjoni kkonstatat, minn naħa, li ma jirriżultax b'mod esplicitu minn dik il-liġi li l-koordinazzjoni tat-tariffi kienet obligatorja u, min-naħa l-oħra, li t-trasportaturi inkriminati ma pprovdu l-ebda evidenza li tista' tistabbilixxi li tali obbligu kien ġie impost mill-prassi amministrattiva tal-BJAC. Barra minn hekk, it-trasportaturi ma sostnewx li tali obbligu jista' jikkonċerna s-STS u r-rifjut ta' hla ta' kummissjonijiet.
- 542 F'dan ir-rigward, ir-rikorrenti jsostnu li pproduċew provi li juru li l-BJAC ma kienx aċċetta l-applikazzjonijiet tagħhom fir-rigward ta' STK li l-ammont tagħha kien iffissat individwalment. Huma jsostnu wkoll li, wara l-adozzjoni, matul is-sena 2000, ta' riżoluzzjoni tal-IATA ddedikata speċifikament għas-STK applikabbli fuq it-titjiriet li jtilqu mill-Ġappun, il-BJAC approva, fl-2001, mekkaniżmu tas-STK għat-trasportaturi nazzjonali, li t-trasportaturi barranin kellhom l-obbligu li jikkonformaw miegħu. Konsegwentement, l-ewwel nett, l-emendi kollha għas-STK kellhom ikunu s-suġġett ta' applikazzjoni quddiem il-BJAC imfassla mit-trasportaturi nazzjonali. It-tieni, kienu t-trasportaturi barranin li kellhom jaqblu għat-tariffi l-godda billi jressqu talba f'dan is-sens quddiem il-BJAC. L-istess prassi kienu japplikaw fir-rigward tas-STS.
- 543 Għandu jiġi rrilevat li l-provi prodotti mir-rikorrenti insostenn tad-dikjarazzjonijiet tagħhom ma humiex dokumenti mfassla mill-BJAC, iżda dokumenti li fasslu huma stess. Barra minn hekk, fost dawn id-dokumenti, xi wħud jikkonsistu f'ittri mibgħuta lill-Kummissjoni jew lill-Qorti Ġenerali li ma huma akkumpanjati minn ebda element probatorju ieħor. Dokument ieħor huwa telex, li ma ġiex tradott fil-lingwa tal-kawża u li huwa ddatat it-2 ta' Diċembru 1996, u għalhekk jippreċedi

b'iktar minn tliet snin il-bidu tal-perijodu tal-ksur. Dokument ieħor jikkonsisti f'dokument anness ma' applikazzjoni għal zieda tas-STK li ma jipprovax l-impossibbiltà li titressaq applikazzjoni individwali quddiem il-BJAC. Dokument ieħor jindika li l-applikazzjoni tas-STK kienet għet eskluża għat-titjiriet mill-Ġappun għal finijiet ta' protezzjoni tal-ekonomija lokali, mingħajr iktar spjegazzjonijiet. Konsegwentement, l-ebda wiehed minn dawn id-dokumenti ma jistabbilixxi l-eżistenza ta' pressjoni statali li tiġġustifika n-nuqqas ta' applikazzjoni tal-Artikolu 101(1) TFUE.

- 544 Fir-rigward tal-provi l-oħra prodotti mir-rikorrenti, dawn lanqas ma juru li l-leġiżlazzjoni jew il-prassi amministrattiva Ġappuniża kienu jimponu ftehim fuq il-livell tas-STK. Dawn il-provi huma bbażati fuq riżoluzzjoni adottata mill-IATA u fuq dokumenti tat-trasportaturi stess, li, fl-aħjar dawl, jistabbilixxu li ċerti trasportaturi ressqu applikazzjonijiet dwar il-livelli tas-STK li wħud minnhom ġew approvati, iżda ma jurux li huma kellhom l-obbligu li jagħmlu dan.
- 545 Għalhekk, sa fejn dawn ma jistabbilixxux l-eżistenza ta' tali obbligu, l-ebda wiehed mill-elementi probatorji prodotti mir-rikorrenti ma jista' jinvalida l-informazzjoni li tinsab fil-premessi 198, 244, 256, 391, 392, 488 u 491 tad-deċiżjoni kkontestata, li minnhom jirriżulta li l-inizjattiva li jiġu ppreżentati applikazzjonijiet kollettivi fir-rigward tas-STK hija imputabbli lit-trasportaturi u mhux lill-BJAC.
- 546 Fit-tielet lok, fir-rigward tas-STS, qabel kollox, ir-rikorrenti jsostnu li pproċedew bħalma għamlu għas-STK, fis-sens li stennew it-tressiq ta' applikazzjoni mit-trasportaturi nazzjonali quddiem l-awtoritajiet Ġappuniżi qabel ma fasslu talba li tinkludi tariffi simili. Madankollu, huma ma jipproduċu l-ebda prova li ssostni dawn l-allegazzjonijiet.
- 547 Sussegwentement, ir-rikorrenti jsostnu li l-elementi li tibbaża ruħha fuqhom il-Kummissjoni, jiġifieri l-kuntatti msemmija fil-premessi 597 u 673 tad-deċiżjoni kkontestata, jaqgħu taħt il-koordinazzjoni multilaterali fi ħdan l-alleanza WOW, u għalhekk huma koperti mill-eżenzjoni tal-1996, billi f'dan ir-rigward isir riferiment għall-argument żviluppat fil-kuntest tat-tieni parti tat-tielet motiv tagħhom. Madankollu, mill-premessa 1012 tad-deċiżjoni kkontestata jirriżulta li l-Kummissjoni kkonstatat li l-partijiet fil-proċedura ma kinux sostnew li kellhom l-obbligu li jiftiehm u dwar is-STS, mingħajr ma tagħmel riferiment għall-imsemmija kuntatti. Konsegwentement, l-argument tar-rikorrenti f'dan ir-rigward huwa ineffettiv fil-kuntest ta' din l-oġġezzjoni.
- 548 L-argumenti tar-rikorrenti dwar is-STS għandhom għalhekk jiġu miċħuda fl-intier tagħhom.
- 549 Minn dak li ntqal iktar 'il fuq jirriżulta li r-rikorrenti ma wrewx li liġi jew aġir tal-awtoritajiet tal-Ġappun, inklużi l-ASA konkluzi minn dawn il-pajjiżi terzi, kienu jobbligawhom jiddiskutu t-tariffi tagħhom ma' trasportaturi oħra f'dak li jikkonċerna s-STK, is-STS jew il-ħlas ta' kummissjonijiet fuq is-sovrataxxi. Għalhekk, huma ma jistabbilixxux li l-Kummissjoni żbaljat meta qieset, fid-deċiżjoni kkontestata, li l-leġiżlazzjoni tal-Ġappun ma kinitx tipprekludi l-applikazzjoni tal-Artikolu 101(1) TFUE u l-Artikolu 53 tal-Ftehim ZEE.
- 550 Minn dak li ntqal iktar 'il fuq jirriżulta wkoll li ma huwiex stabbilit li l-konstatazzjoni li waslet għaliha l-Kummissjoni fid-deċiżjoni kkontestata kienet tkun differenti kieku ġew miċħuda bħala mezzi ta' prova s-siltiet mit-tweġibiet għad-dikjarazzjoni tal-oġġezzjonijiet li fir-rigward tagħha ġie konkluz, fil-punt 124 iktar 'il fuq, li l-Kummissjoni kienet irrifjutat b'mod żbaljat l-aċċess għalihom lir-rikorrenti. Fil-fatt, inkluż fin-nuqqas tagħhom, il-Kummissjoni kienet fondata,

abbażi tal-provi li baqgħu għad-dispożizzjoni tagħha, li tikkonkludi li l-Artikolu 101 TFUE u l-Artikolu 53 tal-Ftehim ŻEE japplikaw għall-aġir tat-trasportaturi inkriminati li seħħ f'Hong Kong u fil-Ġappun.

iii) Pajjiżi terzi oħra

- 551 Fil-premessi 1013 sa 1019 tad-deċiżjoni kkontestata, il-Kummissjoni analizzat is-sistemi regolatorji applikabbli fir-Repubblika tal-Indja, fir-Renju tat-Tajlandja, fir-Repubblika ta' Singapor, fir-Repubblika tal-Korea t'Isfel u fir-Repubblika Federattiva tal-Brażil. Hija rrilevat li l-ASA konkluzi bejn dawn il-pajjiżi terzi u l-Istati Membri tal-Unjoni kienu jipprevedu, bħala regola ġenerali, sistema ta' approvazzjoni tat-tariffi tat-trasportaturi mill-awtoritajiet kompetenti. Sussegwentement, fir-rigward tar-Renju tat-Tajlandja u tar-Repubblika ta' Singapor, hija qieset li, għalkemm l-ASA rilevanti kienu jinkludu wkoll, b'mod ġenerali, klawżola li tipprovdi li t-tariffi kellhom ikunu, jekk possibbli, miftiehma bejn it-trasportaturi ddeżinjati, tali dispożizzjonijiet tariffarji ma kinux ikopru diskussjonijiet tariffarji ġenerali bejn bosta operatori, bħal dawk ikkonċernati f'din il-kawża.
- 552 Fil-premessa 1019, il-Kummissjoni qieset li, “[s]kont ir-raġunament [...] fir-rigward ta' Hong Kong u l-Ġappun” [traduzzjoni mhux uffiċjali], il-motiv ta' difiża ta' pressjoni statali ma kienx ġie stabbilit fil-każ tal-Indja, tat-Tajlandja, ta' Singapor, tal-Korea t'Isfel u tal-Brażil.
- 553 Fl-istess premessa, il-Kummissjoni speċifikat li dik l-analogija kienet valida minhabba li, l-ewwel nett, id-dispożizzjonijiet tariffarji fl-ASA applikabbli f'dawk il-pajjiżi terzi kienu limitati għat-trasportaturi ddeżinjati fuq rotot speċifikati u ma estendewx għal diskussjonijiet tariffarji ġenerali bejn bosta operatori li jipprovdu servizzi lejn destinazzjonijiet nazzjonali multipli u, it-tieni, id-dispożizzjonijiet legali u amministrattivi nazzjonali applikabbli ma ntwerewx li jehtiegu koordinazzjoni tat-tariffi.
- 554 Ir-rikorrenti jsostnu li l-Kummissjoni ma eżaminatx b'mod suffiċjenti r-regimi regolatorji applikabbli fl-Indja, fit-Tajlandja, f'Singapor, fil-Korea t'Isfel u fil-Brażil. Qabel kollox, huma jikkontestaw il-limitazzjoni tad-diskussjonijiet tariffarji previsti mill-ASA għat-trasportaturi ddeżinjati fuq rotot speċifiċi, billi jagħmlu riferiment għall-analiżi tagħhom tar-regoli fis-seħħ f'Hong Kong u fil-Ġappun, li minnhom jirriżulta li l-osservanza tal-klawżoli tariffarji tal-ASA tista' timplika ftehim bejn it-trasportaturi fuq it-tariffi. Sussegwentement, huma jsostnu li l-leġiżlazzjoni u l-prassi amministrattiva fit-Tajlandja kienu jobbligaw lit-trasportaturi jikkoordinaw it-tariffi tagħhom, billi jinvokaw, b'mod partikolari, struzzjoni tad-Dipartiment tal-Avjazzjoni Ċivili tat-Tajlandja (iktar 'il quddiem id-“DOA”).
- 555 Fl-ewwel lok, fir-rigward tal-ASA, ir-rikorrenti jirreferu għall-argumenti żviluppati fil-kuntest tal-analiżi tagħhom tar-regolamenti validi f'Hong Kong u fil-Ġappun, sabiex jistabbilixxu li l-paragrafu 1 tal-klawżola standard ta' dawn il-ftehimiet riprodotta fid-deċiżjoni kkontestata hija l-bażi tar-regimi li jimponu diskussjoni tariffarja bejn it-trasportaturi. Issa, ġie stabbilit, fil-punti 521 sa 523 u 537 sa 539 iktar 'il fuq, li r-rikorrenti ma wrewx li l-applikazzjoni tal-ASA fis-seħħ f'Hong Kong u fil-Ġappun kienet tikkostitwixxi l-bażi ta' regimi lokali li jimponu diskussjoni fuq is-sovrataxxi bejn it-trasportaturi. Konsegwentement, ir-rikorrenti ma jistgħux jinvokaw, b'analogija, l-osservazzjonijiet tagħhom f'dan ir-rigward sabiex jikkontestaw l-analiżi tal-Kummissjoni, li tinsab fil-premessi 1013 sa 1019 tad-deċiżjoni kkontestata, li tgħid li l-ASA konkluzi mir-Repubblika tal-Indja, mir-Renju tat-Tajlandja, mir-Repubblika ta' Singapor, mir-Repubblika tal-Korea t'Isfel u mir-Repubblika Federattiva tal-Brażil ma jistgħux jipprekludu l-applikazzjoni tal-Artikolu 101(1) TFUE u tal-Artikolu 53 tal-Ftehim ŻEE.

- 556 Fit-tieni lok, fir-rigward tal-azzjoni tal-awtoritajiet statali fit-Tajlandja, mill-premessa 396 tad-deċiżjoni kkontestata jirriżulta li, matul ix-xahar ta' Awwissu 2004, ċerti trasportaturi ltaqgħu u ddeċidew li jipprezentaw kollettivament applikazzjoni għal żieda tas-STK quddiem id-DOA, fejn Lufthansa tindika f'dan ir-rigward li hija kienet qiegħda tispera li dan l-"approċċ kongunt [kien] ser ikun ta' suċċess" [traduzzjoni mhux ufficjali]. Mill-premessa 464 ta' din id-deċiżjoni jirriżulta wkoll li, matul ix-xahar ta' Jannar 2005, trasportatur Tajlandiż kien diġà habbar is-STK tiegħu lid-DOA, u li t-trasportaturi l-oħra "kienu qegħdin jiddiskutu din il-kwistjoni" [traduzzjoni mhux ufficjali].
- 557 Minn dawn l-elementi, li l-materjalità tagħhom ma hijiex ikkontestata mir-rikorrenti, jirriżulta li, fix-xahar ta' Awwissu 2004, ċerti trasportaturi ħadu l-inizjattiva li jaġixxu kollettivament sabiex jiksbu żieda fis-STK mingħand id-DOA u li, f'Jannar 2005, id-DOA seta' jilqa' applikazzjonijiet individwali relatati mas-STK. Minn dan jirriżulta wkoll li t-trasportaturi kienu jgawdu minn awtonomija fl-aġir fir-rigward tal-kwistjoni dwar jekk kellhomx isegwu l-inizjattiva tat-trasportatur nazzjonali f'dan ir-rigward. Għaldaqstant, *prima facie*, il-Kummissjoni għustament ikkonstatat li ma kienx għe stabbilit li d-dispożizzjonijiet legali u l-prassi amministrattiva fis-seħħ fit-Tajlandja kienu jehtieġu koordinazzjoni tat-tariffi.
- 558 Madankollu, għandha tittiehed inkunsiderazzjoni l-istruzzjoni tad-DOA li tinsab f'ittra tal-20 ta' Lulju 2005 ipprezentata mir-rikorrenti kemm matul il-proċedura amministrattiva kif ukoll quddiem il-Qorti Ġenerali.
- 559 Minn din l-ittra jirriżulta li, bi twegiba għal applikazzjoni minn trasportatur, id-DOA ddeċieda li jemenda b'mod provvizorju t-tariffi tas-STK għal tluq mit-Tajlandja, billi ddefinixxa r-rata ta' din is-sovrataxxa kif ukoll limitu massimu li jikkorrispondi għar-rati li dak iż-żmien kienu imposti mill-IATA, u talab lit-trasportatur inkwistjoni jikkomunika dawn it-tariffi provvizorji lit-trasportaturi kollha, bil-għan li dawn tal-aħħar jimplimentaw il-modifiki hekk miftiehma.
- 560 Għalhekk, minn din l-istruzzjoni jirriżulta li t-trasportaturi kellhom jikkonformaw ruhhom mal-bidla provvizorja tat-tariffi stabbilita mid-DOA u nnotifikata mit-trasportatur inkwistjoni.
- 561 Bl-adozzjoni ta' tali struzzjoni, id-DOA, f'dak li jikkonċerna s-STK, ma llimitax ruħu li jinkoraġġixxi jew li jiffaċilita l-adozzjoni, mir-rikorrenti, ta' aġir antikompetittiv. Billi adotta t-tariffi tas-STK, u billi impona dawn it-tariffi fuq it-trasportaturi kollha, id-DOA holoq qafas legali li minnu nnifsu jelimina kull possibbiltà ta' aġir kompetittiv bejn it-trasportaturi fir-rigward tad-determinazzjoni tal-ammont tas-STK applikabbli għat-titjiriet li jitolqu mit-Tajlandja.
- 562 Minn dak li ntqal iktar 'il fuq, fir-rigward tal-leġiżlazzjoni applikabbli fit-Tajlandja, jirriżulta li r-rikorrenti setgħu jistabbilixxu, mingħajr ma tikkontradixxihom il-Kummissjoni, li, mill-20 ta' Lulju 2005, l-awtoritajiet ta' dan il-pajjiż holqu qafas legali li minnu nnifsu jelimina kull possibbiltà ta' aġir kompetittiv bejn it-trasportaturi fir-rigward tad-determinazzjoni tal-ammont tas-STK applikabbli għat-titjiriet li jitolqu mit-Tajlandja. Min-naħa l-oħra, ir-rikorrenti ma wrewx li l-leġiżlazzjoni Tajlandiża telimina kull possibbiltà ta' kompetizzjoni fir-rigward tas-STK jew li, fir-rigward tas-STK, kull possibbiltà ta' kompetizzjoni kienet giet eliminata għall-perijodu qabel l-20 ta' Lulju 2005.
- 563 Konsegwentement, id-deċiżjoni kkontestata għandha tigi annullata sa fejn hija kkonstatat li l-Artikolu 101(1) TFUE u l-Artikolu 53 tal-Ftehim ŻEE kienu applikabbli għall-aġir tar-rikorrenti fir-rigward tad-determinazzjoni tas-STK għat-titjiriet li jitolqu mit-Tajlandja bejn l-20 ta' Lulju 2005 u l-14 ta' Frar 2006.

564 Fl-ahhar nett, l-argumenti tar-rikorrenti bbażati fuq ksur tal-prinċipju taċ-ċertezza legali, tal-Artikolu 59 tal-Konvenzjoni ta' Vjenna dwar il-Liġi tat-Trattati, tat-23 ta' Mejju 1969, u tal-Artikolu 351 TFUE għandhom neċessarjament jiġu miċhuda. Dawn l-argumenti jitlejqu, fil-fatt, mill-premessa li l-Kummissjoni injorat il-proċedura prevista mir-Regolament Nru 847/2004. Issa, ir-rikorrenti baqgħu ma spjegawx għal liema motivi kellha tapplika din il-proċedura u b'liema mod il-Kummissjoni kisret din il-proċedura. Huma lanqas ma spjegaw kif il-ksur allegat ta' din il-proċedura jikser, f'din il-kawża, il-prinċipju taċ-ċertezza legali, l-Artikolu 59 tal-Konvenzjoni ta' Vjenna dwar il-Liġi tat-Trattati u l-Artikolu 351 TFUE.

3) Fuq it-tielet oġġezzjoni, ibbażata fuq żbalji fl-applikazzjoni tal-Artikolu 101(1) TFUE għall-aġir relatat ma' rotot dehlin qabel l-1 ta' Mejju 2004 u tal-Artikolu 8 tal-Ftehim KE-Svizzera dwar it-trasport bl-ajru għal aġir relatat mar-rotot Unjoni-Svizzera qabel l-1 ta' Ġunju 2002

565 Ir-rikorrenti jikkritikaw lill-Kummissjoni li bbażat ruhha, sabiex tistabbilixxi l-parteciċipazzjoni tagħhom fil-ksur uniku u kontinwu, fuq kuntatti relatati ma' rotot li ma jaqgħux taht il-kompetenza tagħha sabiex tissanzjona ksur tal-Artikolu 101(1) TFUE u tal-Artikolu 8 tal-Ftehim KE-Svizzera dwar it-trasport bl-ajru. Dawn huma, rispettivament, kuntatti relatati ma' rotot dehlin qabel l-1 ta' Mejju 2004 (premessi 135, 146, 237, 295, 587, 595 sa 597, 618, 620, 660, 665 u 673 tad-deċiżjoni kkontestata) u kuntatti relatati mar-rotot Unjoni-Svizzera qabel l-1 ta' Ġunju 2002 (premessi 145 u 204 tal-imsemmija deċiżjoni).

566 Il-Kummissjoni tikkontesta l-argument tar-rikorrenti.

567 Preliminarjament, għandu jinfakkar li l-Artikolu 103(1) TFUE jagħti lill-Kunsill tal-Unjoni Ewropea l-kompetenza li jadotta r-regolamenti jew id-direttivi utli fid-dawl tal-applikazzjoni tal-prinċipji li jinsabu fl-Artikoli 101 u 102 TFUE.

568 Fin-nuqqas ta' tali leġislazzjoni, l-Artikoli 104 u 105 TFUE japplikaw u jimponu fuq l-awtoritajiet tal-Istati Membri l-obbligu li japplikaw l-Artikoli 101 u 102 TFUE u jillimitaw is-setgħat tal-Kummissjoni f'dan il-qasam għall-fakultà li tinvestiga, fuq talba ta' Stat Membru jew *ex officio*, u b'rabta mal-awtoritajiet kompetenti tal-Istati Membri li jagħtuh l-assistenza tagħhom, il-każijiet ta' ksur preżunt tal-prinċipji previsti f'dawn id-dispożizzjonijiet u, jekk ikun il-każ, li jipproponu l-mezzi xierqa sabiex jintemm il-ksur (sentenza tat-30 ta' April 1986, *Asjes et*, 209/84 sa 213/84, EU:C:1986:188, punti 52 sa 54 u 58).

569 Fis-6 ta' Frar 1962, il-Kunsill adotta, abbażi tal-Artikolu [103 TFUE], ir-Regolament Nru 17, l-ewwel regolament li jimplimenta l-Artikoli [101] u [102 TFUE] (ĠU Edizzjoni Speċjali bil-Malti, Kapitolu 8, Vol. 1, p. 3).

570 Madankollu, ir-Regolament tal-Kunsill Nru 141 tas-26 ta' Novembru 1962 dwar in-nuqqas ta' applikazzjoni tar-Regolament tal-Kunsill Nru 17 għas-settur tat-trasport (ĠU 1962, 124, p. 2751), nehha s-settur tat-trasport kollu mill-kamp ta' applikazzjoni tar-Regolament Nru 17 (sentenza tal-11 ta' Marzu 1997, *Il-Kummissjoni vs UIC*, C-264/95 P, EU:C:1997:143, punt 44). F'dawn iċ-ċirkustanzi, fin-nuqqas ta' leġislazzjoni bħal dik prevista fl-Artikolu 103(1) TFUE, l-Artikoli 104 u 105 TFUE baqgħu inizjalment applikabbli għat-trasport bl-ajru (sentenza tat-30 ta' April 1986, *Asjes et*, 209/84 sa 213/84, EU:C:1986:188, punti 51 u 52).

571 Il-konsegwenza ta' dan kienet tqassim tal-kompetenzi bejn l-Istati Membri u l-Kummissjoni għall-applikazzjoni tal-Artikoli 101 u 102 TFUE kif deskritt fil-punt 568 iktar 'il fuq.

- 572 Kien biss fl-1987 li l-Kunsill adotta regolament dwar it-trasport bl-ajru skont l-Artikolu 103(1) TFUE. Dan huwa r-Regolament Nru 3975/87, li ta lill-Kummissjoni s-setgħa li tapplika l-Artikoli 101 u 102 TFUE għat-trasport bl-ajru bejn ajruporti ġewwa l-Unjoni, minbarra t-trasport bl-ajru internazzjonali bejn l-ajruporti ta' Stat Membru u dawk ta' pajjiż terz (sentenza tal-11 ta' April 1989, Saeed Flugreisen u Silver Line Reisebüro, 66/86, EU:C:1989:140, punt 11). Dawn tal-aħħar baqgħu sugġetti għall-Artikoli 104 u 105 TFEU (ara, f'dan is-sens, is-sentenza tat-12 ta' Dicembru 2000, Aéroports de Paris vs Il-Kummissjoni, T-128/98, EU:T:2000:290, punt 55).
- 573 Id-dhul fis-sehħ, fl-1994, tal-Protokoll 21 tal-Ftehim ŻEE dwar l-implimentazzjoni tar-regoli tal-kompetizzjoni applikabbli għall-imprizi (ĠU 1994, L 1, p. 181) estenda din is-sistema għall-implimentazzjoni tar-regoli tal-kompetizzjoni previsti mill-Ftehim ŻEE, u b'hekk eskluda mill-kamp ta' applikazzjoni tal-Artikoli 53 u 54 tal-Ftehim ŻEE t-trasport bl-ajru internazzjonali bejn l-ajruporti tal-Istati partijiet fiż-ŻEE li ma humiex membri tal-Unjoni u dawk ta' pajjiżi terzi.
- 574 Ir-Regolament Nru 1/2003 u d-Deciżjoni tal-Kumitat Kongunt taż-ŻEE Nru 130/2004 tal-24 ta' Settembru 2004 li jemenda l-Anness XIV (Kompetizzjoni), il-Protokoll 21 (dwar l-implimentazzjoni tar-regoli tal-kompetizzjoni applikabbli għall-imprizi) u l-Protokoll 23 (dwar il-kooperazzjoni bejn l-awtoritajiet ta' sorveljanza) tal-Ftehim ŻEE (ĠU 2005, L 64, p. 57), li sussegwentement ġew inkorporati fil-Ftehim ŻEE, inizjalment hallew dan ir-regim intatt. L-Artikolu 32(c) ta' dan ir-regolament kien jipprevedi, fil-fatt, li dan tal-aħħar “[ma kienx] japplika għal [...] trasport bl-ajru bejn ajruporti tal-[Unjoni] u terzi pajjiżi”.
- 575 Ir-Regolament tal-Kunsill (KE) Nru 411/2004 tas-26 ta' Frar 2004 [li] jirrevoka r-Regolament (KEE) Nru 3975/87 u jemenda r-Regolamenti (KEE) Nru 3976/87 u (KE) Nru 1/2003, f'konnessjoni ma' trasport bl-ajru bejn il-Komunità u pajjiżi terzi (ĠU Edizzjoni Speċjali bil-Malti, Kapitolu 7, Vol. 8, p. 17), li l-Artikolu 1 tiegħu ħassar ir-Regolament Nru 3975/87 u li l-Artikolu 3 tiegħu ħassar l-Artikolu 32(c) tar-Regolament Nru 1/2003, ta lill-Kummissjoni s-setgħa li tapplika l-Artikoli 101 u 102 TFUE għar-rotot Unjoni-pajjiżi terzi b'effett mill-1 ta' Mejju 2004.
- 576 Fir-rigward tal-Ftehim KE-Svizzera dwar it-trasport bl-ajru, dan daħal fis-sehħ fl-1 ta' Ġunju 2002. Huwa minn din id-data li l-Kummissjoni saret kompetenti sabiex tapplika l-Artikolu 8 ta' dan il-ftehim għar-rotot Unjoni-Svizzera.
- 577 F'din il-kawża, il-partijiet jaqblu li l-Kummissjoni, fid-dispożittiv tad-deciżjoni kkontestata, ma kkonstatatx ksur tal-Artikolu 101 TFUE fuq ir-rotot Unjoni-pajjiżi terzi qabel l-1 ta' Mejju 2004 jew tal-Artikolu 8 tal-Ftehim KE-Svizzera dwar it-trasport bl-ajru fuq ir-rotot Unjoni-Svizzera qabel l-1 ta' Ġunju 2002.
- 578 Ir-rikorrenti madankollu jqisu, essenzjalment, li l-Kummissjoni għamlet id-deciżjoni kkontestata illegali billi għamlet riferiment għal kuntatti relatati ma' rotot li, fil-perijodi inkwistjoni, allegatament kienu barra l-ġurisdizzjoni territorjali tagħha (premessi 135, 145, 146, 204, 237, 295, 587, 595 sa 597, 618, 620, 660, 665 u 673 tad-deciżjoni kkontestata) sabiex tistabbilixxi l-partecipazzjoni tagħhom fil-ksur uniku u kontinwu fuq rotot li kienu fil-ġurisdizzjoni tagħha.
- 579 Preliminarjament, għandu jiġi kkonstatat li l-Kummissjoni, fil-premessi 790 sa 792 tad-deciżjoni kkontestata, li fihom elenkat il-provi tagħha kontra r-rikorrenti, ma invokatx fil-konfront tagħhom il-kuntatt imsemmi fil-premessa 597 tal-imsemmija deciżjoni (ara l-punt 333 iktar 'il fuq).

580 Dan stabbilit, għandu jiġi rrilevat li l-elementi fil-proċess tal-kawża ma jsostnix għalkollox l-interpretazzjoni tal-kontenut tal-kuntatti l-oħra msemmija fil-punt 578 iktar 'il fuq, li l-applikanti ressqu quddiem il-qorti. Fost dawn il-kuntatti, għandha ssir distinzjoni bejn, minn naħa, il-kuntatti msemmija fil-premessi 135 u 596 tad-deċiżjoni kkontestata u, min-naħa l-oħra, dawk imsemmija fil-premessi 145, 146, 204, 237, 295, 587, 595, 618, 620, 660, 665 u 673 ta' din id-deċiżjoni. Fil-fatt, skont ir-rikorrenti, tal-ewwel jikkonċernaw kuntatti li kienu jinvolvu sempliċement lil trasportaturi stabbiliti barra mill-Unjoni, filwaqt li tat-tieni jirrigwardaw kuntatti li seħhew barra mill-Unjoni.

581 Fir-rigward tal-kuntatti msemmija fil-premessi 135 u 596 tad-deċiżjoni kkontestata, għandu, madankollu, jiġi osservat li dawn kienu jinvolvu kemm lil trasportaturi stabbiliti fiż-ŻEE kif ukoll lil trasportaturi stabbiliti barra miż-ŻEE. Fil-premessa 135 ta' dik id-deċiżjoni, il-Kummissjoni tiċċita kuntatt li beda b'messaġġ elettroniku mibgħut minn SAS lil Lufthansa, lil tliet trasportaturi oħra u lil Air Canada. F'dak il-messaġġ elettroniku, filwaqt li esprimiet it-tħassib tagħha, SAS staqsiet lill-interlokutori tagħha dwar l-intenzjoni tagħhom li jintroduċu s-STK fil-kuntest tal-fatt li l-prezz tal-fjuwil kien qabeż il-limitu hekk imsejjaħ ta' skattament stabbilit mill-IATA f'abbozz ta' riżoluzzjoni intiż li jintroduċi s-STK. Trasportatur wieġeb, kif indikat fil-punt 355 iktar 'il fuq, billi qabel ma' SAS, filwaqt li Lufthansa qalet dan li ġej:

“aħna wkoll ma nixtqux niehdu l-inizjattiva din id-darba. Jekk kumpanniji oħra mill-kompetituri l-kbar tagħna jiddeċiedu li jagħmlu dan, insegwu, iżda b'mod differenti u inqas ċentralizzat” [traduzzjoni mhux uffiċjali].

582 Barra minn hekk, kif ġie indikat fil-punt 440 iktar 'il fuq, mill-premessa 144 tad-deċiżjoni kkontestata jirriżulta li, inqas minn xahar wara l-kuntatt imsemmi fil-premessa 135, saru diskussjonijiet bejn il-persuna responsabbli lokali tar-rikorrenti fil-Finlandja, li fost oħrajn staqsiet, internament, “[k]if [kienu] sejr in l-affarijiet għal L[ufthansa] din id-darba” [traduzzjoni mhux uffiċjali], u tliet trasportaturi inkriminati oħra fir-rigward tal-introduzzjoni tas-STK.

583 Fil-premessa 596 tad-deċiżjoni kkontestata, isir riferiment għal messaġġ elettroniku tal-1 ta' Ottubru 2001 li fih SAC qalet lil Lufthansa u lir-rikorrenti li kienet ser timponi sovrataxxa ta' assigurazzjoni u ta' sigurtà mit-8 ta' Ottubru ta' wara. Dan il-messaġġ elettroniku, barra minn hekk, kien ippreċedut minn kuntatt li, kif ma huwiex ikkontestat, kien jirrigwarda r-rotot intra-ŻEE. Dan jirrigwarda l-kuntatt imsemmi fil-premessa 584 tad-deċiżjoni kkontestata. Fil-kuntest ta' dan il-kuntatt, kif deskritt fil-qosor fl-imsemmija premessa, impjegat lokali ta' SAC “fl-Iskandinavja” kkomunika lir-rikorrenti l-“pjanijiet ta' kompetituri”, fosthom AF u Lufthansa, li “kollha [kienu] qegħdin jikkunsidraw jintroduċu STS, iżda li [kienu] jippreferu li [r-rikorrenti] jagħmlu l-ewwel pass” [traduzzjoni mhux uffiċjali].

584 Issa, fir-rigward tal-kuntatti li kienu jinvolvu lil bosta trasportaturi stabbiliti fiż-ŻEE, fid-dawl tal-applikabbiltà ġenerali tas-sovrataxxi kkonstatata fil-premessa 889 tad-deċiżjoni kkontestata u fin-nuqqas ta' elementi konkreti li jindikaw li r-rotot intra-ŻEE kienu esklużi, ma jistax jitqies li dawn kienu jirrigwardaw esklużivament ir-rotot Unjoni-pajjiżi terzi.

585 Għaldaqstant, ir-rikorrenti ma humiex fondati sabiex isostnu li l-kuntatti msemmija fil-premessi 135 u 596 tad-deċiżjoni kkontestata kienu jikkonċernaw esklużivament rotot li, matul il-perijodi inkwistjoni, ma kinux jaqgħu taħt il-kompetenza tal-Kummissjoni sabiex tikkonstata u tissanzjona ksur tal-Artikolu 101 TFUE jew tal-Artikolu 8 tal-Ftehim KE-Svizzera dwar it-trasport bl-ajru.

- 586 Fir-rigward tal-kuntatti msemija fil-premessi 146, 237, 295, 587, 595, 618, 620, 660, 665 u 673 tad-deċiżjoni kkontestata, min-naħa l-oħra, il-partijiet jaqblu li dawn saru f'pajjiżi terzi jew, tal-inqas, li kienu jinvolvu lil impjegati lokali ta' trasportaturi inkriminati f'dawn il-pajjiżi. Madankollu, għandu jiġi rrilevat li ma kien hemm xejn li jipprevjeni lit-trasportaturi inkriminati milli jikkoordinaw ma' xulxin jew jiskambjaw informazzjoni f'dawn il-pajjiżi dwar is-servizzi ta' trasport tal-merkanzija intra-ŻEE. Bħala eżempju, fil-premessa 296 tad-deċiżjoni kkontestata, isir riferiment għal messaggġ elettroniku intern mill-Uffiċċju ta' Qantas f'Singapor tat-18 ta' Frar 2003 li fih isir riferiment għall-introduzzjoni ta' STK ta' ċertu ammont minn British Airways "fl-Ewropa" [traduzzjoni mhux uffiċjali]. Bl-istess mod, fil-premessa 206 tad-deċiżjoni kkontestata, isir riferiment għal messaggġ elettroniku tad-19 ta' Novembru 2001 li fih il-President tas-SCC tal-BAR f'Hong Kong stieden lill-membri tal-assocjazzjoni biex "jindikaw jekk l-amministrazzjoni ċentrali [tagħhom] [kellhiex] l-intenzjoni li tnaqqas jew tneħhi [s-STK] fis-swieq barranin" [traduzzjoni mhux uffiċjali].
- 587 Dan stabbilit, għandu jiġi rrilevat li l-parti prezenti tal-motiv tiġi miċhuda anki kieku l-kuntatti msemija fil-premessi 145, 146, 204, 237, 295, 587, 595, 618, 620, 660, 665 u 673 tad-deċiżjoni kkontestata kienu jirrigwardaw esklużivament rotot li, fil-perijodi inkwistjoni, ma kinux jaqgħu taht il-kompetenza tal-Kummissjoni.
- 588 F'dan ir-rigward, għandu jittfakkar li din tal-aħħar tista' tibbaża ruħha fuq kuntatti preċedenti għall-perijodu tal-ksur sabiex tibni stampa globali tas-sitwazzjoni u b'hekk tikkorrobora l-interpretazzjoni ta' ċerti provi (sentenza tat-8 ta' Lulju 2008, Lafarge vs Il-Kummissjoni, T-54/03, mhux ippubblikata, EU:T:2008:255, punti 427 u 428). Dan jgħodd anki kieku l-Kummissjoni ma kinitx kompetenti sabiex tikkonstata u tissanzjona ksur tar-regoli tal-kompetizzjoni qabel dak il-perijodu (ara, f'dan is-sens, is-sentenzi tat-30 ta' Mejju 2006, Bank Austria Creditanstalt vs Il-Kummissjoni, T-198/03, EU:T:2006:136, punt 89, u tat-22 ta' Marzu 2012, Slovak Telekom vs Il-Kummissjoni, T-458/09 u T-171/10, EU:T:2012:145, punti 45 sa 52).
- 589 Fil-parti tad-deċiżjoni kkontestata intitolata "Prinċipji bażiċi u struttura tal-akkordju" [traduzzjoni mhux uffiċjali], fil-premessa 107, il-Kummissjoni indikat li l-investigazzjoni tagħha kienet żvelat akkordju fil-livell globali bbażat fuq network ta' kuntatti bilaterali u multilaterali, li sehew "f'diversi livelli fi hdan l-imprizi kkonċernati [...] u kienu jirrigwardaw, f'ċerti każijiet, lil diversi żoni ġeografici" [traduzzjoni mhux uffiċjali].
- 590 Fil-premessi 109, 110, 876, 889 u 1046 u fin-nota ta' qiegħ il-paġna Nru 1323 tad-deċiżjoni kkontestata, il-Kummissjoni ppreċiżat il-modalitajiet ta' funzjonament ta' din l-organizzazzjoni f'diversi livelli. Skont il-Kummissjoni, is-sovrataxxi kienu miżuri ta' applikazzjoni ġenerali li ma kinux speċifiċi għal rotta, iżda kellhom l-għan li jiġu applikati għar-rotot kollha, fil-livell globali. Id-deċiżjonijiet dwar is-sovrataxxi ġeneralment kienu jittiehdu fil-livell tal-uffiċċji prinċipali ta' kull trasportatur. L-uffiċċji prinċipali tat-trasportaturi b'hekk kienu jkun f'"kuntatt reċiproku" [traduzzjoni mhux uffiċjali] meta bidla fil-livell ta' sovrataxxa kienet tkun imminenti. Fil-livell lokali, it-trasportaturi kkoordinaw, bil-għan, minn naħa, li jiġu eżegwiti aħjar l-istruzzjonijiet tal-uffiċċji prinċipali rispettivi tagħhom u li dawn jiġu adattati għall-kundizzjonijiet tas-suq u tal-legiżlazzjoni lokali, u min-naħa l-oħra, li jiġu kkoordinati u implimentati l-inizjattivi lokali. Fil-premessa 111 tad-deċiżjoni kkontestata, il-Kummissjoni ppreċiżat li ntużaw l-assocjazzjonijiet lokali tar-rappreżentanti tat-trasportaturi għal dan il-għan, b'mod partikolari f'Hong Kong u fl-Isvizzera.

- 591 Issa, il-kuntatti inkwistjoni saru preċiżament f'dan il-kuntest. Fil-fatt, l-ewwel nett, dawn il-kuntatti kollha kienu jirrigwardaw, kompletament jew parzjalment, l-istabbiliment jew l-implimentazzjoni tas-sovrataxxi fl-Isvizzera (premessi 145 u 204), f'Hong Kong (premessi 237, 587, 618, 620, 660 u 665), f'Singapor (premessi 146 u 295) jew fil-Ġappun (premissa 673) jew, b'mod iktar ġenerali, fix-Xlokk tal-Asja (premissa 595). It-tieni, il-maġġoranza ta' dawn il-kuntatti jew kienu jinvolvu lil impjegati tal-uffiċċju prinċipali tat-trasportaturi inkriminati, jew għamli riferiment għal istruzzjonijiet min-naħa tagħhom jew għal komunikazzjonijiet magħhom (premessi 237, 295, 595, 618, 620 u 673). It-tielet, bosta minn dawk il-kuntatti jew kienu jirriflettu, fil-livell lokali, avvizi li saru jew deċiżjonijiet meħuda qabel fil-livell ċentrali (premessi 204 u 673), jew kienu mill-inqas saru fl-istess żmien bħal diskussjonijiet bejn l-uffiċċji prinċipali jew id-deċiżjonijiet meħuda minnhom fir-rigward tas-sovrataxxi (premessi 145, 146, 237, 295, 587 u 595). Ir-raba', il-maġġoranza ta' dawn il-kuntatti seħhew fil-kuntest ta' jew b'rabta ma' assoċjazzjonijiet lokali ta' rappreżentanti tat-trasportaturi (premessi 145, 146, 204, 295, 587, 618, 660 u 665).
- 592 Barra minn hekk, ir-rikorrenti ma sostnewx li dawk il-kuntatti jonqsu milli jikkorboraw l-interpretazzjoni ta' provi oħra li ma humiex allegati li ma jaqgħux taħt il-ġurisdizzjoni tagħha. Għalhekk, il-kuntatti kontenzjużi msemija fil-premessi 145, 146, 204, 237 u 295 tad-deċiżjoni kkontestata jinsabu fost xi 20 kuntatt inkwistjoni li l-Kummissjoni ċitat fil-Premessa 791 tad-deċiżjoni kkontestata sabiex tistabbilixxi l-partecipazzjoni tal-applikanti fi tliet komponenti tal-ksur uniku u kontinwu relatati mas-STK.
- 593 Fir-rigward tal-kuntatti kontenzjużi msemija fil-premessi 587, 595, 618, 620, 660, 665 u 673 tad-deċiżjoni kkontestata, dawn jirrappreżentaw seba' mill-erbatax-il kuntatt kontenzjuż li l-Kummissjoni semmiet fin-noti ta' qiegħ il-paġna Nru 1258 sa 1260 ta' din id-deċiżjoni sabiex tistabbilixxi li r-rikorrenti kienu jafu b'koordinazzjoni tas-STS li kienet teċċedi l-kuntatti tagħhom ma' Lufthansa, minhabba li kellhom kuntatti diretti ma' diversi trasportaturi dwar l-implimentazzjoni tas-STS.
- 594 Minn dan isegwi li l-Kummissjoni gustament ibbażat ruħha fuq il-kuntatti msemija fil-premessi 145, 146, 204, 237, 295, 587, 595, 618, 620, 660, 665 u 673 tad-deċiżjoni kkontestata sabiex tibni stampa globali tal-akkordju kontenzjuż u b'hekk tikkorboraw l-interpretazzjoni tal-provi li hija ħadet inkunsiderazzjoni sabiex timputa lir-rikorrenti r-responsabbiltà tal-komponenti tal-ksur uniku u kontinwu marbuta mas-STK u mas-STS.
- 595 Għaldaqstant, dan l-ilment għandu jiġi miċhud.

4) Fuq ir-raba' oġġezzjoni, ibbażata fuq żbalji fl-evalwazzjoni tal-aġir li seħh fl-Isvizzera

- 596 Ir-rikorrenti jsostnu li l-Kummissjoni wettqet żball fl-evalwazzjoni tat-tliet kuntatti li saru fl-Isvizzera, jiġifieri dawk imsemija fil-premessi 145, 204 u 443 tad-deċiżjoni kkontestata. Skont ir-rikorrenti, dawn il-kuntatti ma jurux li huma kienu involuti fil-koordinazzjoni tas-sovrataxxi.
- 597 Fl-ewwel lok, l-eżami tal-messaġġ elettroniku deskritt fil-premissa 145 tad-deċiżjoni kkontestata juri li r-rikorrenti, Air Canada u Lufthansa kienu "eċċezzjonijiet fir-rigward tal-ftehim" [traduzzjoni mhux uffiċjali] bejn trasportaturi li kienu jikkonsistu fl-applikazzjoni fl-Isvizzera tal-istess politika bħal Swiss fil-qasam tas-STK. Il-konverżazzjonijiet deskritti f'dan il-messaġġ elettroniku jikkonċernaw lil Lufthansa, lil KLM u lil AF, filwaqt li l-informazzjoni relatata mar-rikorrenti kienet tinsab fid-dominju pubbliku.

- 598 Fit-tieni lok, il-messaġġ elettroniku minn impjegat lokali tar-rikorrenti lill-President tal-Aassoċjazzjoni Svizzera tat-trasportaturi Air Cargo Council Switzerland (il-Kunsill tat-Trasport tal-Merkanzija bl-Ajru tal-Isvizzera, iktar 'il quddiem l-“ACCS”) imsemmi fil-premessa 204 tad-deċiżjoni kkontestata sempliċement jindika li huma kienu habbru t-tneħħija tas-STK tagħhom. Issa, din l-informazzjoni diġà kienet tinsab fid-dominju pubbliku. Barra minn hekk, ikun żbaljat li jitqies li l-ACCS kienet ġabret u kkoordinat, għall-benefiċċju tal-membri tagħha, l-informazzjoni fid-dominju pubbliku dwar is-STK. Għall-kuntrarju, l-ACCS segwiet raġuni legittima li tikkonsisti f'li tagħti lill-klijenti tat-trasportaturi informazzjoni dwar is-sovrataxxi.
- 599 Fit-tielet lok, il-messaġġ elettroniku msemmi fil-premessa 443 tad-deċiżjoni kkontestata ma kienx indirizzat lir-rikorrenti, li kienu għalqu l-uffiċċju tagħhom fl-Isvizzera u telqu mill-ACCS qabel intbagħat. Huwa minnu li dan il-messaġġ elettroniku kien intbagħat lil agent kummerċjali tar-rikorrenti, iżda dan kien jaħdem ukoll għal madwar għoxrin trasportatur ieħor.
- 600 Il-Kummissjoni twieġeb li l-interpretazzjoni tal-messaġġ elettroniku deskritt fil-premessa 145 tad-deċiżjoni kkontestata li jipproponu r-rikorrenti diffiċli tiġi rrikonċiljata mal-formulazzjoni tiegħu, filwaqt li l-messaġġi elettronici msemmi fil-premessa 204 ta' din id-deċiżjoni kienu jiffurmaw parti minn mekkaniżmu stabbilit ta' skambju ta' informazzjoni fi hdan l-ACCS. Fir-rigward tal-messaġġ elettroniku msemmi fil-premessa 443 tal-imsemmija deċiżjoni, dan ġie rċevut minn agent kummerċjali tar-rikorrenti u għalhekk jista' jiġi imputat lilhom.
- 601 Għandhom jiġu eżaminati suċċessivament it-tliet kuntatti li huma s-suġġett ta' din l-oġġezzjoni.
- 602 Fl-ewwel lok, il-kuntatt imsemmi fil-premessa 145 tad-deċiżjoni kkontestata huwa messaġġ elettroniku mingħand Swiss tal-10 ta' Jannar 2000, li minnu l-Kummissjoni ddeduċiet, fil-premessa 851 ta' din id-deċiżjoni, li Lufthansa u r-rikorrenti kienu pparteċipaw fi ftehim sabiex jużaw il-piż taxxabbli għall-finijiet tad-determinazzjoni tal-ammont tas-STK.
- 603 F'dan il-messaġġ elettroniku, huwa indikat li, “[f]l-Isvizzera, it-trasportaturi kollha ftehm u li japplikaw l-istess politika bħal [Swiss]” [traduzzjoni mhux uffiċjali], li kienet tikkonsisti fl-użu tal-piż taxxabbli minflok dak reali għall-kalkolu tas-STK, bl-“unika eċċezzjoni sinjifikattiva” [traduzzjoni mhux uffiċjali] tkun Lufthansa.
- 604 Huwa minnu li, kif jenfasizzaw ir-rikorrenti, dan il-messaġġ elettroniku jindika wkoll li, bħal Lufthansa jew anki Air Canada, ir-rikorrenti riedu jibqgħu jużaw il-kriterju tal-piż reali. Dan il-messaġġ elettroniku jirreferi wkoll għat-thassib ta' trasportaturi inkriminati oħra f'dan ir-rigward.
- 605 Madankollu, dan bl-ebda mod ma jikkontesta l-eżistenza ta' diskussjonijiet dwar l-introduzzjoni tas-STK li r-rikorrenti u dawn it-trasportaturi inkriminati l-oħra pparteċipaw fihom. Għalkemm il-messaġġ elettroniku msemmi fil-premessa 145 tad-deċiżjoni kkontestata juri l-kontradizzjoni bejn il-preferenza tar-rikorrenti u dik ta' trasportaturi oħra, dan isir biss sabiex jintwera kemm “għad hemm konfużjoni dwar min ser japplika xiex” [traduzzjoni mhux uffiċjali].
- 606 F'dawn iċ-ċirkustanzi, il-Kummissjoni setgħet, mingħajr ma twettaq żball, tikkonkludi fil-premessa 851 tad-deċiżjoni kkontestata li r-rikorrenti kienu pparteċipaw fil-ftehim inkwistjoni filwaqt li ddeċidiet li ma tapplikahx “f'dan l-istadju” [traduzzjoni mhux uffiċjali].

- 607 Fit-tieni lok, il-kuntatti msemija fil-premessa 204 tad-deċiżjoni kkontestata huma messaġġi elettronici mibgħuta lill-membri tal-ACCS fis-6 u fis-7 ta' Diċembru 2001. F'dawn il-messaġġi elettronici, ir-rikorrenti, Martinair, AF u Japan Airlines jindikaw li huma kollha ser ineħħu s-STK.
- 608 Għall-kuntrarju ta' dak li jsostnu r-rikorrenti, l-imsemija messaġġi elettronici ma kellhomx bħala għan uniku li jiffaċilitaw it-trażmissjoni ta' informazzjoni li diġà kienet fid-dominju pubbliku lill-klijenti tat-trasportaturi. Fil-fatt, il-kuntatti msemija fil-premessa 204 tad-deċiżjoni kkontestata kienu twegibiet għal talba tal-President tal-ACCS tal-4 ta' Diċembru 2001 imsemija fil-premessa 203 tal-istess deċiżjoni. F'dan il-messaġġi elettroniku, il-President tal-ACCS indika li l-kumpanija li tħaddmu, Malaysian Airlines, kienet waqfet tapplika s-STK għal Kuala Lumpur (il-Malasja) għas-suq Asjatiku u li konsegwentement huwa stess kien ser "jitqiegħed taħt pressjoni" [traduzzjoni mhux uffiċjali] sabiex jieqaf japplikaha.
- 609 Huwa minnu li, kif jirrilevaw ir-rikorrenti, il-President tal-ACCS zied jgħid li huwa xtaq "ikun jaf is-sitwazzjoni attwali" [traduzzjoni mhux uffiċjali] tad-destinatarji tal-messaġġi elettroniku tiegħu fid-dawl tal-laqgħa tiegħu l-għada ma' assoċjazzjoni tal-burdnara. Madankollu, il-kummenti tiegħu għandhom jinqraw fid-dawl tal-messaġġi elettronici preċedenti tiegħu. Fil-fatt, il-messaġġi elettroniku tiegħu tal-4 ta' Diċembru 2001 ma kienx l-ewwel wiehed li fih staqsa lill-membri tal-assoċjazzjoni tiegħu dwar il-pjanijiet possibbli tagħhom li jneħħu s-STK. B'hekk, f'messaġġi elettroniku tal-21 ta' Novembru 2001 imsemmi fil-premessa 202 tad-deċiżjoni kkontestata, il-President tal-ACCS ilmenta li sar jaf minn sorsi terzi li KLM kienet ser tissospendi s-STK b'effett mill-1 ta' Diċembru ta' wara, talab li jiġi informat bil-passi ta' din in-natura u enfasizza li "il-futur tal-organizzazzjoni tagħna huwa verament dubjuż jekk ma nimxux id f'id" [traduzzjoni mhux uffiċjali]. Huwa insista wkoll mal-membri tal-ACCS biex "[dawn] ma jsegu[u]x id-deċiżjoni ta' KLM u jzomm[u] s-STK" mill-inqas sal-aħħar tas-sena" [traduzzjoni mhux uffiċjali]. Diversi trasportaturi wiegħbu billi kkomunikaw lill-membri tal-ACCS l-intenzjonijiet tagħhom f'dan ir-rigward.
- 610 Fir-rigward tal-fatt li l-informazzjoni kkomunikata kienet fid-dominju pubbliku, għandu jidfakkar li l-iskambju ta' informazzjoni pubblikament aċċessibbli jikser l-Artikolu 101(1) TFUE meta dan jikkostitwixxi l-bażi ta' mekkanizmu antikompetittiv ieħor (ara l-punt 480 iktar 'il fuq). Issa, kif jirriżulta mill-punti 607 sa 609 iktar 'il fuq, dan kien il-każ f'din il-kawża.
- 611 Minn dan isegwi li r-rikorrenti ma rnexxilhomx juru li l-Kummissjoni wettqet żball fl-evalwazzjoni tal-kuntatti msemija fil-premessa 204 tad-deċiżjoni kkontestata.
- 612 Fit-tielet lok, fir-rigward tal-messaġġi elettroniku msemmi fil-premessa 443 tad-deċiżjoni kkontestata, li ntbaġħat mhux lir-rikorrenti iżda lil wiehed mill-aġenti kummerċjali tagħhom, għandu jidfakkar li, jekk intermedjarju, rappreżentant kummerċjali jew aġent jeżerċita attività għall-benefiċċju ta' impriża, dan fil-prinċipju jista' jitqies li huwa organu awżiljarju integrat f'dik l-impriża, marbut li jsegi l-istruzzjonijiet tagħha u għalhekk jifforma unità ekonomika magħha (ara, f'dan is-sens, is-sentenza tal-11 ta' Diċembru 2003, Minoan Lines vs Il-Kummissjoni, T-66/99, EU:T:2003:337, punt 125 u l-gurisprudenza ċċitata).
- 613 Skont il-gurisprudenza, il-fattur determinanti fl-eżami tal-eżistenza ta' tali unità ekonomika jinsab fil-ftehim konkluz mal-impriża li tqabdu u, b'mod partikolari, fil-klawżoli, taċiti jew espliciti, fir-rigward tat-teħid ta' responsabbiltà għar-riskji finanzjarji u kummerċjali marbuta mal-eżekuzzjoni ta' kuntratti konkluzi ma' terzi. Dik il-mistoqsija għandha tiġi analizzata każ b'każ, billi titqies ir-realtà ekonomika pjuttost milli l-kategorizzazzjoni legali tar-relazzjoni

kuntrattwali fid-dritt nazzjonali (ara, f'dan is-sens, is-sentenza tal-14 ta' Diċembru 2006, Confederación Española de Empresarios de Estaciones de Servicio, C-217/05, EU:C:2006:784, punt 46).

- 614 Gie deċiż ukoll li ma kienx fattur favur l-eżistenza ta' unità ekonomika l-fatt li, b'mod parallel mal-attivitajiet tiegħu eżerċitati f'isem min iqabbd, l-intermedjarju jwettaq, bħala negozjant indipendenti, tranżazzjonijiet ta' daqs kunsiderevoli fis-suq tal-prodott jew tas-servizz inkwistjoni (ara s-sentenza tal-11 ta' Diċembru 2003, Minoan Lines vs Il-Kummissjoni, T-66/99, EU:T:2003:337, punt 128 u l-ġurisprudenza ċċitata).
- 615 Issa, minn naħa, il-Kummissjoni ma pproduċiet l-ebda prova li turi li l-aġent kummerċjali li rċieva l-messaġġ elettroniku msemmi fil-premessa 443 tad-deċiżjoni kkontestata ma kienx qiegħed jassumi r-responsabbiltà għar-riskju ekonomiku marbut mal-eżekuzzjoni tal-ftehim li huwa kien ikkonkluda mar-rikorrenti. Hija lanqas ma allegat li dan l-aġent ma kienx jiddetermina b'mod awtonomu l-aġir tiegħu fis-suq imma kien sempliċement japplika l-istruzzjonijiet mogħtija lill-mir-rikorrenti.
- 616 Min-naħa l-oħra, il-Kummissjoni ma tikkontestax li, b'mod parallel mal-attivitajiet li huwa kien jeżerċita għar-rikorrenti, dan l-aġent kien jipprovdi servizzi lil xi għoxrin trasportatur iehor. Il-Kummissjoni lanqas ma tallega li dan l-aġent ipparteċipa f'isem ir-rikorrenti fl-attivitajiet li kienu s-suġġett tal-messaġġ elettroniku msemmi fil-premessa 443 tad-deċiżjoni kkontestata.
- 617 Barra minn hekk, u għall-kuntrarju ta' dak li ssostni l-Kummissjoni, lanqas ma jista' jitqies li l-imsemmi aġent baġhat lir-rikorrenti l-informazzjoni li tinsab fil-messaġġ elettroniku msemmi fil-premessa 443 tad-deċiżjoni kkontestata. Il-Kummissjoni, li kellha l-oneru tal-provi, fil-fatt naqset milli turi li dan kien il-każ.
- 618 Għalhekk, fin-nuqqas ta' provi serji, preċiżi u konsistenti oħra li huma ta' natura li jistabbilixxu li l-messaġġ elettroniku msemmi fil-premessa 443 tad-deċiżjoni kkontestata kien intiż sabiex jistabbilixxi l-parteċipazzjoni tar-rikorrenti fil-ksur uniku u kontinwu, dan għandu jiġi miċhud mis-sensiela ta' indizji li r-rikorrenti jikkontestaw fl-intier tagħha fil-kuntest tal-għaxar parti ta' dan il-motiv.

5) Fuq il-hames oġġezzjoni, ibbażata fuq żball relatat mal-inklużjoni fil-ksur uniku u kontinwu tal-aġir tar-rikorrenti fil-pajjiżi terzi

- 619 Ir-rikorrenti jsostnu li l-Kummissjoni ma ssodisfatx l-oneru tagħha li tipprova li “dan l-aġir kollu” [traduzzjoni mhux uffiċjali] kien jifforma parti mill-ksur uniku u kontinwu.
- 620 Ir-rikorrenti jsostnu wkoll li l-Kummissjoni naqset mill-obbligu ta' motivazzjoni tagħha billi naqset milli tikkonfuta l-provi u l-argumenti li huma ppreżentaw sabiex juru li ma kinitx teżisti rabta intrinsika bejn dan l-aġir u l-komunikazzjonijiet li saru fil-kuntest tal-akkordju kontenżjuż. Dawn il-provi u argumenti juru li l-imsemmija komunikazzjonijiet u l-aġir relatat mal-akkordju kontenżjuż kienu jsegu għanijiet distinti, kienu jinvolvu lil trasportaturi u impjegati differenti u kellhom kontenut, żmien u livell ta' pubbliċità differenti.
- 621 Ir-rikorrenti jzidu li l-Kummissjoni ma stabbilixxietx li l-persunal lokali tagħhom kellu l-intenzjoni li jikkontribwixxi għal akkordju globali dwar il-koordinazzjoni tas-STK billi pparteċipa fl-aġir li seħh fil-pajjiżi terzi. Barra minn hekk, il-parteċipazzjoni tiegħu f'dan l-aġir ma kienet tindika l-ebda aċċettazzjoni tar-riskju marbut mal-akkordju kontenżjuż.

622 Il-Kummissjoni tikkontesta l-argument tar-rikorrenti.

623 Għandu jiġi osservat li din l-oġġezzjoni tikkoincidi mal-argument li l-Qorti Ġenerali diġà eżaminat u ħadet fil-kuntest tal-eżami tal-ewwel oġġezzjoni tal-ewwel parti ta' dan il-motiv, fil-punt 288 iktar 'il fuq.

624 Għaldaqstant, din l-oġġezzjoni għandha tiġi miċhuda. Din il-parti għalhekk għandha tintlaqa' sa fejn tikkonċerna d-determinazzjoni tas-STK għat-titjiriet li telqu mit-Tajlandja bejn l-20 ta' Lulju 2005 u l-14 ta' Frar 2006 u l-premessa 443 tad-deċiżjoni kkontestata. Il-kumpliment ta' din il-parti għandu jiġi miċhud.

h) Fuq is-seba' parti, ibbażata fuq żbalji fl-evalwazzjoni tal-ispekulazzjonijiet ta' trasportaturi oħra fir-rigward tal-aġir tar-rikorrenti

625 Ir-rikorrenti jikkritikaw lill-Kummissjoni talli qieset li l-provi deskritti fil-premessi 196, 273, 406 u 415 tad-deċiżjoni kkontestata kienu parti mill-ksur uniku u kontinwu. Skont ir-rikorrenti, dawn il-provi jikkonċernaw kuntatti li huma ma kinux partijiet fihom u jinkludu biss informazzjoni aċċessibbli għall-pubbliku fir-rigward tagħhom.

626 Il-Kummissjoni tikkontesta l-argument tar-rikorrenti. B'mod partikolari, fir-rigward tat-tabella ta' CPA deskritta fil-premessa 196 tad-deċiżjoni kkontestata, il-Kummissjoni ssostni li din tagħti x'tifhem li r-rikorrenti kienu kkomunikaw ċerta informazzjoni inkwistjoni lil CPA qabel ma saret pubblika. Il-Kummissjoni żżid tgħid li r-rikorrenti ma humiex f'pożizzjoni li jipprovaw li l-informazzjoni inkwistjoni li jifdal kienet diġà pubblika, tal-inqas fir-rigward ta' żewġ trasportaturi, u li l-premessi 173, 237 u 394 tad-deċiżjoni kkontestata jiddeskrivu provi oħra ta' kuntatti bejn il-persunal tar-rikorrenti u CPA. Fir-rigward tal-kuntatti msemmija fil-premessi 406 u 415 tad-deċiżjoni kkontestata, il-Kummissjoni ssostni li dawn kienu messagġi li fihom AF eżaminat l-aġir futur tar-rikorrenti. Dawn il-messagġi jipprovaw li AF u KLM kienu qegħdin jipprevedu li jallinjaw il-politika tagħhom fil-qasam tas-STK ma' dik ta' Lufthansa u tar-rikorrenti. Il-Kummissjoni żżid li l-kuntatti deskritti fil-premessi 173, 174, 425, 546 u 966 jikkorroboraw il-fehma tagħha.

627 Fil-premessa 791 tad-deċiżjoni kkontestata, il-Kummissjoni ddeskriviet diversi kuntatti kontenzjużi li, skontha, ir-rikorrenti pparteċipaw fihom. Fi tmiem din il-premessa, il-Kummissjoni ziedet tgħid, billi rreferiet għall-premessi 196, 273, 406, 415, 425, 491, 506 u 559 tad-deċiżjoni kkontestata, li "[kienu] jeżistu wkoll provi oħra dwar kuntatti ma' kompetituri" [traduzzjoni mhux uffiċjali].

628 Din il-parti tirrigwarda erbgħa minn dawn it-tmien premessi.

629 Fl-ewwel lok, fil-premessa 196 tad-deċiżjoni kkontestata, il-Kummissjoni għamlet riferiment għal fajl li nstab fuq il-laptop ta' impjegat ta' CPA. Dan il-fajl huwa intitolat "Sommarju tas-STK fis-6 ta' Diċembru 2001" u fih tabella intitolata "Tnehhija tas-STK skont il-pajjiż" [traduzzjoni mhux uffiċjali]. Minn din it-tabella jirriżulta b'mod partikolari li, "fl-Iskandinavja", ir-rikorrenti kienu pprevedew li jneħħu s-STK fl-20 ta' Diċembru 2001, iżda li CPA kienet għadha "qiegħda tistenna" "opinjoni uffiċjali" [traduzzjoni mhux uffiċjali].

630 Madankollu, ir-rikorrenti kienu diġà habbru, permezz ta' stqarrija għall-istampa tal-5 ta' Diċembru 2001, li huma kienu ser inehħu s-STK b'effett mill-20 ta' Diċembru ta' wara. Kif jirriżulta mill-proċess tal-kawża tal-proċedura amministrattiva, hamsa mis-seba' trasportaturi

l-oħra identifikati fit-tabella intitolata “Tnehhija tas-STK skont il-pajjiż” [traduzzjoni mhux uffiċjali] kienu habbru pubblikament bejn il-21 ta’ Novembru u s-6 ta’ Diċembru 2001 li huma kienu ser jeliminaw is-STK f’Diċembru 2001.

- 631 Fir-rigward taż-żewġ trasportaturi l-oħra identifikati fit-tabella inkwistjoni, huwa minnu li r-rikorrenti ma wrewx li huma kienu habbru l-pjanijiet tagħhom li jneħhu s-STK fis-6 ta’ Diċembru jew f’dati preċedenti. Madankollu, għandu jiġi osservat, kif jagħmlu r-rikorrenti, li d-dati li fihom gie ppubblikat it-tħabbir tal-pjanijiet tagħhom li jneħhu s-STK ma jidhrux fil-proċess tal-kawża tal-proċedura amministrattiva u li wiehed minnhom kien waqaf jeżisti fid-data li tressaq ir-rikors. F’dawn iċ-ċirkustanzi, peress li l-avviżi inkwistjoni kienu, barra minn hekk, ippubblikati iktar minn hmistax-il sena qabel din id-data, ir-rikorrenti ma jistgħux jitqiesu responsabbli.
- 632 Għaldaqstant, il-Kummissjoni ma kinitx fondata li mid-dokument imsemmi fil-premessa 196 tad-deċiżjoni kkontestata tiddeduċi l-eżistenza ta’ kuntatt antikompetittiv li kien jinvolvi lir-rikorrenti. Is-sempliċi fatt li r-rikorrenti pparteċipaw f’kuntatti multilaterali b’intervall ta’ diversi xhur (premessi 173 u 237), jew saħansitra snin (premessa 394), li fihom ipparteċipat ukoll CPA ma jistax ipogħi indiskussjoni lil din il-konkluzjoni.
- 633 Fit-tieni lok, fil-premessa 273 tad-deċiżjoni kkontestata, il-Kummissjoni għamlet riferiment għal messaggġ elettroniku intern ta’ Qantas tas-17 ta’ Frar 2003, li minnu jirrizulta li diversi trasportaturi, fosthom ir-rikorrenti, “indikaw li huma [kienu] ser iżidu s-STK minn GBP 0,06/kg għal GBP 0,09/kg” u li “[Lufthansa], fil-Ġermanja, għandha tħabbar zieda minn EUR 0,10/kg għal EUR 0,15/kg għada” [traduzzjoni mhux uffiċjali].
- 634 Huwa minnu li r-rikorrenti jsostnu li Qantas setgħet tikseb din l-informazzjoni b’mod indirett, pereżempju permezz tas-sit web tagħhom jew mingħand burdnar. Madankollu, ir-rikorrenti baqgħu ma ressqu l-ebda prova intiża sabiex issostni dan l-argument.
- 635 L-uniku dokument li r-rikorrenti jinvokaw insostenn tal-argumenti tagħhom huwa rendikont ta’ informazzjoni ppubblikat minn burdnar fl-14 ta’ Frar 2003. Issa, dan ir-rendikont ma jsemmix lir-rikorrenti. Għall-kuntrarju, jindika dan li ġej:
- “Ġejna avżati l-Ġimgħa 14 ta’ Frar li CargoLux, [...], British, KLM, [...] u l-gruppp Lan Chile (madwar ħames [trasportaturi]) ser iżidu s-STK tagħhom b’ħames ċenteżmi, biex b’hekk titla’ għal USD 0,15/kg. Għandna nircievu avviz mingħand kważi [t-trasportaturi] kollha l-ġimgħa d-dieħla.” [traduzzjoni mhux uffiċjali]
- 636 Għaldaqstant, ir-rikorrenti ma rnexxilhomx juru li l-Kummissjoni kienet wettqet żball meta fil-konfront tagħhom ibbażat ruħha fuq il-messaggġ elettroniku msemmi fil-premessa 273 tad-deċiżjoni kkontestata.
- 637 Fit-tielet lok, il-Kummissjoni għamlet riferiment għal żewġ skambji ta’ messaggġi elettroniċi interni ta’ AF.

- 638 L-ewwel nett, fil-premessa 406 tad-deċiżjoni kkontestata, il-Kummissjoni bbażat ruhha fuq messaggġ elettroniku intern ta' AF tal-20 ta' Settembru 2004. Dan il-messaggġ elettroniku jikkonċerna s-sitwazzjoni fid-Danimarka u huwa fformulat kif ġej:
- “Għadna kif sirna nafu li [Lufthansa] ser tgħolli s-STK għal EUR 0,30, fl-4 ta' Ottubru [2004]. Nippreżumi li [SAS] ser issewwi malajr hafna b'mod li ser nadattaw għal-livell ta' [SAS].” [traduzzjoni mhux uffiċjali]
- 639 Issa, l-użu tal-kliem “[n]ippreżumi” (“[j]e suppose”, “I guess”) f'dan il-messaggġ elettroniku juri livell ta' incertezza fir-rigward tal-intenzjonijiet tar-rikorrenti li jinvalidaw l-eżistenza ta' tali kuntatt.
- 640 Id-dokumenti l-oħra fil-proċess tal-kawża ma humiex iktar konklużivi. Qari tal-iskambji kollha li fihom jissewma' l-imsemmi messaggġ elettroniku fil-fatt juri li s-suppożizzjoni msemmija fil-premessa 406 tad-deċiżjoni kkontestata kienet intiża biss sabiex tanticipa n-nuqqas ta' informazzjoni dwar l-intenzjonijiet tar-rikorrenti. Fil-fatt, f'dawn l-iskambji, huwa indikat li l-avviż tar-rikorrenti “għadu ma hux lest” u li “naħseb għandna nistennaw il-pożizzjoni” [traduzzjoni mhux uffiċjali] tar-rikorrenti. Isir ukoll riferiment għall-ipoteżi li fiha r-rikorrenti “[ma kinex ser] javżaw” [traduzzjoni mhux uffiċjali].
- 641 Issa, għall-kuntrarju ta' dak li ssostni l-Kummissjoni, xejn ma jippermetti li jitqies li AF kienet qiegħda tistenna li r-rikorrenti kienu ser jinformawha bl-intenzjonijiet tagħhom li jzidu s-STK b'mod bilaterali u mhux pubbliku. Għall-kuntrarju, minn messaggġ elettroniku intern ta' AF tat-23 ta' Settembru 2004 jirriżulta li kien finalment permezz ta' rendikont ta' informazzjoni tar-rikorrenti, li hija kienet abbonata għalih, li AF saret taf b'dawn l-intenzjonijiet.
- 642 It-tieni, fil-premessa 415 tad-deċiżjoni kkontestata, il-Kummissjoni tirreferi għal messaggġ elettroniku tat-23 ta' Settembru 2004 intitolat “Sovrataxxa fuq il-fjuwil Danimarka” [traduzzjoni mhux uffiċjali], li fiha AF tistaqsi lil KLM jekk kienx “irnexxielha tiċċara l-kwistjoni tal-allinjament ta' KL[M] ma' AF, [Lufthansa] u [r-rikorrenti]” [traduzzjoni mhux uffiċjali].
- 643 Madankollu, la dan il-messaggġ elettroniku u lanqas daww li ppreċedew jew segwew ma jirreferu għal xi kuntatt possibbli bejn AF u r-rikorrenti. Lanqas ma jippreżupponu li tali kuntatt seħh. Għall-kuntrarju, minn messaggġ elettroniku interna ta' AF tal-20 ta' Settembru 2004 u mis-sottomissjonijiet bil-miktub tar-rikorrenti jirriżulta li l-intenzjoni kienet li jiġi żgurat li, wara l-ftehim bejn AF u KLM, KLM tieqaf milli tiffattura STK iktar baxx minn dik tal-kompetizzjoni.
- 644 Id-dokumenti l-oħra li tirreferi għalihom il-Kummissjoni fis-sottomissjonijiet bil-miktub tagħha (premessi 173, 174, 425, 546 u 966 tad-deċiżjoni kkontestata) ma jinvalidawx din il-konklużjoni.
- 645 Qabel kollox, l-iskambju ta' messaggġi elettroniċi msemmi fil-premessa 546 tad-deċiżjoni kkontestata ma jurix l-eżistenza ta' kuntatt bejn AF u r-rikorrenti. Kif tindika l-Kummissjoni, dan l-iskambju juri biss li r-rikorrenti allinjaw l-aġir tagħhom ma' dak ta' AF u ta' KLM u heġġew lil SAC tagħmel l-istess. Barra minn hekk, l-imsemmi skambju sar f'Novembru 2005. Għalhekk sar iktar minn sena wara l-messaggġ elettroniku msemmi fil-premessa 415 tad-deċiżjoni kkontestata.
- 646 Sussegwentement, il-laqgħa tat-22 ta' Jannar 2001 imsemmija fil-premessi 173 u 174 tad-deċiżjoni kkontestata tippreċedi b'iktar minn tliet snin il-messaggġ elettroniku msemmi fil-premessa 415 tad-deċiżjoni kkontestata.

- 647 Barra minn hekk, għall-kuntrarju ta' dak li huwa indikat fil-premessa 966 tad-deċiżjoni kkontestata, ma huwiex lir-rikorrenti li AF bagħtet il-messaġġ elettronika tas-27 ta' Ġunju 2005 li minnu jirriżulta li "aħna 'ftehemna' fuq DKK 3,30 AF/KL[M] mis-7 ta' Lulju 2005" [traduzzjoni mhux uffiċjali]. AF bagħtet dan il-messaġġ elettroniku lil Lufthansa, li sussegwentement ittrasferixxietu lir-rikorrenti.
- 648 Fl-aħħar nett, il-kuntatt kontenzjuż imsemmi fil-premessa 425 tad-deċiżjoni kkontestata huwa laqgħa tal-kumitat tal-merkanzija tal-BARIG tat-3 ta' Settembru 2004, li fiha pparteċipaw b'mod partikolari r-rikorrenti, Lufthansa u AF. Huwa minnu li din il-laqgħa kienet tirrigwarda b'mod partikolari s-STK. Madankollu, kif jirriżulta mill-punt 448 iktar 'il fuq, Lufthansa kellha tikkomunika lill-parteċipanti l-oħra tal-imsemmija laqgħa l-aħħar aħbarijiet li jikkonċernawha f'dan ir-rigward. Barra minn hekk, kif jirriżulta mill-minuti tal-imsemmija laqgħa, din tal-aħħar kienet tirrigwarda qabel kollox is-sitwazzjoni Ġermaniża.
- 649 Għaldaqstant, il-Kummissjoni ma tistax tiddeđu mill-imsemmija laqgħa li saru kuntatti lokali bejn AF u r-rikorrenti fid-Danimarka.
- 650 Fid-dawl ta' dak li ntqal iktar 'il fuq u fin-nuqqas ta' provi serji, preċiżi u konsistenti oħra intiżi sabiex jiġi stabbilit li l-kuntatti msemmija fil-premessi 196, 406 u 415 tad-deċiżjoni kkontestata kienu ta' natura li jistabbilixxu l-parteċipazzjoni tar-rikorrenti fil-ksur uniku u kontinwu, dawn għandhom jitnehhew mis-sensjela ta' indizji li r-rikorrenti jikkontestaw fl-intier tagħhom fil-kuntest tal-għaxar parti ta' dan il-motiv.

i) Fuq id-disa' parti, ibbażata fuq żbalji fl-evalwazzjoni tal-għarfien li kellhom ir-rikorrenti tal-aġir tat-trasportaturi inkriminati l-oħra

- 651 Ir-rikorrenti jsostnu li l-Kummissjoni ma ssodisfatx l-oneru tagħha li tipprova li huma kellhom jew kelli jkollhom għarfien dwar l-aġir antikompetittiv kollu dwar is-sovrataxxi u r-rifjut ta' hlas ta' kummissjonijiet li huma ma pparteċipawx fih u li huma ma kinux lesti jassumu r-riskju tiegħu.
- 652 F'konformità mal-ġurisprudenza ċċitata fil-punt 459 iktar 'il fuq, sabiex timputa lir-rikorrenti l-ksur uniku u kontinwu fl-intier tiegħu, il-Kummissjoni kienet għalhekk obligata tistabbilixxi, jew li huma kienu pparteċipaw fl-aġir kollu li jikkostitwixxi dan il-ksur, jew li huma kienu jafu bl-aġir kollu li jikkostitwixxi l-ksur li l-partiċipanti l-oħra fl-akkordju pprevedew jew implimentaw sabiex jintlaħqu l-istess għanijiet u li huma ma kinux ipparteċipaw fihom direttament, jew setgħu raġonevolment jipprevedu dan l-aġir u kienu lesti jaċċettaw ir-riskju.
- 653 Madankollu, is-sempliċi identità tas-sugġett bejn ftehim li fih ipparteċipat impriża u akkordju globali ma hijiex biżżejjed sabiex tiġi imputata lilha l-partiċipazzjoni fl-akkordju globali. Dan jgħodd ukoll anki meta dan il-ftehim u l-akkordju globali jkollhom rabtiet oġġettivi. Huwa biss jekk l-impriża kkonċernata, meta pparteċipat fi ftehim, kienet taf jew kellha tkun taf li, billi għamlet hekk, hija kienet qiegħda tinvolvi ruħha f'akkordju globali li l-partiċipazzjoni tagħha fil-ftehim ikkonċernat tista' tikkostitwixxi l-espressjoni tal-adeżjoni tagħha ma' dan l-istess akkordju (ara, f'dan is-sens, is-sentenza tat-30 ta' Novembru 2011, Quinn Barlo *et vs* Il-Kummissjoni, T-208/06, EU:T:2011:701, punti 144 u 150 u l-ġurisprudenza ċċitata).
- 654 Hija l-Kummissjoni li għandha l-oneru li tipprova li l-impriża kkonċernata kellha l-għarfien meħtieġ tal-aġir antikompetittiv maħsub jew implimentat mill-partiċipanti l-oħra fl-akkordju globali, iżda li hija ma pparteċipatx direttament fih (ara, f'dan is-sens, is-sentenza tas-6 ta' Diċembru 2012, Il-Kummissjoni vs Verhuizingen Coppens, C-441/11 P, EU:C:2012:778, punt 67).

- 655 Sabiex tagħmel dan, il-Kummissjoni għandha tipproduċi provi li huma suffiċjentement preċiżi u konsistenti sabiex jiġi stabbilit li l-impriża kkonċernata kellha tali għarfien (ara, f'dan is-sens, is-sentenza tal-20 ta' Marzu 2002, *Sigma Technologie vs Il-Kummissjoni*, T-28/99, EU:T:2002:76, punt 51).
- 656 Madankollu, il-Kummissjoni ma hijiex obbligata turi li l-impriża kkonċernata kellha jew kellu jkollha għarfien, fid-dettall, bil-ftehimiet li saru fil-kuntest tal-kuntatti kontenzjużi li hija ma pparteċipatx fihom. Lanqas ma hija meħtieġa li tistabbilixxi li l-impriża inkwistjoni kienet taf jew kellha tkun taf b'dawn il-kuntatti kollha (ara, f'dan is-sens, is-sentenza tal-14 ta' Diċembru 2006, *Raiffeisen Zentralbank Österreich et vs Il-Kummissjoni*, T-259/02 sa T-264/02 u T-271/02, EU:T:2006:396, punt 193).
- 657 L-impriża kkonċernata sempliċement għandha għalhekk tkun konxja mill-portata generali u mill-karatteristiċi essenzjali tal-akkordju globali (ara s-sentenza tal-10 ta' Ottubru 2014, *Soliver vs Il-Kummissjoni*, T-68/09, EU:T:2014:867, punt 64 u l-ġurisprudenza ċċitata).
- 658 Meta dan ikun il-każ, il-fatt li impriża ma tkunx ipparteċipat fl-elementi kollha li jikkostitwixxu akkordju jew li hija kellha rwol minuri fl-aspetti li fihom ipparteċipat għandu jittiehed inkunsiderazzjoni biss fl-evalwazzjoni tal-gravità tal-ksur u, jekk ikun il-każ, fid-determinazzjoni tal-ammont tal-multa (ara s-sentenza tal-10 ta' Ottubru 2014, *Soliver vs Il-Kummissjoni*, T-68/09, EU:T:2014:867, punt 65 u l-ġurisprudenza ċċitata).
- 659 Huwa fid-dawl ta' dawn il-prinċipji li għandu jiġi ddeterminat jekk il-Kummissjoni kellhiex raġun tikkonkludi li r-rikorrenti kellhom l-għarfien meħtieġ tal-aġir tat-trasportaturi inkriminati l-oħra li fih huma ma pparteċipawx b'mod dirett fir-rigward, minn naħa, tas-sovrataxxi u, min-naħa l-oħra, tar-rifjut ta' hla ta' kummissjonijiet.

1) Fuq is-sovrataxxi

- 660 Ir-rikorrenti jsostnu li huma ma kinux u ma setgħux ikunu jafu b'aġir ieħor li t-trasportaturi inkriminati l-oħra implimentaw fir-rigward tas-sovrataxxi. Ir-rikorrenti jinvokaw żewġ argumenti insostenn ta' din it-teżi.
- 661 Fl-ewwel lok, ir-rikorrenti jirrilevaw li huwa b'mod żbaljat li l-Kummissjoni bbażat ruħha, fil-premessa 791 tad-deċiżjoni kkontestata, fuq messagġi elettronici ta' Lufthansa li jinkludu avvizi dwar is-STK sabiex issostni li huma kienu jafu jew, tal-inqas, kellhom ikunu jafu li Lufthansa kienet tikkoordina s-STK ma' trasportaturi oħra. Dawn il-messagġi elettronici sempliċement kien fihom l-avvizi pubbliċi ta' Lufthansa dwar is-STK, ma juru xejn mill-koordinazzjoni minn qabel fi hdan il-grupp ristrett, jikkonċernaw biss il-perijodi bejn Frar 2003 u Settembru 2004 u bejn Marzu 2005 u Settembru 2005 u ntbagħtu mill-persuna responsabbli għall-bejgħ ta' Lufthansa fil-Ġermanja, jew lill-ekwivalenti lokali tagħha fi hdan il-trasportatur, li diversi minnhom ma nżammewx responsabbli għall-ksur uniku u kontinwu, jew lil trasportaturi li kienu jixtru l-kapaċitajiet mingħand Lufthansa.
- 662 Fit-tieni lok, il-Kummissjoni naqset milli teżamina hames argumenti u provi li r-rikorrenti pprezentaw sabiex juru li l-membri tal-persunal tagħhom ma kienu jafu xejn dwar l-aġir ta' trasportaturi oħra, ma kellhom l-ebda raġuni sabiex jissuspettawhom u ma kinux lesti jaċċettaw ir-riskju.

- 663 L-ewwel nett, l-istruzzjonijiet interni ta' Lufthansa, li kopja tagħhom intbagħtet lir-rikorrenti, juru li Lufthansa kienet adottat miżuri b'mod attiv sabiex tikkonforma ruħha mar-regoli tal-kompetizzjoni fir-rigward tas-sovrataxxi. Dawn l-istruzzjonijiet qatt ma rreferew għall-avviż minn qabel tal-koordinazzjoni bejn Lufthansa u t-trasportaturi inkriminati l-oħra, li fil-biċċa l-kbira tagħhom kienu jappartjenu għall-grupp ristrett. Insostenn tal-argument tagħhom, ir-rikorrenti jinvokaw riżoluzzjoni tal-Bord tad-Diretturi ta' Lufthansa tal-21 ta' Dicembru 1999 dwar l-introduzzjoni tas-STK.
- 664 It-tieni, Lufthansa kkonfermat li hija ma kinitx informat lir-rikorrenti dwar il-kuntatti tagħha ma' trasportaturi oħra. Meta l-impjegat prinċipali ta' Lufthansa fi hdan il-grupp ristrett kien jibgħat lir-rikorrenti informazzjoni dwar dawn it-trasportaturi, huwa ma kienx jikxef li kien ikkomunika minn qabel magħhom, iżda kien jirreferi għall-aspettattivi personali tiegħu jew għal informazzjoni pubblikament aċċessibbli.
- 665 It-tielet, l-impjegati tar-rikorrenti ma kinux jiffurmaw parti min-network tal-grupp ristrett. Dan tal-aħħar kien kompost minn uffiċjali anzjani tat-trasportaturi prinċipali u mill-kuntatti personali tagħhom ma' trasportaturi oħra.
- 666 Ir-raba', ir-rikorrenti ma setgħux jidentifikaw l-attivitajiet tal-grupp ristrett abbażi tal-aġir tal-membri tiegħu fis-suq.
- 667 Il-ħames, ir-rikorrenti ma setgħux ikunu jafu bl-aġir implimentat f'pajjiżi terzi li fihom huma ma eżerċitaw l-ebda attività. Barra minn hekk, ma teżisti l-ebda prova li r-rikorrenti kienu lesti jassumu r-riskju ta' dan l-aġir. Għall-kuntrarju, huma rċevew assigurazzjonijiet espliciti mill-awtorità Daniża tal-kompetizzjoni li ma kien jeżisti l-ebda riskju f'dan ir-rigward.
- 668 Il-Kummissjoni tikkontesta l-argument tar-rikorrenti.
- 669 Għandu jtfakkar li, fil-premessa 882 tad-deċiżjoni kkontestata, il-Kummissjoni kkonkludiet li r-rikorrenti kienu "involuti fi tnejn mit-tliet elementi (STK u STS)" [traduzzjoni mhux uffiċjali] tal-ksur uniku u kontinwu u mhux li huma kellhom biss għarfien ipprovat jew prezunt ta' dan il-ksur. Madankollu, mit-tweġibiet tal-Kummissjoni għall-argumenti ta' Air Canada u ta' British Airways fil-premessi 894 sa 897 tad-deċiżjoni kkontestata jirriżulta li dan ma jfissirx li hija kienet ikkunsidrat li r-rikorrenti kienu pparteċipaw direttament fl-attivitajiet antikompetittivi kollha li kienu jaqgħu taħt dawn il-komponenti.
- 670 Fl-ewwel lok, fir-rigward tas-STK, il-Kummissjoni, fil-premessa 791 tad-deċiżjoni kkontestata, għamlet riferiment għal tmien kuntatti sabiex tqis li r-rikorrenti "kienu jafu jew kellhom ikunu jafu li Lufthansa kienet tikkoordina l-applikazzjoni tas-STK ma' trasportaturi oħra" [traduzzjoni mhux uffiċjali]. Kif jirriżulta min-nota ta' qiegħ il-paġna Nru 1248 tad-deċiżjoni kkontestata, dawn huma l-messaġġi elettronici deskritti fil-premessi 274, 279, 346, 411, 446, 450, 482 u 495 tad-deċiżjoni kkontestata u li permezz tagħhom Lufthansa kkomunikat l-avviżi tagħha ta' zieda tas-STK lil diversi trasportaturi.
- 671 Fost id-destinatarji ta' dawn it-tmien messaġġi elettronici hemm total ta' għaxar trasportaturi inkriminati. Hamsa minn dawn it-trasportaturi, jiġifieri Air Canada, CPA, Japan Airlines, SAC u r-rikorrenti, kienu fost id-destinatarji tal-messaġġi elettronici kollha msemmija. Il-ħames trasportaturi inkriminati li jifdal, jiġifieri AF, Cargolux, KLM, Lan Airlines u Martinair, irċevew bejn tnejn u hamsa mill-imsemmija messaġġi elettronici.

- 672 Issa, ir-rikorrenti pparteċipaw f'kuntatti antikompetittivi oħra ma' kull wiehed minn dawn l-ghaxar trasportaturi, bl-eċċezzjoni ta' Lan Airlines. Għalhekk, qabel kollox, ir-rikorrenti kkomunikaw ma' Air Canada u ma' KLM kemm fir-rigward tal-istabbiliment tas-STK kif ukoll tal-implimentazzjoni tagħha (premessi 135, 144 sa 146, 174 u 394 tad-deċiżjoni kkontestata). Sussegwentement, ir-rikorrenti kkoordinaw ma' Japan Airlines, ma' Lufthansa u ma' SAC dwar l-implimentazzjoni tas-STK, kemm fil-kuntest tal-alleanza WOW (premessi 401, 434, 484, 488, 490, 494, 496, 497, 512, 531, 546 tad-deċiżjoni kkontestata) kif ukoll barra minnha (premessi 145, 146, 204 u 559 tad-deċiżjoni msemmiha). Fl-aħħar nett, ir-rikorrenti pparteċipaw f'kuntatti li jikkonċernaw l-implimentazzjoni tas-STK ma' AF (premessi 146, 174, 204 u 394 tad-deċiżjoni kkontestata), Cargolux (premessi 174 u 394 tad-deċiżjoni kkontestata), Martinair (premessi 204 u 394 tad-deċiżjoni kkontestata) u CPA (premessi 295 u 394 tad-deċiżjoni kkontestata).
- 673 Diversi mill-kuntatti identifikati fil-punt preċedenti kienu jinvolvu kemm lill-awtur tat-tmien messagġi elettronici inkwistjoni, jiġifieri Lufthansa, kif ukoll mill-inqas erba' mit-trasportaturi inkriminati li kienu fost id-destinatarji tagħhom (premessi 145, 146 u 394 tad-deċiżjoni kkontestata).
- 674 Fir-rigward tal-fatt li, fost id-destinatarji tal-messagġi elettronici deskritti fil-premessi 274, 279, 346, 411, 446, 450, 482 u 495 tad-deċiżjoni kkontestata, kien hemm trasportaturi mhux inkriminati jew trasportaturi inkriminati li kkonkludew ftehimiet ta' riżervazzjoni tal-kapaċitajiet ma' Lufthansa, dan huwa irrilevanti għal motivi simili għal dawk imsemmiha fil-punti 463 sa 465 u 475 sa 495 iktar 'il fuq.
- 675 Fir-rigward tal-fatt li l-messagġi elettronici inkwistjoni kienu jikkonċernaw biss il-perijodi bejn Frar 2003 u Settembru 2004 u bejn Marzu 2005 u Settembru 2005, għandu jiġi kkonstatat li l-provi kontra r-rikorrenti fil-premessa 791 tad-deċiżjoni kkontestata huma intiżi, kif tirrileva l-Kummissjoni fl-imsemmiha premessa, li jistabbilixxu l-għarfien tagħha ta' akkordju iktar wiesa', li jinvolvi lil Lufthansa u lil trasportaturi inkriminati oħra, inkluż għall-perijodu qabel il-messagġi elettronici kontenzjużi. Dan huwa l-każ b'mod partikolari għal-*"laqgħa amikevoli"* [traduzzjoni mhux ufficjali] tat-22 ta' Jannar 2001 deskritta fil-premessa 174 tad-deċiżjoni kkontestata, li matulha ġiet diskussa l-bidla fil-livell tas-STK u li fiha pparteċipaw Lufthansa, ir-rikorrenti u diversi trasportaturi inkriminati oħra (ara l-punt 447 iktar 'il fuq). L-istess jghodd għall-messagġ elektroniku msemmi fil-premessa 237 tad-deċiżjoni kkontestata, li jsemmi kuntatti li jinvolvu kemm lir-rikorrenti kif ukoll lil Lufthansa u lil diversi trasportaturi inkriminati oħra dwar l-applikazzjoni tas-STK.
- 676 F'dawn iċ-ċirkustanzi, peress li barra minn hekk ir-rikorrenti baqgħu ma wrewx li l-messagġi elettronici deskritti fil-premessi 274, 279, 346, 411, 446, 450, 482 u 495 tad-deċiżjoni kkontestata setgħu jkunu s-suġġett ta' spjegazzjoni alternattiva plawżibbli għall-koordinazzjoni tas-STK, il-Kummissjoni setgħet tikkonkludi li huma kienu ta' natura li jagħtuhom għarfien sufficjenti tal-koordinazzjoni bejn Lufthansa u trasportaturi inkriminati oħra.
- 677 Barra minn hekk, għandu jiġi osservat li diversi kuntatti kontenzjużi oħra li tagħmel riferiment għalihom il-Kummissjoni fid-deċiżjoni kkontestata kienu ta' natura li jagħtu lir-rikorrenti għarfien sufficjenti tal-koordinazzjoni bejn Lufthansa u trasportaturi inkriminati oħra. Dan huwa b'mod partikolari l-każ għall-messagġ elektroniku tas-27 ta' Gunju 2005 imsemmi fil-premessa 966 tad-deċiżjoni kkontestata, li minnu jirriżulta li *"aħna 'ftehemna' fuq DKK 3,30 AF/KL[M] mis-7 ta'*

Lulju 2005” [traduzzjoni mhux ufficjali]. Fil-fatt, kif jirriżulta mill-punt 647 iktar ’il fuq, dan ma huwiex messagg elettroniku li bagħtitilhom AF, iżda messagg elettroniku ta’ AF li Lufthansa ttrasferixxitilhom.

678 Dan huwa wkoll il-każ għall-messagg elettroniku tas-17 ta’ Frar 2003, imsemmi wkoll fil-premessa 966 tad-deċiżjoni kkontestata. F’dan il-messagg elettroniku, Lufthansa tindika dan li ġej lir-rikorrenti:

“kif ġie diskuss il-ġimgha l-oħra, aħna ser inżidu [s-STK minn] 3.3.2003. Ehmiżt l-istqarrija għall-istampa bil-Ġermaniż, il-verżjoni Ingliża ser issewwi dalwaqt ħafna. Kif kelli l-okkażjoni li nara, [British Airways], KL[M], [...] ħarġu wkoll. Smajt għajdut li [Cargolux], [...] u oħrajn ser isegwu wkoll.” [traduzzjoni mhux ufficjali]

679 Għall-kuntrarju ta’ dak li jsostnu r-rikorrenti, ma jistax jitqies li dan il-messagg elettroniku jurihom biss dak li Lufthansa kienet qiegħda tistenna li “tara lil trasportaturi oħra jagħmlu jew informazzjoni disponibbli lill-pubbliku” [traduzzjoni mhux ufficjali]. Għall-kuntrarju, mill-imsemmi messagg elettroniku jirriżulta li, b’differenza minn British Airways, KLM u trasportatur iehor, Cargolux u trasportatur iehor kienu għadhom ma kkomunikawx l-intenzjonijiet tagħhom lill-pubbliku. Fir-rigward tal-użu tal-kliem “[s]majt għajdut”, dan juri li, kif tirrileva l-Kummissjoni, Lufthansa ma llimitatx ruħha għal li tinforma lir-rikorrenti dwar l-aspettattivi tagħha.

680 Għaldaqstant, il-Kummissjoni ma wettqitx żball meta qieset, fil-premessa 791 tad-deċiżjoni kkontestata, li r-rikorrenti kellhom għarfien sufficjenti tal-koordinazzjoni bejn Lufthansa u trasportaturi inkriminati oħra.

681 Il-Kummissjoni kienet ukoll fondata li tqis li r-rikorrenti kellhom jisiltu mill-provi msemmiya fil-premessa 791 tad-deċiżjoni kkontestata għarfien sufficjenti tal-aġir implimentat fil-pajjiżi terzi li huma ma kinux ipparteċipaw fih. Fil-fatt, mill-premessa 889 tad-deċiżjoni kkontestata jirriżulta li s-STK kienet miżura ta’ applikazzjoni ġenerali li ma kinitx specifika għal rotta u li kellha l-għan li tiġi implimentata fir-rotot kollha, fuq livell globali (ara l-punti 277 sa 291 iktar ’il fuq). Kull operatur diligenti konxju tal-portata ta’ din il-koordinazzjoni kien jaf jew, mill-inqas, kellu jkun jaf li din kienet testendi għall-pajjiżi terzi li huwa ma kienx jopera fihom.

682 Il-garanziji li r-rikorrenti rċevew mill-Awtorità Daniża tal-Kompetizzjoni ma huma ta’ ebda sostenn f’dan ir-rigward. Mill-premessi 1268 u 1271 tad-deċiżjoni kkontestata jirriżulta li r-rikorrenti jallegaw li rċevew dawn l-assigurazzjonijiet f’diċiżjoni li fiha l-Awtorità Daniża tal-Kompetizzjoni indikat li l-Kummissjoni “kienet kompetenti biss fir-rigward tar-rotot fi hdan l-U[njoni], u mhux ir-rotot [Unjoni-pajjiżi terzi]” [traduzzjoni mhux ufficjali]. Madankollu, din id-deċiżjoni tmur lura għall-2002. Għalhekk, din tippreċedi l-estensjoni tal-kompetenza tal-Kummissjoni biex tapplika l-Artikolu 101 TFUE għat-trasport bl-ajru internazzjonali Unjoni-pajjiżi terzi li saret bid-dhul fis-seħħ tar-Regolament Nru 411/2004, u biex tapplika l-Artikolu 53 tal-Ftehim ŻEE għat-trasport internazzjonali ŻEE mhux fl-Unjoni-pajjiżi terzi li saret bid-dhul fis-seħħ tad-Deċiżjoni tal-Kumitat Kongunt taż-ŻEE Nru 40/2005, tal-11 ta’ Marzu 2005, li temenda l-Anness XIII (Trasport) u l-Protokoll 21 (dwar l-implimentazzjoni tar-regoli tal-kompetizzjoni applikabbli għall-impriżi) tal-Ftehim ŻEE (ĠU 2005, L 198, p. 38). B’hekk, fil-premessa 1271 tad-deċiżjoni kkontestata, il-Kummissjoni ma wettqitx żball meta kkonstatat li d-deċiżjoni tal-Awtorità Daniża tal-Kompetizzjoni li jibbażaw fuqha r-rikorrenti kienet tikkonċerna “sitwazzjoni legali preċedenti” [traduzzjoni mhux ufficjali] u ma setgħetx tagħti lok għal aspettattivi legittimi min-naħa tar-rikorrenti.

- 683 Għaldaqstant, il-Kummissjoni għustament qieset li r-rikorrenti kellhom l-għarfien meħtieġ dwar il-koordinazzjoni fir-rigward tas-STK bejn Lufthansa u trasportaturi oħra inkriminati u f'pajjiżi terzi li fihom huma ma kellhom l-ebda preżenza.
- 684 Fit-tieni lok, fir-rigward tas-STS, fil-premessa 792 tad-deċiżjoni kkontestata, il-Kummissjoni għabret fil-qosor il-provi li hija bbażat ruħha fuqhom sabiex tikkonkludi li r-rikorrenti pparteċipaw direttament fil-komponent tal-ksur uniku u kontinwat fir-rigward tas-STS. B'hekk, il-Kummissjoni ddeduċiet b'mod partikolari minn dawn il-provi li r-rikorrenti kellhom "għarfien tal-koordinazzjoni iktar wiesgħa tas-STS, sa fejn [huma] kellh[om] kuntatti diretti mal-kompetituri dwar l-implimentazzjoni tas-STS" [traduzzjoni mhux uffiċjali].
- 685 Fil-kuntest ta' din il-parti, ir-rikorrenti ma jressqu l-ebda argument intiż sabiex jikkontesta dan ir-raġunament. L-iktar l-iktar huwa possibbli li mis-sottomissjonijiet bil-miktub tagħhom jiġi dedott li huma jilmentaw li l-Kummissjoni qieset li huma kienu jafu bil-koordinazzjoni relatata mas-STS f'pajjiżi li huma ma kinux joperaw fihom.
- 686 Madankollu, mill-premessa 889 tad-deċiżjoni kkontestata jirriżulta, b'hal fil-każ tas-STK (ara l-punt 681 iktar 'il fuq), li s-STS kienet miżura ta' applikazzjoni ġenerali li ma kinitx speċifika għal rotta u li kellha l-għan li tiġi implimentata fir-rotot kollha, fuq livell globali. Għaldaqstant, kull operatur diliġenti konxju tal-portata ta' din il-koordinazzjoni kien jaf jew, mill-inqas, kellu jkun jaf li din kienet testendi għall-pajjiżi terzi li huwa ma kienx jopera fihom.
- 687 Fid-dawl ta' dak li ntqal iktar 'il fuq, għandu għalhekk jiġi konkluz li r-rikorrenti ma humiex iġġustifikati li jikkritikaw lill-Kummissjoni talli kkonkludiet li huma kellhom għarfien suffiċjenti tal-elementi tal-komponent tal-ksur uniku u kontinwu li jirrigwardaw is-STS li ma pparteċipawx direttament fihom.
- 688 L-ebda wieħed mill-argumenti l-oħra tar-rikorrenti ma jista' jpoġġi indiskussjoni lil dawn il-konkluzjonijiet.
- 689 Fl-ewwel lok, peress li d-dokumenti invokati mill-Kummissjoni kienu ta' natura li jagħtu lir-rikorrenti għarfien suffiċjenti tal-kuntatti kontenzjużi dwar is-sovrataxxi li huma ma pparteċipawx direttament fihom, ma kienx neċessarju li huma jkunu jafu bihom ukoll b'mezzi oħra, u b'mod partikolari permezz tad-diskussjonijiet tagħhom ma' Lufthansa, mill-osservazzjoni tal-aġir tal-kompetituri tagħhom fis-suq jew inkella mill-appartenenza għall-allegat "network tal-grupp ristrett" [traduzzjoni mhux uffiċjali].
- 690 Konsegwentement, il-Kummissjoni ma tistax tiġi kkritikata talli ma eżaminatx b'mod esplicitu l-argumenti tar-rikorrenti f'dan ir-rigward.
- 691 Fit-tieni lok, fir-rigward tal-argument dwar il-miżuri li ħadet Lufthansa sabiex tikkonforma mar-regoli tal-kompetizzjoni, qabel kollox, għandu jiġi rrilevat li r-rikorrenti ma wrewx li kellhom għarfien ta' dan matul il-perijodu tal-ksur. Għall-kuntrarju, kif jammettu r-rikorrenti stess fir-replika, huma "ma setgħu jirkupraw l-ebda messaġġ elettroniku li fih [Lufthansa] baġtet il-linji gwida tagħha tal-2000 dwar l-introduzzjoni tas-STK lil [SAS Cargo]" [traduzzjoni mhux uffiċjali].
- 692 Sussegwentement, għandu jiġi rrilevat li l-unika prova li jinvolkaw ir-rikorrenti insostenn ta' dan l-argument hija riżoluzzjoni tal-Bord tad-Diretturi ta' Lufthansa tal-21 ta' Dicembru 1999 dwar l-introduzzjoni tas-STK. Issa, kif tirrileva għustament il-Kummissjoni, din ir-riżoluzzjoni

tikkonċerna esklużivament l-avviż tal-introduzzjoni tas-STK fl-aħħar tax-xahar ta' Diċembru 1999 u bl-ebda mod ma tafferma l-eżistenza ta' politika interna ta' konformità mar-regoli tal-kompetizzjoni fir-rigward tal-implimentazzjoni tas-sovrataxxi.

693 Fl-aħħar nett u fi kwalunkwe każ, għandu jiġi osservat li, kif tirrileva essenzjalment il-Kummissjoni, l-assigurazzjonijiet li r-rikorrenti setgħu jiksbu fir-rigward tal-osservanza tar-regoli tal-kompetizzjoni ma setgħux raġonevolment jiġġustifikaw il-konkluzjoni li tgħid li Lufthansa kienet tikkonforma mar-regoli tal-kompetizzjoni. Fil-fatt, fil-prinċipju huma l-imprizi li jgarrbu huma stess ir-riskju ta' evalwazzjoni żbaljata tas-sitwazzjoni legali tagħhom, f'konformità mal-prinċipju ġenerali li jgħid li kulhadd huwa meqjus li jaf il-ligi (sentenza tal-15 ta' Lulju 2015, Socitrel u Companhia Previdente vs Il-Kummissjoni, T-413/10 u T-414/10, EU:T:2015:500, punt 304).

694 Għaldaqstant, din l-oġġezzjoni għandha tiġi miċhuda.

2) Fuq ir-rifjut ta' hlas ta' kummissjonijiet

695 Ir-rikorrenti jsostnu li l-Kummissjoni żbaljat meta qieset li, fid-dawl tal-involviment tagħhom fil-komponenti tal-ksur uniku u kontinwu dwar is-sovrataxxi, huma setgħu raġonevolment jipprevedu l-aġir tat-trasportaturi inkriminati l-oħra fir-rigward tar-rifjut ta' hlas ta' kummissjonijiet u kienu lesti li jassumu r-riskju. Fil-fatt, minn naħa, ir-rifjut ta' hlas ta' kummissjonijiet ma kellux l-istess għan antikompetittiv bħas-sovrataxxi. Min-naħa l-oħra, u fi kwalunkwe każ, is-sempliċi identiċità tal-għan tad-diversi komponenti tal-ksur uniku u kontinwu ma hijiex biżżejjed sabiex jiġi stabbilit li r-rikorrenti kellhom l-għarfien meħtieġ ta' dan fir-rigward tar-rifjut ta' hlas ta' kummissjonijiet.

696 Il-Kummissjoni ssostni, essenzjalment, li r-rikorrenti setgħu raġonevolment jipprevedu r-rifjut ta' hlas ta' kummissjonijiet u kienu disposti li jassumu r-riskju tagħhom, minhabba li d-diversi komponenti tal-ksur uniku u kontinwu kienu marbuta b'mod inseparabbli. L-għan antikompetittiv tas-sovrataxxi kien, fil-fatt, jiġi ppreġudikat li kieku s-sovrataxxi kellhom ikunu s-suġġett ta' forma ta' kompetizzjoni fil-prezzijiet permezz ta' kummissjonijiet.

697 Fl-istadju tal-kontroreplika, il-Kummissjoni ziedet tgħid li r-replika u l-annessi tagħha kif ukoll il-messaġġi elettronici msemmija fil-premessi 680 u 686 tad-deċiżjoni kkontestata juru li l-hlas ta' kummissjonijiet kien is-suġġett ta' diskussjonijiet fi hdan l-alleanza WOW u li r-rikorrenti kienu jafu jew kellhom ikunu jafu li huma stess u t-trasportaturi l-oħra ma kinux iħallsu kummissjonijiet fuq is-sovrataxxi.

698 Għandu jiġi kkonstatat li, fil-premessa 882 tad-deċiżjoni kkontestata, il-Kummissjoni essenzjalment qieset li r-rikorrenti kienu direttament implikati biss fi tnejn minn tliet komponenti tal-ksur uniku u kontinwu, jiġifieri s-STK u s-STS. Madankollu, il-Kummissjoni qieset li r-rikorrenti setgħu wkoll jinżammu responsabbli għat-tielet komponent tal-ksur uniku u kontinwu, jiġifieri dak dwar ir-rifjut ta' hlas ta' kummissjonijiet. Skont il-Kummissjoni, fid-dawl tal-involviment tagħhom f'dawn il-komponenti tal-ksur uniku u kontinwu, ir-rikorrenti "setgħu raġonevolment jipprevedu skambji bejn il-partijiet dwar tali qasam konness bħalma hu [r-rifjut ta' hlas ta' kummissjonijiet], u kien[u] dispost[i] li jassumu r-riskju" [traduzzjoni mhux ufficjali]. Fil-kontroreplika, il-Kummissjoni ppreċiżat li dan kien il-każ għaliex l-"għan tal-koordinazzjoni fuq is-sovrataxxi (f'dan il-każ, li tiġi evitata kompetizzjoni fil-prezzijiet) ma jkunx jista' jintlaħaq jekk is-sovrataxxi jkunu s-suġġett ta' kummissjonijiet" [traduzzjoni mhux ufficjali].

- 699 Issa, permezz ta' dan, il-Kummissjoni ma bbażatx il-konklużjonijiet tagħha fuq provi speċifiċi, iżda, essenzjalment, illimitat ruhha li tippreżumi l-għarfien tar-rikorrenti tal-komponent tal-ksur uniku u kontinwu marbut mar-rifjut ta' hlas ta' kummissjonijiet abbażi tal-identità tas-suġġett tagħha maż-żewġ komponenti l-oħra ta' dan il-ksur. F'konformità mal-ġurisprudenza mfakkra fil-punt 653 iktar 'il fuq, il-komplementarjetà ekonomika oġġettiva bejn is-sovrataxxi u r-rifjut ta' hlas ta' kummissjonijiet ma hijiex, anki jekk tiġi preżunta li giet stabbilita, suffiċjenti sabiex turi li r-rikorrenti kellhom raġonevolment jipprevedu dan tal-aħħar.
- 700 Għaldaqstant, għandu jitqies li l-elementi li ibbażat ruhha fuqhom il-Kummissjoni fil-premessa 882 tad-deċiżjoni kkontestata ma kinux ta' natura li jistabbilixxu li r-rikorrenti kellhom l-għarfien meħtieġ tal-attivitajiet antikompetittivi tat-trasportaturi inkriminati l-oħra dwar ir-rifjut ta' hlas ta' kummissjonijiet.
- 701 Fis-sottomissjonijiet bil-miktub tagħha, il-Kummissjoni madankollu għamlet riferiment għal tliet elementi oħra li jinsabu fil-proċess tal-kawża tal-proċedura amministrattiva sabiex turi li r-rikorrenti kienu jew kellhom ikunu jafu b'dawn l-attivitajiet u li huma kienu lesti li jaċċettaw ir-riskju.
- 702 L-ewwel wieħed minn dawn l-elementi huwa messaġġ elettroniku intern tad-9 ta' Ġunju 2005 msemmi fil-premessa 680 tad-deċiżjoni kkontestata. F'dan il-messaġġ elettroniku, impjegat tar-rikorrenti jirreferi għall-kontenut ta' konverżazzjoni li huwa kellu fl-istess jum mal-“kuntatti l-antiki fi hdan il-[Cargo Accounts Settlement Systems (Sistema ta' Saldu tal-Kontijiet tat-Trasport ta' Merkanzija, iktar 'il quddiem iċ-“CASS”)] Svizzera” [traduzzjoni mhux uffiċjali] dwar azzjonijiet miftiehma minn assoċjazzjonijiet tal-burdnara dwar il-hlas ta' kummissjonijiet fuq is-sovrataxxi. L-imsemmi impjegat jenfasizza li “[l]-kwistjoni fl-intier tagħha hija eċċezzjonalment sensittiva mill-perspettiva tal-kompetizzjoni u [li] huwa importanti li l-[alleanza] WOW ma twegibx b'mod kollettiv u li l-membri individwali tal-[alleanza] WOW ma jagħtux risposta ‘kollettiva’” [traduzzjoni mhux uffiċjali]. Skont l-imsemmi impjegat, “[l]-aħjar triq 'il quddiem hija li iċ-CASS, bħal fl-Isvizzera, tagħti parir dwar il-konsegwenzi” [traduzzjoni mhux uffiċjali].
- 703 Issa, xejn fid-deċiżjoni kkontestata ma jippermetti li jitqies li iċ-CASS, fl-Isvizzera, tat parir lit-trasportaturi sabiex jiftiehm, f'kuntest bilaterali jew multilaterali, li jirrifjutaw li jinnegożjaw il-hlas ta' kummissjonijiet mal-burdnara u li jagħtuhom skontijiet fuq is-sovrataxxi. Lanqas ma jista' jiġi dedott mid-deċiżjoni kkontestata li iċ-CASS ikkomunikat lir-rikorrenti provi li jissuġġerixxu li t-trasportaturi inkriminati l-oħra kienu aġixxew flimkien b'dan il-mod jew ippjanaw li jagħmlu dan. Għall-kuntrarju, mill-messaġġ elettroniku internu tad-9 ta' Ġunju 2005 msemmi fil-premessa 680 tad-deċiżjoni kkontestata jirriżulta li, fl-Isvizzera, ġie indikat biss, l-ewwel nett, li l-prezzijiet u l-kummissjonijiet kienu “kwistjoni bilaterali bejn [burdnar] u [trasportatur]” [traduzzjoni mhux uffiċjali], it-tieni, li burdnar ma setax b'mod unilaterali jiddeċiedi dwar aġġustamenti u, it-tielet, essenzjalment, li l-mod kif ipproċedew il-burdnara seta' kellu konsegwenzi sinjifikattivi.
- 704 Għalhekk il-Kummissjoni ma hijiex fondata li tikkunsidra li l-messaġġ elettroniku intern tad-9 ta' Ġunju 2005 msemmi fil-premessa 680 tad-deċiżjoni kkontestata jistabbilixxi li r-rikorrenti kellhom għarfien tal-aġir illegali previst jew implimentat mit-trasportaturi l-oħra inkriminati fir-rigward tar-rifjut ta' hlas ta' kummissjonijiet.

- 705 Il-Kummissjoni lanqas ma hija fondata li tiddeduċi mill-iskambji interni li segwew il-messaġġ elettroniku tad-9 ta' Ġunju 2005 imsemmi fil-premessa 680 tad-deċiżjoni kkontestata li r-rifjut ta' hlas ta' kummissjonijiet kien is-sugġett ta' diskussjonijiet fi hdan l-alleanza WOW. Għall-kuntrarju, kif jirriżulta mill-messaġġ elettroniku tal-14 ta' Ġunju 2005 ċċitat fl-istess premessa, impjegat tar-rikorrenti eskłuda din il-possibbiltà billi ddikjara: "[m]a nistgħux niddiskutu dan fi hdan l-[alleanza] WOW, iżda l-kwistjoni għandha tiġi ttrattata fi hdan kull kumpannija tal-ajru" [traduzzjoni mhux uffiċjali].
- 706 It-tieni mill-provi li tibbaża ruħha fuqhom il-Kummissjoni fis-sottomissjonijiet bil-miktub tagħha sabiex tikkonkludi li r-rikorrenti kellhom l-għarfien meħtieġ tal-aġir ta' ksur previst jew implimentat mit-trasportaturi inkriminati l-oħra fir-rigward tar-rifjut ta' hlas ta' kummissjonijiet hija messaġġ elettroniku tat-28 ta' Diċembru 2005. Għandu jiġi rrilevat li dan il-messaġġ elettroniku huwa deskritt fil-premessa 686 tad-deċiżjoni kkontestata. F'dak il-messaġġ elettroniku, impjegat ta' SAC jistaqsi lil numru ta' trasportaturi, inklużi r-rikorrenti, jekk semgħux ("*wondered if you have heard*") b'komunikazzjoni reċenti minn DHL fil-Ġermanja li rċieva l-uffiċċju tagħha fi Frankfurt (il-Ġermanja) u li ħabbret il-ġbir futur ta' kummissjoni fuq is-sovrataxxi. L-impjegat ta' SAC iżid li l-komunikazzjoni tirreferi għar-Riżoluzzjoni tal-IATA 805zz, jistqarr li ma hux ċert x'inhi dik ir-riżoluzzjoni u jirringrazzja lir-riċevituri għall-kummenti tagħhom.
- 707 Xejn fil-formulazzjoni tal-imsemmi messaġġ elettroniku ma jistieden espressament lil dawn it-trasportaturi biex jaqblu li jirrifjutaw li jhallsu kummissjonijiet u lanqas, barra minn hekk, li jiskambjaw informazzjoni dwar it-tweġiba kummerċjali li huma kellhom l-intenzjoni li jagħtu għall-imsemmija komunikazzjoni.
- 708 Fid-dawl tal-inċertezzi fir-rigward tar-Riżoluzzjoni tal-IATA 805zz li huma espressi fil-messaġġ elettroniku inkwistjoni, huwa konċepibbli li l-mistoqsijiet imqajma mill-impjegat ta' SAC kienu semplicement relatati ma' jekk kinitx dovuta xi kummissjoni fuq is-sovrataxxi. It-tweġiba ta' impjegat ta' trasportatur iehor tissuggerixxi madankollu li l-messaġġ elettroniku minn SAC seta' wkoll jinftiehem bħala li jikkonċerna lit-tweġiba kummerċjali li kellha tingħata lill-komunikazzjoni mid-DHL. F'messaġġ elettroniku intern tat-3 ta' Jannar 2006, dan l-impjegat osserva li kien kellem lil Lufthansa, li kienet indikat, fost oħrajn, li hija "ma hix ser taċċetta tali fatturi" [traduzzjoni mhux uffiċjali].
- 709 Minn dan isegwi li l-messaġġ elettroniku tat-28 ta' Diċembru 2005 deskritt fil-premessa 686 tad-deċiżjoni kkontestata ma jippermettix, fih innifsu, li jiġi stabbilit li r-rikorrenti pparteċipaw fil-komponent tal-ksur uniku u kontinwu relatat mar-rifjut ta' hlas ta' kummissjonijiet. F'konformità mal-ġurisprudenza stabbilita ċċitata fil-punt 344 iktar 'il fuq, għandu madankollu jiġi eżaminat jekk, meħud flimkien ma' provi oħra, dan il-messaġġ elettroniku setax jikkostitwixxi sensiela ta' indizji li tippermetti lill-Kummissjoni tikkonkludi dan (ara l-punti 711 u 712 iktar 'il quddiem).
- 710 It-tielet mill-provi li tibbaża ruħha fuqhom il-Kummissjoni fis-sottomissjonijiet bil-miktub tagħha sabiex tikkonkludi li r-rikorrenti kellhom l-għarfien meħtieġ tal-aġir ta' ksur previst jew implimentat mit-trasportaturi inkriminati l-oħra fir-rigward tar-rifjut ta' hlas ta' kummissjonijiet hija silta mit-tweġiba ta' SAS Cargo għad-dikjarazzjoni tal-oġġezzjonijiet. Minn din is-silta jirriżulta li, fl-10 ta' Ġunju 2005, impjegat tar-rikorrenti baġħat messaġġ elettroniku lil trasportatur iehor dwar il-kummissjonijiet fuq is-sovrataxxi kontra l-istruzzjonijiet espressi mill-ġerarkija tal-impriża. Il-Kummissjoni tillimita ruħha, madankollu, li ssostni li din is-silta "turi li ntbagħtet informazzjoni dwar [is-sugġett tal-kummissjonijiet fuq is-sovrataxxi] [...] minn

Lufthansa [lir-rikorrenti] u li l-impjegat [tagħhom] wieġeb” [traduzzjoni mhux uffiċjali], mingħajr ma speċifikat il-kontenut ta’ din l-informazzjoni jew, *a fortiori*, ma sostniet li kienet tikkonċerna tweġiba miftiehma possibbli għall-burdnara.

711 F’dawn iċ-ċirkustanzi, u anki jekk jiġi preżunt li dawn it-tliet elementi li għamlet riferiment għalihom il-Kummissjoni fl-investigazzjoni jistgħu jittiehdu inkunsiderazzjoni, ma jistax jitqies li, evalwati individwalment jew flimkien, dawn kienu ta’ natura li jagħtu lir-rikorrenti l-għarfien meħtieġ tal-aġir ta’ ksur previst jew implimentat mit-trasportaturi inkriminati l-oħra fir-rigward tar-rifjut ta’ hlas ta’ kummissjonijiet.

712 Fin-nuqqas ta’ provi oħra serji, preċiżi u konsistenti ta’ natura li jstabbilixxu tali għarfien, għandu jiġi konkluż li l-Kummissjoni wettqet żball meta żammet lir-rikorrenti responsabbli għall-komponent tal-ksur uniku u kontinwu relatat mar-rifjut ta’ hlas ta’ kummissjonijiet. Għaldaqstant, din l-oġġezzjoni għandha tintlaqa’ u l-Artikolu 1 tad-deċiżjoni kkontestata għandu jiġi annullat sa fejn dan jikkonstata r-responsabbiltà tar-rikorrenti għal dan il-komponent tal-ksur uniku u kontinwu. Il-kumplement ta’ din il-parti għandu jiġi miċhud.

j) Fuq l-għaxar parti, ibbażata fuq żbalji fl-evalwazzjoni globali tas-sensiela ta’ indizji invokata mill-Kummissjoni

713 Ir-rikorrenti jsostnu li, fid-deċiżjoni kkontestata, il-Kummissjoni elenkat sensiela ta’ azzjonijiet iżolati, differenti u lokali mingħajr ma eżaminat l-eżistenza ta’ rabtiet oġġettivi bejniethom, b’tali mod li wettqet żball meta mis-sensiela ta’ indizji invokati ddeduċiet li huma pparteċipaw fil-komponenti tal-ksur uniku u kontinwu relatati mas-STK u mas-STS.

714 Fir-rigward tal-kuntatti kontenzjużi li saru bejn Diċembru 1999 u Diċembru 2001, l-elementi kkunsidrati mill-Kummissjoni kienu jikkorrispondu, għal uħud minnhom, għal aġir li ma huwiex relatat mat-trasport ġewwa ż-ŻEE. L-oħrajn ma humiex biżżejjed sabiex tiġi stabbilita l-parteċipazzjoni tar-rikorrenti fil-ksur uniku u kontinwu, jew għax ma jipprovawx l-eżistenza ta’ kuntatti ma’ trasportaturi oħra, jew għax jikkonċernaw fatti koperti minn alleanza, jew għax ma jaqgħux taħt il-portata materjali, ġeografika jew temporali tal-ksur uniku u kontinwu. Barra minn hekk, il-biċċa l-kbira tal-provi invokati fir-rigward tal-kuntatti kontenzjużi li saru bejn Mejju 2004 u Frar 2006 huma ineffettivi jew jirrigwardaw aġir leġittimu fil-kuntest ta’ alleanzi jew aġir meħtieġ minn leġislazzjonijiet lokali. Fi kwalunkwe każ, dawn huma sensiela ta’ incidenti iżolati u lokali.

715 Fir-rigward tal-aġir marbut mas-STS, il-parti l-kbira seħħew qabel Mejju 2004. Dawn ma għandhomx relazzjoni mat-trasport ġewwa ż-ŻEE, jikkonċernaw fatti koperti minn alleanza jew minn leġislazzjoni lokali, jew ma jipprovawx l-eżistenza ta’ kuntatti bejn ir-rikorrenti u trasportaturi oħra. L-uniku fatt sussegwenti għal Mejju 2004 jirrigwarda aġir leġittimu fil-kuntest ta’ alleanza.

716 Il-Kummissjoni tikkontesta l-argument tar-rikorrenti.

717 Permezz ta’ din il-parti, ir-rikorrenti essenzjalment isostnu li mill-ewwel sad-disa’ partijiet ta’ dan il-motiv jirriżulta li s-sensiela ta’ indizji invokati mill-Kummissjoni fil-premessi 791 u 792 tad-deċiżjoni kkontestata, evalwati globalment, ma jippermettux li jiġi stabbilit li huma pparteċipaw fil-komponenti tal-ksur uniku u kontinwu relatati mas-STK u mas-STS.

- 718 F'din il-kawża, fl-ewwel lok, fir-rigward tal-aġir relatat mas-STK, mill-eżami tal-ewwel sad-disa' partijiet ta' dan il-motiv jirriżulta li sitta biss mill-erbghin kuntatt kontenzjuż li bbażat ruħha fuqhom il-Kummissjoni għandhom jiġu esklużi mis-sensiela ta' indizji invokati fil-premessa 791 tad-deċiżjoni kkontestata. Dawn huma l-kuntatti msemija fil-premessi 196, 223, 406, 415, 443 u 517 tad-deċiżjoni kkontestata.
- 719 F'dan ir-rigward, l-ewwel nett, għandu jiġi osservat li l-kuntatti msemija fil-premessi 223 u 517 tad-deċiżjoni kkontestata huma fost it-tlett-il kuntatt inkwistjoni li l-Kummissjoni ħadet inkunsiderazzjoni sabiex tikkonkludi li l-implimentazzjoni tas-STK giet diskussa bejn il-membri tal-alleanza WOW, fosthom ir-rikorrenti. Issa, kif jirriżulta mill-eżami tat-tieni sar-raba' partijiet ta' dan il-motiv, il-ħdax-il kuntatt li jifdal huma biżżejjed sabiex jiġġustifikaw din il-konklużjoni.
- 720 It-tieni, għandu jiġi kkonstatat li l-kuntatt imsemmi fil-premessa 443 tad-deċiżjoni kkontestata huwa fost it-tliet kuntatti kontenzjużi li bbażat ruħha fuqhom il-Kummissjoni sabiex tikkonkludi li r-rikorrenti kienu skambjaw messaġġi elettronici mal-membri tal-ACCS, li jiżvelaw l-azzjonijiet li dawn kienu qegħdin jipplanaw li jieħdu u l-avviżi futuri tagħhom. Issa, kif jirriżulta mill-eżami tar-raba' oġġezzjoni tas-sitt parti ta' dan il-motiv, iż-żewġ kuntatti li jifdal huma biżżejjed sabiex jiġġustifikaw din il-konklużjoni.
- 721 It-tielet, għandu jiġi rrilevat li l-kuntatti msemija fil-premessi 196, 406 u 415 tad-deċiżjoni kkontestata jiffurmaw parti mit-tmien kuntatti kontenzjużi invokati fil-premessa 791 tad-deċiżjoni kkontestata insostenn tal-konstatazzjoni li tgħid li "jeżistu wkoll provi oħra dwar kuntatti ma' kompetituri" [traduzzjoni mhux uffiċjali]. Kif jirriżulta mill-użu tal-kelma "wkoll", din hija konstatazzjoni superfluwa. Għaldaqstant, anki jekk jitqies li l-esklużjoni tal-kuntatti msemija fil-premessi 196, 406 u 415 tad-deċiżjoni kkontestata hija ta' natura li tivvizzja din il-konstatazzjoni bi żball, dan ma jaffettwax il-kapaċità tas-sensiela ta' indizji invokata fil-premessa 791 tad-deċiżjoni kkontestata li tistabbilixxi, jekk ikun il-każ, il-partecipazzjoni tar-rikorrenti fil-komponent tal-ksur uniku u kontinwu relatat mas-STK.
- 722 Fi kwalunkwe każ, għandu jiġi osservat li, kif jirriżulta mill-eżami tas-sitt sat-tmien partijiet ta' dan il-motiv, il-ħames kuntatti l-oħra invokati insostenn tal-konstatazzjoni li tgħid li "jeżistu wkoll provi oħra dwar kuntatti ma' kompetituri" [traduzzjoni mhux uffiċjali] kienu biżżejjed sabiex jiġġustifikawha.
- 723 Ir-raba', il-kuntatti msemija fil-premessi 196, 223, 406, 415, 443 u 517 tad-deċiżjoni kkontestata seħħew f'perijodi li għalihom il-Kummissjoni għandha provi oħra li jsostnu l-konstatazzjoni tal-partecipazzjoni tar-rikorrenti fil-komponent tal-ksur uniku u kontinwu relatat mas-STK, kif jirriżulta b'mod partikolari mill-premessi 204, 237, 401, 411, 425, 434, 531 u 546 tad-deċiżjoni kkontestata.
- 724 Minn dak li ntqal iktar 'il fuq jirriżulta li l-argumenti tar-rikorrenti insostenn ta' din il-parti ma jippermettux li tiġi kkontestata s-sensiela ta' indizji invokata mill-Kummissjoni fil-premessa 791 tad-deċiżjoni kkontestata sabiex tiġi stabbilita l-partecipazzjoni tar-rikorrenti fil-komponent tal-ksur uniku u kontinwu relatat mas-STK.
- 725 Fit-tieni lok, fir-rigward tal-aġir relatat mas-STS, għandu jiġi kkonstatat li l-argument tar-rikorrenti insostenn ta' din il-parti tat-tielet motiv jirriproduċi, essenzjalment, dak li huma bbażati fuqu l-ewwel disa' partijiet tiegħu sa fejn dawn jirrigwardaw il-komponent tal-ksur uniku u kontinwu relatat mas-STS. Issa, dan l-argument gie miċhud.

- 726 Barra minn hekk, fir-rigward tal-messaġġi elettronici msemija fil-premessi 618 u 620 tad-deċiżjoni kkontestata, fil-punti 338 sa 344 iktar 'il fuq ġie kkonstatat li dawn ma kinux jikkostitwixxu provi diretti tal-involvement tar-rikorrenti fil-komponent tal-ksur uniku u kontinwu marbut mas-STS, izda biss indizji li kellhom jiġu evalwati flimkien mal-elementi l-oħra kollha mressqa mill-Kummissjoni fil-premessa 792 tad-deċiżjoni kkontestata. Il-messaġġi elettronici msemija fil-premessi 618 u 620 tad-deċiżjoni kkontestata jiffurmaw parti mid-disa' kuntatti kontenzjużi invokati fil-premessa 792 tad-deċiżjoni kkontestata insostenn tal-konstatazzjoni li tgħid li r-rikorrenti kkoordinaw il-livell tas-STS mal-membri tal-alleanza WOW. Barra minn hekk, hemm il-kuntatt imsemmi fil-premessa 673 tal-imsemmija deċiżjoni. Issa, kif jirriżulta mill-eżami tar-raba', tas-sitt u tat-tmien partijiet ta' dan il-motiv, dawn il-kuntatti godda kienu sufficjenti sabiex fuqhom tiġi bbażata l-konstatazzjoni ta' koordinazzjoni tal-livell tas-STS bejn membri tal-alleanza WOW.
- 727 Għaldaqstant, l-argument tar-rikorrenti ma jippermettix li tiġi kkontestata s-sensiela ta' indizji invokata mill-Kummissjoni fil-premessa 792 tad-deċiżjoni kkontestata sabiex tiġi stabbilita l-partecipazzjoni tagħhom fil-komponent tal-ksur uniku u kontinwu relatat mas-STS.
- 728 Għaldaqstant, din il-parti għandha tiġi miċhuda u, sussegwentement, għandu jiġi konkluz li, minghajr preġudizzju għall-iżbalji kkonstatati fil-punt 562 iktar 'il fuq fir-rigward tal-partecipazzjoni tagħhom fil-koordinazzjoni tas-STK fit-Tajlandja bejn l-20 ta' Lulju 2005 u l-14 ta' Frar 2006 u fil-punt 712 iktar 'il fuq fir-rigward tal-partecipazzjoni tagħhom fil-komponent tal-ksur uniku u kontinwu fir-rigward tar-rifjut ta' hlas ta' kummissjonijiet, ir-rikorrenti baqgħu ma stabbilixxewx, fil-kuntest ta' dan il-motiv, li l-Kummissjoni wettqet żball fid-determinazzjoni tal-portata tal-partecipazzjoni tagħhom fil-ksur uniku u kontinwu.

4. Fuq ir-raba' motiv, ibbażat fuq ksur tal-Artikolu 266 TFUE, tad-dritt għall-proprjetà protett mill-Artikolu 17 tal-Karta u tal-obbligu ta' motivazzjoni

- 729 Ir-raba' motiv, li permezz tiegħu r-rikorrenti jsostnu li d-deċiżjoni kkontestata hija vvizzjata minn inkonsistenzi interni, huwa maqsum fi tliet partijiet, l-ewwel ibbażata fuq ksur tal-Artikolu 266 TFUE, it-tieni bbażata fuq ksur tad-dritt għall-proprjetà stabbilit fl-Artikolu 17 tal-Karta, u t-tielet ibbażata fuq ksur tal-obbligu ta' motivazzjoni.

a) Fuq l-ewwel parti, ibbażata fuq ksur tal-Artikolu 266 TFUE

- 730 Ir-rikorrenti jilmentaw li l-Kummissjoni kisret l-Artikolu 266 TFUE, billi ma ħaditx il-mizuri neċessarji għall-eżekuzzjoni tas-sentenza tas-16 ta' Diċembru 2015, SAS Cargo Group et vs Il-Kummissjoni (T-56/11, mhux ippubblikata, EU:T:2015:990). B'hekk, id-deċiżjoni kkontestata hija vvizzjata bl-istess inkonsistenzi bħal dawk li l-Qorti Ġenerali kkonstatat fl-imsemmija sentenza bejn, minn naħa, it-teżi tal-eżistenza ta' ksur uniku u kontinwu, u, min-naħa l-oħra, il-konstatazzjonijiet kontradittorji dwar ir-responsabbiltà tad-diversi trasportaturi li pparteċipaw fl-aġir li jikkostitwixxi ksur. Ir-rikorrenti jiċċitaw f'dan ir-rigward il-konkluzjonijiet diverġenti li waslet għalihom il-Kummissjoni dwar skambju ta' messaġġi elettronici fit-13 u fl-14 ta' Diċembru 1999, li minnhom hija ddeduċiet il-bidu tal-partecipazzjoni tagħhom fil-ksur uniku u kontinwu filwaqt li eskluċiet il-partecipazzjoni taż-żewġ trasportaturi l-oħra involuti fl-iskambju tal-imsemmija messaġġi elettronici.
- 731 Il-Kummissjoni tikkontesta l-argument tar-rikorrenti.

- 732 Skont l-Artikolu 266 TFUE, l-istituzzjoni li l-att tagħha gie annullat għandha tiegħu l-mizuri neċessarji għall-eżekuzzjoni tas-sentenza ta' annullament. Dan l-obbligu japplika biss sa fejn huwa neċessarju sabiex tiġi żgurata l-eżekuzzjoni tas-sentenza ta' annullament (sentenza tad-29 ta' Novembru 2007, *L-Italja vs Il-Kummissjoni*, C-417/06 P, mhux ippubblikata, EU:C:2007:733, punt 52).
- 733 Skont il-ġurisprudenza stabbilita, sabiex tikkonforma ma' sentenza ta' annullament u sabiex din tiġi eżegwita bis-sħiħ, l-istituzzjoni kkonċernata hija obbligata tirrispetta mhux biss id-dispożittiv tas-sentenza, iżda wkoll il-motivi li wasslu għas-sentenza u li jikkostitwixxu l-bażi neċessarja tagħha, fis-sens li huma indispensabbli sabiex jiġi ddeterminat is-sens eżatt ta' dak li gie deċiż fid-dispożittiv (sentenzi tas-26 ta' April 1988, *Asteris et vs Il-Kummissjoni*, 97/86, 99/86, 193/86 u 215/86, EU:C:1988:199, punt 27, u tas-6 ta' Marzu 2003, *Interporc vs Il-Kummissjoni*, C-41/00 P, EU:C:2003:125, punt 29).
- 734 Skont l-Artikolu 266 TFUE, l-istituzzjoni kkonċernata hija obbligata tiżgura li kull att intiż li jissostitwixxi l-att annullat ma jkunx invvizzjat bl-istess irregolaritajiet bħal dawh identifikati fis-sentenza ta' annullament (ara, f'dan is-sens, is-sentenza tad-29 ta' April 2004, *IPK-München u Il-Kummissjoni*, C-199/01 P u C-200/01 P, EU:C:2004:249, punt 83).
- 735 Permezz tas-sentenza tas-16 ta' Diċembru 2015, *SAS Cargo Group et vs Il-Kummissjoni* (T-56/11, mhux ippubblikata, EU:T:2015:990), il-Qorti Ġenerali kkonstatat li d-deċiżjoni tad-9 ta' Novembru 2010 kienet invvizzjata b'kontradizzjonijiet bejn il-motivi tagħha u d-dispożittiv tagħha, fejn tal-ewwel kienu jiddeskrivu ksur uniku u kontinwu wiehed biss, relatat mar-rotot kollha koperti mill-akkordju, li fih ipparteċipaw il-21 destinatarju tad-Deciżjoni tad-9 ta' Novembru 2010, filwaqt li t-tieni kien relatat ma' erba' każijiet ta' ksur uniċi u kontinwi distinti, jew għal ksur uniku u kontinwu wiehed biss li r-responsabbiltà għalih hija imputata direttament lit-trasportaturi li, fuq ir-rotot imsemmija fl-Artikoli 1 sa 4 tad-Deciżjoni tad-9 ta' Novembru 2010, kienu pparteċipaw b'mod dirett fl-għarfien dwar akkordju fuq dawn ir-rotot, u aċċettaw ir-riskju għalihom (ara l-punt 17 iktar 'il fuq).
- 736 Barra minn hekk, il-Qorti Ġenerali qieset li l-motivi tad-Deciżjoni tad-9 ta' Novembru 2010 kien fihom kontradizzjonijiet interni sinjifikattivi, sa fejn fihom kienu jidhru evalwazzjonijiet li diffiċli jiġu rrikonċiljati mal-eżistenza ta' akkordju uniku li jkopri r-rotot kollha koperti mid-dispożittiv, kif deskritt f'dawn l-istess motivi (sentenza tas-16 ta' Diċembru 2015, *SAS Cargo Group et vs Il-Kummissjoni*, T-56/11, mhux ippubblikata, EU:T:2015:990, punt 75). Fost dawn l-evalwazzjonijiet kien hemm dik tal-iffissar tad-data tal-bidu tal-parteeċipazzjoni fil-ksur għal ċerti trasportaturi għall-1 ta' Mejju 2004, minhabba li dawn tal-aħħar ma setgħux jinżammu responsabbli għall-ksur fir-rigward tar-rotot intra-ŻEE u li r-Regolament Nru 1/2003 kien sar applikabbli għar-rotot li kienu jservu biss minn din id-data (sentenza tas-16 ta' Diċembru 2015, *SAS Cargo Group et vs Il-Kummissjoni*, T-56/11, mhux ippubblikata, EU:T:2015:990, punt 76).
- 737 F'din il-kawża, ir-rikorrenti ma jressqu l-ebda argument intiż sabiex jistabbilixxi li l-kontradizzjonijiet irrilevati iktar 'il fuq ġew riprodotti fid-deċiżjoni kkontestata. Huma sempliċement jirrilevaw li l-bidu tal-parteeċipazzjoni tagħhom fil-ksur uniku u kontinwu gie ddeterminat abbażi tal-iskambji ta' messagġi elettronici tat-13 u tal-14 ta' Diċembru 1999, b'differenza minn trasportaturi oħra li madankollu kienu involuti f'dawn l-iskambji. Huma ma jindikawx kif dan il-fatt jistabbilixxi li d-deċiżjoni kkontestata żammet il-kontradizzjonijiet identifikati fis-sentenza tas-16 ta' Diċembru 2015, *SAS Cargo Group et vs Il-Kummissjoni*

(T-56/11, mhux ippubblikata, EU:T:2015:990), u, b'mod partikolari, kif jikkontradixxi l-konstatazzjoni ta' ksur uniku u kontinwu, relatat mar-rotot kollha koperti mill-akkordju, li fihom ipparteċipaw it-trasportaturi inkriminati kollha.

738 Barra minn hekk, għall-kuntrarju ta' dak li jsostnu r-rikorrenti, il-Qorti Ġenerali ma ddeċidietx, fil-punt 85 tas-sentenza tas-16 ta' Diċembru 2015, SAS Cargo Group *et vs* Il-Kummissjoni (T-56/11, mhux ippubblikata, EU:T:2015:990), li l-Kummissjoni ma mmotivatx b'mod suffiċjenti d-Deċiżjoni tad-9 ta' Novembru 2010 billi qieset li l-iskambju ta' messaġġi elettronici tat-13 u tal-14 ta' Diċembru 1999 kien prova tal-parteeipazzjoni tar-rikorrenti, izda mhux ta' dik tat-trasportaturi l-oħra li huma partijiet f'dawn l-iskambji. Fl-imsemmi punt, il-Qorti Ġenerali ttrattat il-konsegwenzi tal-kontradizzjonijiet tad-Deċiżjoni tad-9 ta' Novembru 2010 jekk id-dispożittiv tagħha jinqara bħala li jiddeskrivi erba' azzjonijiet ta' ksur uniċi u kontinwi distinti. F'dan ir-rigward, il-Qorti Ġenerali ċċitat l-allegazzjoni tar-rikorrenti dwar it-trattament allegatament diskriminatorju mill-Kummissjoni fir-rigward tal-iskambju ta' messaġġi elettronici tat-13 u tal-14 ta' Diċembru 1999 biss sabiex turi l-konsegwenzi ta' dawn il-kontradizzjonijiet. Fil-fatt, kif irrilevat essenzjalment il-Qorti Ġenerali fil-punt 85 tas-sentenza tas-16 ta' Diċembru 2015, SAS Cargo Group *et vs* Il-Kummissjoni (T-56/11, mhux ippubblikata, EU:T:2015:990), l-imsemmija kontradizzjonijiet ċaħhdu lir-rikorrenti mill-possibbiltà li jifhemu jekk kinux suġġetti għal trattament differenti mid-destinatarji l-oħra tad-Deċiżjoni tad-9 ta' Novembru 2010 involuti fl-iskambji ta' posta elektronika inkwistjoni minhabba li dawn tal-aħħar ma kinux joperaw ċerti rotot.

739 Għaldaqstant, ir-rikorrenti ma wrewx li d-deċiżjoni kkontestata hija vvizzjata bi ksur tal-Artikolu 266 TFUE. Konsegwentement, din il-parti għandha tiġi miċhuda.

b) Fuq it-tieni parti, ibbażata fuq ksur tad-dritt għall-proprjetà protett mill-Artikolu 17 tal-Karta

740 Ir-rikorrenti jsostnu li l-Kummissjoni aġixxiet b'mod arbitrarju u selettiv fil-konfront tagħhom, bi ksur tad-dritt għall-proprjetà stabbilit fl-Artikolu 17 tal-Karta, li għandu, skont l-Artikolu 52(3) tal-Karta, ikollu l-istess tifsira u l-istess portata bhall-Artikolu 1 tal-Protokoll Nru 1 tal-KEDB. L-impożizzjoni ta' multa fil-konfront tagħhom tikkostitwixxi ksur mhux iġġustifikat tad-dritt tagħhom għall-proprjetà, minhabba n-natura arbitrarja u inkoerenti tagħha, sa fejn il-Kummissjoni ma kkonstatatx ir-responsabbiltà ta' ċerti awturi tal-ksur, jew għamlet dan għal perijodu iqsar.

741 Il-Kummissjoni tikkontesta l-argument tar-rikorrenti.

742 Kif ġie rrilevat fil-punt 424 iktar 'il fuq, il-fatt li impriża li kienet tinsab f'sitwazzjoni simili għal dik tar-rikorrenti ma kienet is-suġġett ta' ebda konstatazzjoni ta' ksur min-naħa tal-Kummissjoni ma jistax jippermetti li jiġi eskluż il-ksur ikkonstatat fir-rigward tal-imsemmija rikorrenti, peress li dan ġie stabbilit b'mod korrett, u minkejja li l-qorti tal-Unjoni ma hijiex adita bis-sitwazzjoni ta' dik l-impriża l-oħra. L-istess japplika meta l-impriża kkoncernata tinvoka l-fatt li l-impriża li allegatament tinsab f'pożizzjoni simili ma ġietx ippenalizzata għal parti mill-parteeipazzjoni tagħha fil-ksur (ara, f'dan is-sens, is-sentenza tad-9 ta' Marzu 2017, Samsung SDI u Samsung SDI (Malaysia) vs Il-Kummissjoni, C-615/15 P, mhux ippubblikata, EU:C:2017:190, punt 38).

- 743 Issa, fil-kuntest ta' din il-parti, bir-riferiment mill-ġdid għall-evalwazzjonijiet tal-Kummissjoni dwar l-iskambju ta' ittri tat-13 u tal-14 ta' Diċembru 1999, ir-rikorrenti jilmentaw preċiżament li l-Kummissjoni aġixxiet b'mod arbitrarju billi naqset milli tikkonstata r-responsabbiltà ta' ċerti awturi tal-ksur uniku u kontinwu, jew billi kkonstatata għal perijodu iqsar. Għaldaqstant, din il-parti għandha tiġi miċhuda.
- 744 Fi kwalunkwe każ, fir-rigward tal-ommissjoni tal-fatt li l-Kummissjoni naqset milli tikkonstata r-responsabbiltà ta' ċerti awturi tal-ksur uniku u kontinwu, għandu jinfakkar li, kif jirriżulta mill-punt 463 iktar 'il fuq, il-possibbiltà li tiġi stabbilita l-partecipazzjoni ta' impriża fi ksur tiddependi fuq il-provi kollha fir-rigward tagħha, kif tenfasizza għustament il-Kummissjoni. B'hekk, kif jirriżulta mill-punt 464 iktar 'il fuq, il-Kummissjoni għustament indikat li hija "[ma kinitx] neċessarjament tagħti l-istess valur lil kull premessa [...] u lanqas lil kull prova individwali li tinsab fiha" u li "[l]-premessi li [kien] sar riferiment għalihom [kienu] pjuttost jiffurmaw parti mis-sett totali ta' provi li [kienet] ibbażat ruħha fuqhom u [kellhom] jiġu evalwati f'dan il-kuntest" [traduzzjoni mhux uffiċjali]. Minn dan jiġi dedott li l-fatt li impriża mhux inkriminata jew inkriminata f'portata iktar baxxa tissemma f'ċerti dokumenti kontra impriži kkundannati mill-Kummissjoni ma huwiex biżżejjed sabiex jitqies li tal-ewwel tinsab f'sitwazzjoni simili għal tat-tieni, fir-rigward tar-responsabbiltà tagħhom għall-ksur ikkunsidrat.
- 745 Minn dan isegwi li l-Kummissjoni setgħet, mingħajr ma tivvizzja b'mod arbitrarju d-deċiżjoni kkontestata, tqis li evalwazzjoni tal-kuntatti kontenzjużi kollha użati kontra r-rikorrenti kienet biżżejjed sabiex tinkriminawhom, filwaqt li tqis li ma kienx hemm sensiela ta' indizji suffiċjement konvinċenti sabiex tinkrimina lil trasportaturi mhux inkriminati li kienu pparteċipaw fi wħud minn dawn il-kuntatti.
- 746 Bl-istess mod, fir-rigward tad-differenzi bejn id-dati li fihom il-Kummissjoni ffixxat il-bidu tal-partecipazzjoni fil-ksur tar-rikorrenti u taż-żewġ trasportaturi inkriminati l-oħra involuti fl-iskambju tal-messaġġi elettronici tat-13 u tal-14 ta' Diċembru 1999, għandu jinfakkar li d-determinazzjoni tad-data li fiha impriża bdiet tipparteċipa fil-ksur tista' tiddependi minn numru ta' provi stabbiliti fl-istess hin, qabel jew wara d-data kkonċernata (ara, f'dan is-sens, is-sentenza tas-16 ta' Ġunju 2015, FSL *et* vs Il-Kummissjoni, T-655/11, EU:T:2015:383, punt 178).
- 747 Għalhekk, il-Kummissjoni setgħet, għal darba oħra mingħajr ma tivvizzja b'mod arbitrarju d-deċiżjoni kkontestata, tqis li l-provi kollha stabbiliti fl-istess hin kienu suffiċjenti sabiex jinkriminaw lil SAS Consortium b'effett mit-13 ta' Diċembru 1999, filwaqt li tqis li tali provi ma kinux suffiċjenti sabiex jiġu inkriminati mill-istess data ż-żewġ trasportaturi inkriminati l-oħra li kienu wkoll ipparteċipaw fl-iskambju ta' messaġġi elettronici tat-13 u tal-14 ta' Diċembru 1999.
- 748 Konsegwentement, il-Kummissjoni ma tistax tiġi kkritikata talli ħadet inkunsiderazzjoni dati ta' bidu ta' partecipazzjoni fil-ksur uniku u kontinwu distinti għar-rikorrenti, minn naħa, u ż-żewġ trasportaturi inkriminati l-oħra, min-naħa l-oħra, filwaqt li dawn it-trasportaturi kollha kienu involuti fl-iskambju ta' messaġġi elettronici tat-13 u tal-14 ta' Diċembru 1999.
- 749 Barra minn hekk, kif tirrileva għustament il-Kummissjoni, mingħajr ma tiġi kkontestata f'dan ir-rigward, id-dati li fihom bdiet il-partecipazzjoni fil-ksur uniku u kontinwu jikkorrispondu, għal kull wieħed mit-tliet trasportaturi inkriminati, għad-dati tal-ewwel messaġġi elettronici inkriminanti li baġhtu (ara l-premessi 135 u 161 tad-deċiżjoni kkontestata) u, fir-rigward tar-rikorrenti, huma baġhtu l-messaġġi elektroniku tat-13 ta' Diċembru 1999. Minn dan isegwi li

teżisti ġustifikazzjoni oġġettiva għad-dati differenti tal-bidu tal-parteeċipazzjoni fil-ksur uniku u kontinwu li ġew ikkunsidrati mill-Kummissjoni f'din il-kawża. Konsekwentement, kwalunkwe aġir arbitrarju tal-Kummissjoni f'dan ir-rigward għandu jiġi eskluż.

750 Minn dan isegwi li l-oġġezzjoni bbażata fuq ksur tad-dritt għall-proprietà, li kienet ibbażata fl-intier tagħha fuq in-natura allegatament arbitrarja u inkoerenti tal-proċeduri f'din il-kawża, għandha tiġi miċhuda.

751 Fid-dawl ta' dak li ntqal iktar 'il fuq, din il-parti għandha tiġi miċhuda.

c) Fuq it-tielet parti, ibbażata fuq ksur tal-obbligu ta' motivazzjoni

752 Ir-rikorrenti jsostnu, essenzjalment, li l-Kummissjoni ma timmotivax suffiċjentement id-deċiżjoni tagħha, minn naħa, li ma żżommx lil ċerti trasportaturi involuti fil-ksur uniku u kontinwu responsabbli u, min-naħa l-oħra, li tiegħu inkunsiderazzjoni data tal-bidu tal-parteeċipazzjoni fil-ksur uniku u kontinwu differenti għat-trasportaturi inkriminati l-oħra li kienu involuti fl-iskambji ta' messaġġi elettronici tat-13 u tal-14 ta' Dicembru 1999.

753 Il-Kummissjoni tikkontesta l-argument tar-rikorrenti.

754 F'dan ir-rigward, minn naħa, fir-rigward tad-deċiżjoni tal-Kummissjoni li ma żżommx responsabbli lil ċerti trasportaturi involuti fil-ksur, għandu jifakkar li l-Kummissjoni ma għandha ebda obbligu li tesponi fid-deċiżjoni kkontestata r-raġunijiet għalfejn trasportaturi oħra ma nżammux responsabbli għall-ksur uniku u kontinwu. Fil-fatt, l-obbligu ta' motivazzjoni ta' att ma jistax jinkludi obbligu għall-istituzzjoni li hija l-awtur li timmotiva l-fatt li ma adottatx atti simili oħra indirizzati lil partijiet terzi (sentenza tat-8 ta' Lulju 2004, JFE Engineering vs Il-Kummissjoni, T-67/00, T-68/00, T-71/00 u T-78/00, EU:T:2004:221, punt 414).

755 Issa, f'din il-kawża, ir-rikorrenti jinvokaw speċifikament in-nuqqas tal-Kummissjoni li tispjega għalfejn imprints li kienu f'sitwazzjoni simili għal tagħhom ma nżammux responsabbli għall-ksur uniku u kontinwu.

756 Minn dan isegwi li dan l-argument ma jistax jirnexxi.

757 Min-naħa l-oħra, fir-rigward tal-allegat ksur tal-obbligu ta' motivazzjoni minhabba t-trattament allegatament inkonsistenti tal-iskambju ta' messaġġi elettronici tat-13 u tal-14 ta' Dicembru 1999, għandu jiġi rrilevat li, fil-premessa 1169 tad-deċiżjoni kkontestata, il-Kummissjoni ffissat id-data tal-bidu tal-parteeċipazzjoni tar-rikorrenti fil-ksur għat-13 ta' Dicembru 1999. Fl-istess premessa, hija ffissat id-data tal-bidu tal-parteeċipazzjoni taż-żewġ trasportaturi inkriminati l-oħra involuti fl-iskambju ta' messaġġi elettronici tat-13 u tal-14 ta' Dicembru 1999, rispettivament, għall-21 ta' Settembru 2000 u għall-14 ta' Dicembru 1999.

758 Kif indikat fil-punt 749 iktar 'il fuq, mid-deċiżjoni kkontestata jirrizulta li dawn id-dati jikkorrispondu, għal kull wiehied mit-tliet trasportaturi inkriminati involuti fl-iskambju ta' messaġġi elettronici tat-13 u tal-14 ta' Dicembru 1999, għad-dati tal-ewwel messaġġi elettronici inkriminanti li huma baġtu. Fil-premessa 1148 tad-deċiżjoni kkontestata, il-Kummissjoni identifikat dawn il-messaġġi elettronici. Fir-rigward tar-rikorrenti, dawn huma l-messaġġi elettronici msemmija fil-premessi 135 u 790 sa 792 tad-deċiżjoni kkontestata. Fir-rigward taż-żewġ trasportaturi inkriminati l-oħra involuti fl-iskambju ta' messaġġi elettronici tat-13 u

tal-14 ta' Diċembru 1999, dawn huma l-messaġġi elettronici msemmija, rispettivament, fil-premessi 161 u 717 sa 720 tad-deċiżjoni kkontestata u fil-premessi 135 u 773 sa 777 tad-deċiżjoni kkontestata.

- 759 Konsegwentement, għandha tiġi miċhuda bħala infondata l-allegazzjoni li l-Kummissjoni ma mmotivatx suffiċjentement l-għażla tagħha li tikkonstata data ta' bidu tal-partecipazzjoni fil-ksur differenti għat-tliet trasportaturi inkriminati li kienu involuti fl-iskambji ta' messaġġi elettronici tat-13 u tal-14 ta' Diċembru 1999.
- 760 Minn dak li ntqal iktar 'il fuq jirriżulta li din il-parti u, għaldaqstant, ir-raba' motiv kollu kemm hu għandhom jiġu miċhuda.

5. Fuq il-ħames motiv, ibbażat fuq żbalji fid-determinazzjoni tal-ammont tal-multa imposta fuq ir-rikorrenti

- 761 Ir-rikorrenti jqajmu l-ħames motiv b'mod sussidjarju, fil-każ li l-Qorti Ġenerali tikkonkludi li l-Kummissjoni kellha dritt timponilhom multa. Ir-rikorrenti essenzjalment jifformulaw dan il-motiv f'ħames partijiet, l-ewwel waħda bbażata fuq żbalji fid-determinazzjoni tal-valur tal-bejgħ, it-tieni waħda fuq żbalji fid-determinazzjoni tal-gravità tal-ksur uniku u kontinwu, it-tielet waħda fuq żbalji fid-determinazzjoni tat-tul tal-ksur uniku u kontinwu, ir-raba' waħda fuq żbalji fl-applikazzjoni tal-paragrafu 28 tal-linji gwida tal-2006 dwar ir-reċidiva, u l-ħames waħda fuq żbalji fl-evalwazzjoni taċ-ċirkustanzi attenwanti.

a) Fuq l-ewwel parti, ibbażata fuq żbalji fid-determinazzjoni tal-valur tal-bejgħ

- 762 Ir-rikorrenti jsostnu li l-Kummissjoni kisret il-paragrafu 13 tal-linji gwida tal-2006 billi inkludiet, fil-valur tal-bejgħ, xi bejgħ tar-rikorrenti li ma kellux relazzjoni – diretta jew indiretta – mal-ksur uniku u kontinwu. Dan huwa, l-ewwel nett, il-bejgħ li sar fuq ir-rotot ŻEE mhux fl-Unjoni-Svizżera, it-tieni, il-bejgħ li sar “barra miż-ŻEE”, it-tielet, il-bejgħ li sar fuq rotot mingħajr relazzjoni mal-“ammont żgħir ta' rotot” [traduzzjoni mhux uffiċjali] li fuqhom ir-rikorrenti kienu pparteċipaw f'incidenti lokali u iżolati, u, ir-raba, l-ammonti marbuta mal-komponenti tal-prezz tas-servizzi ta' trasport ta' merkanzija li ma humiex is-STK u s-STs.
- 763 Il-paragrafu 13 tal-linji gwida tal-2006 huwa fformulat kif ġej:

“Sabiex jiġi ddeterminat l-ammont bażiku tal-multa li għandha tiġi imposta, il-Kummissjoni għandha tuża l-valur tal-bejgħ ta' beni jew servizzi, imwettqa mill-impriża, b'relazzjoni diretta jew indiretta mal-ksur, fis-settur ġeografiku kkonċernat ġewwa t-territorju taż-ŻEE. Il-Kummissjoni għandha tuża b'mod partikolari l-bejgħ tal-impriża matul l-aħħar sena kompleta tal-partecipazzjoni tagħha għall-ksur.” [traduzzjoni mhux uffiċjali]

- 764 Kif jirriżulta mill-ġurisprudenza, dan il-paragrafu għandu l-għan li jzomm bħala punt ta' tluq għall-kalkolu tal-multa imposta fuq impiża ammont li jirrifletti l-importanza ekonomika tal-ksur u s-sehem relattiv ta' din l-impiża fih (sentenzi tat-12 ta' Novembru 2014, Guardian Industries u Guardian Europe vs Il-Kummissjoni, C-580/12 P, EU:C:2014:2363, punt 57, u tat-28 ta' Ġunju 2016, Portugal Telecom vs Il-Kummissjoni, T-208/13, EU:T:2016:368, punt 237).

- 765 Għalhekk, għalkemm il-kuncett ta' valur tal-bejgħ fis-sens tal-imsemmi paragrafu ma jistax, ċertament, jiġi estiż sabiex jinkludi l-bejgħ li sar mill-impriża inkwistjoni li ma jaqax taht il-kamp ta' applikazzjoni tal-akkordju kontenzjuż, madankollu l-għan segwit minn din id-dispożizzjoni jiġi ppreġudikat kieku dan il-kuncett kellu jinftehem bħala li jkopri biss id-dhul mill-bejgħ imwettaq bl-uniku bejgħ li fir-rigward tiegħu huwa stabbilit li dan ġie affettwat fir-realtà minn dan l-akkordju (sentenzi tal-11 ta' Lulju 2013, Team Relocations *et vs* Il-Kummissjoni, C-444/11 P, mhux ippubblikata, EU:C:2013:464, punt 76, u tal-1 ta' Frar 2018, Panalpina World Transport (Holding) *et vs* Il-Kummissjoni, C-271/16 P, mhux ippubblikata, EU:C:2018:59, punt 30).
- 766 Barra minn hekk, tali limitazzjoni jkollha l-effett li timminimizza artifiċjalment l-importanza ekonomika tal-ksur imwettaq minn impriża partikolari, peress li s-sempliċi fatt li nstab numru limitat ta' provi diretti ta' bejgħ affettwat fir-realtà mill-akkordju jwassal sabiex finalment tiġi imposta multa mingħajr relazzjoni reali mal-kamp ta' applikazzjoni tal-akkordju kontenzjuż. Tali premju għas-segretezza jaffettwa wkoll b'mod negattiv l-għan tal-investigazzjoni u tas-sanzjonar effettivi tal-ksur tal-Artikolu 101 TFUE u, għalhekk, ma jistax jiġi permess (sentenza tal-11 ta' Lulju 2013, Team Relocations *et vs* Il-Kummissjoni, C-444/11 P, mhux ippubblikata, EU:C:2013:464, punt 77).
- 767 Huwa fid-dawl ta' dawn il-kunsiderazzjonijiet li għandhom jiġu analizzati l-erba' żbalji li r-rikorrenti jsostnu li jivvizzjaw id-determinazzjoni tal-valur tal-bejgħ fid-deċiżjoni kkontestata.
- 1) Fuq l-inkluzjoni fil-valur tal-bejgħ tad-dhul mill-bejgħ li ġej mill-bejgħ ta' servizzi ta' trasport tal-merkanzija fuq ir-rotot ŻEE mhux fl-Unjoni-Svizzera*
- 768 Ir-rikorrenti jakkużaw lill-Kummissjoni li inkludiet fil-valur tal-bejgħ il-bejgħ tas-servizzi ta' trasport tal-merkanzija fuq ir-rotot ŻEE mhux fl-Unjoni-Svizzera, li għalihom il-Kummissjoni ma kinitx kompetenti sabiex tikkonstata u tissanzjona ksur tar-regoli tal-kompetizzjoni.
- 769 Il-Kummissjoni twieġeb li l-argument tar-rikorrenti huwa bbażat fuq interpretazzjoni żbaljata tad-deċiżjoni kkontestata, li tgħid li kien ġie kkonstatat ksur tal-Artikolu 53 tal-Ftehim ŻEE fir-rotot ŻEE mhux fl-Unjoni-Svizzera. Il-Kummissjoni ssostni wkoll li l-argument tar-rikorrenti huwa purament astratt, minhabba li huma ma jippreċiżawx jekk humiex joperawx fuq dawn ir-rotot u lanqas jindikaw, jekk ikun il-każ, liema parti mid-dhul mill-bejgħ tagħhom jagħmlu minn dawk ir-rotot.
- 770 Fir-replika, il-Kummissjoni żżid tgħid li l-bejgħ tar-rikorrenti fir-rotot ŻEE mhux fl-Unjoni-Svizzera kien ta' livell tant baxx li l-eskluzjoni tiegħu mill-valur tal-bejgħ ma jkollu l-ebda effett fuq l-ammont tal-multa.
- 771 Mill-punti 763 sa 766 iktar 'il fuq jirriżulta li l-valur tal-bejgħ ma jistax jinkludi bejgħ li ma jaqax, direttament jew indirettament, fil-parametri tal-ksur inkwistjoni.
- 772 F'dan ir-rigward, fil-punt 251 iktar 'il fuq ġie kkonstatat li l-Kummissjoni ma zammitx lir-rikorrenti responsabbli għal ksur tal-Artikolu 53 tal-Ftehim ŻEE fuq ir-rotot ŻEE mhux fl-Unjoni-Svizzera fl-Artikolu 1(3) tad-deċiżjoni kkontestata. Il-bejgħ li sar fuq dawn ir-rotot għalhekk ma kienx jifforma parti mill-ksur uniku u kontinwu. Dan ma kienx relatat mal-ksur uniku u kontinwu, fis-sens tal-paragrafu 13 tal-linji gwida tal-2006, u ma setax, konsegwentement, jiġi inkluz fil-valur tal-bejgħ.

- 773 Issa, bi twegiba għall-mistoqsijiet bil-miktub u orali tal-Qorti Ġenerali, il-Kummissjoni ammettiet li fil-valur tal-bejgħ kienet inkludiet ammont ta' EUR 262 084 bħala bejgħ ta' servizzi ta' trasport ta' merkanzija li r-rikorrenti kienu wettqu fl-2005 fuq ir-rotot ŻEE mhux fl-Unjoni-Svizzera.
- 774 Minn dan isegwi li, kif qablet il-Kummissjoni waqt is-seduta, id-determinazzjoni tal-valur tal-bejgħ fid-deċiżjoni kkontestata hija vvizzjata bi żball sa fejn din tinkludi dan il-bejgħ.
- 2) Fuq l-inkluzjoni tad-dhul mill-bejgħ fil-valur tal-bejgħ li ġej mill-bejgħ "li sar barra miż-ŻEE" u fuq it-tnaqqis ġenerali ta' 50 %*
- 775 Ir-rikorrenti jilmentaw li l-Kummissjoni inkludiet fil-valur tal-bejgħ id-dhul mill-bejgħ li ġej mill-bejgħ li sar barra miż-ŻEE u li għalhekk ma sarx, b'relazzjoni diretta jew indiretta mal-ksur, fil-qasam ġeografiku kkonċernat ġewwa t-territorju taż-ŻEE, fis-sens tal-paragrafu 13 tal-linji gwida tal-2006. Ma kienx ikun biżżejjed li t-trasportaturi inkriminati jingħataw it-tnaqqis ġenerali ta' 50 % sabiex jirrifletti l-fatt li s-servizzi dehlin u herġin mis-suq kienu parzjalment ipprovduti barra miż-ŻEE u li parti mid-dannu li l-akkordju kkawża sa fejn kien jirrigwarda dawn ir-rotot immaterjalizza barra miż-ŻEE.
- 776 L-approċċ tal-Kummissjoni ma huwiex preċiż, huwa arbitrarju u vvizzjat minn insuffiċjenza ta' motivazzjoni. Il-Kummissjoni b'hekk naqset milli tidentifika b'mod ċar il-parti tas-servizzi dehlin u herġin jew tad-dannu allegati li twettqu barra miż-ŻEE. Id-deċiżjoni kkontestata ma tinkludi l-ebda analiżi tal-post fejn sehh dan id-dannu u lanqas tal-post fejn ġew ipprovduti s-servizzi inkwistjoni. B'mod partikolari, il-Kummissjoni ma setgħetx tqis li d-dhul mill-bejgħ li ġej mill-bejgħ ta' servizzi dehlin kien ekwivalenti għal dak li ġej mill-bejgħ ta' servizzi herġin, peress li hija kienet taf li d-dhul li r-rikorrenti kienu jiġġeneraw fuq ir-rotot dehlin kien ferm oghla minn dak li huma kienu jiġġeneraw fuq ir-rotot herġin.
- 777 Id-deċiżjoni kkontestata lanqas ma tinkludi analiżi intiża sabiex tistabbilixxi jekk l-approċċ segwit, li jiddevja mill-paragrafu 13 tal-linji gwida tal-2006, setax iwassal għal trattament ugwali tat-trasportaturi kollha.
- 778 Il-Kummissjoni tikkontesta l-argument tar-rikorrenti.
- 779 Preliminarjament, għandu jiġi osservat li r-rikorrenti ma jidentifikawx bi preċiżjoni l-bejgħ li, fil-fehma tagħhom, "sar barra miż-ŻEE". Madankollu, għandu jiġi osservat li, fil-kuntest tat-tieni motiv, ir-rikorrenti sostnew li l-bejgħ ta' servizzi ta' trasport ta' merkanzija kien "sar lokalment" [traduzzjoni mhux uffiċjali] u li l-"kuntatti bejn il-burdnara u t-trasportaturi [kienu] sehhew fil-punt ta' oriġini" [traduzzjoni mhux uffiċjali] tar-rotot, peress li t-trasportaturi jistgħu jissodisfaw ir-rekwiziti tal-burdnara biss jekk huma setgħu jittrasportaw prodotti minn dan il-post.
- 780 Issa, għandu jiġi kkonstatat li l-punt ta' oriġini tas-servizzi ta' trasport ta' merkanzija herġin jinsab, mid-definizzjoni tiegħu stess, fit-territorju taż-ŻEE. Għall-kuntrarju, il-punt ta' oriġini tas-servizzi ta' trasport ta' merkanzija dehlin jinsab, mid-definizzjoni tiegħu stess, barra mit-territorju taż-ŻEE. Għaldaqstant, ir-riferiment tar-rikorrenti għall-bejgħ li "sar barra miż-ŻEE" [traduzzjoni mhux uffiċjali] għandu jinftehem fis-sens li dan kien jirrigwarda l-bejgħ ta' servizzi ta' garr ta' merkanzija dehlin.

- 781 B'dan iċċarat, għandu jittfakkar li l-paragrafu 13 tal-linji gwida tal-2006 jissuġġetta l-inkluzjoni tal-valur tal-bejgħ fil-valur tal-bejgħ ta' oġġetti jew servizzi tal-impriża kkonċernata għall-kundizzjoni li dan "isir [...] b'rabta diretta jew indiretta mal-ksur, fis-settur ġeografiku kkonċernat ġewwa t-territorju taż-ŻEE" [traduzzjoni mhux uffiċjali].
- 782 Il-paragrafu 13 tal-linji gwida tal-2006 għalhekk ma jsemmi la "bejgħ innegozjat" u lanqas "bejgħ iffatturat" ġewwa ż-ŻEE, iżda jirreferi biss għall-"bejgħ li jsir" fiż-ŻEE [traduzzjoni mhux uffiċjali]. Minn dan isegwi li dan il-paragrafu ma jipprekludix lill-Kummissjoni milli tuża l-bejgħ lil klijenti stabbiliti barra miż-ŻEE, u lanqas milli tehtieg li jittiehed inkunsiderazzjoni l-bejgħ innegozjat jew iffatturat fiż-ŻEE. Inkella, ikun biżżejjed li impriża li tipparteċipa fi ksur tiżgura li tinnegozja l-bejgħ tagħha lis-sussidjarji tal-klijenti tagħha li jinsabu barra miż-ŻEE jew li tiffattura l-bejgħ lilhom sabiex tiżgura li dan il-bejgħ ma jittihidx inkunsiderazzjoni għall-kalkolu ta' multa possibbli, li tkun, għaldaqstant, hafna inqas sinjifikattiva (ara, f'dan is-sens, is-sentenza tad-9 ta' Marzu 2017, Samsung SDI u Samsung SDI (Malaysia) vs Il-Kummissjoni, C-615/15 P, mhux ippubblikata, EU:C:2017:190, punt 55).
- 783 Fir-rigward tal-interpretazzjoni tal-kuncett ta' "bejgħ li jsir [...] fiż-ŻEE" [traduzzjoni mhux uffiċjali] li r-rikorrenti għandhom l-intenzjoni li jibbażaw fuq id-deċiżjoni tal-Kummissjoni fil-Każ COMP/39.406 – Manek Marittimi, huwa biżżejjed li wiehed jinnota li l-prattika tal-Kummissjoni f'deċiżjonijiet preċedenti fiha nnifisha ma sservix bħala qafas legali għall-multi imposti fi kwistjonijiet ta' kompetizzjoni, peress li dan il-qafas huwa ddefinit biss fir-Regolament Nru 1/2003 u fil-linji gwida tal-2006 (ara s-sentenza tad-9 ta' Settembru 2011, Alliance One International vs Il-Kummissjoni, T-25/06, EU:T:2011:442, punt 242 u l-ġurisprudenza ċċitata), u li, fi kwalunkwe każ, ma ntweriex li ċ-ċirkustanzi ta' dan il-każ li jwasslu għal dik id-deċiżjoni, bħas-swieq, l-oġġetti, il-pajjiżi, l-impriżi u l-perijodi kkonċernati, kienu paragonabbli ma' daww tal-każ preżenti (ara, f'dan is-sens, is-sentenza tad-29 ta' Ġunju 2012, E.ON Ruhrgas u E.ON vs Il-Kummissjoni, T-360/09, EU:T:2012:332, punt 262 u l-ġurisprudenza ċċitata).
- 784 Dan il-kuncett għandu jiġi interpretat fid-dawl tal-għan tal-paragrafu 13 tal-linji gwida tal-2006. Dan l-għan huwa, kif jirrizulta mill-punti 764 sa 766 iktar 'il fuq, li jiġi adottat bħala punt ta' tluq għall-kalkolu tal-multi ammont li jirrifletti, b'mod partikolari, l-importanza ekonomika tal-ksur fis-suq rilevanti, filwaqt li l-valur tal-bejgħ li jsir fir-rigward tal-oġġetti jew tas-servizzi suġġetti għall-ksur jikkostitwixxi element oġġettiv li jagħti miżura xierqa tad-dannu li dan il-ksur ikollu fuq l-andament normali tal-kompetizzjoni (ara s-sentenza tat-28 ta' Ġunju 2016, Portugal Telecom vs Il-Kummissjoni, T-208/13, EU:T:2016:368, punt 236 u l-ġurisprudenza ċċitata).
- 785 Għalhekk, hija l-Kummissjoni li għandha, sabiex tiddetermina jekk il-bejgħ "sarx [...] fit-territorju taż-ŻEE" [traduzzjoni mhux uffiċjali], fis-sens tal-paragrafu 13 tal-linji gwida tal-2006, tagħżel kriterju li jirrifletti r-realtà tas-suq, jiġifieri li huwa l-aħjar biex jidentifika l-konsegwenzi tal-akkordju fuq il-kompetizzjoni fiż-ŻEE
- 786 Fil-premessi 1186 u 1197 tad-deċiżjoni kkontestata, il-Kummissjoni indikat li hadet inkunsiderazzjoni, sabiex tikkalkola l-valur tal-bejgħ, id-dhul mill-bejgħ ta' servizzi ta' trasport ta' merkanzija fuq rotot intra-ŻEE, rotot Unjoni-pajjiżi terzi, rotot Unjoni-Svizzera u rotot ŻEE mhux fl-Unjoni-pajjiżi terzi. Kif jirrizulta mill-premessa 1194 ta' din id-deċiżjoni, il-bejgħ marbut mar-rotot Unjoni-pajjiżi terzi u ŻEE mhux fl-Unjoni-pajjiżi terzi kien jinkludi kemm il-bejgħ tas-servizzi ta' trasport ta' merkanzija fuq ir-rotot herġin kif ukoll il-bejgħ ta' servizzi ta' trasport ta' merkanzija deħlin.

- 787 Fl-istess premessa, sabiex tiġġustifika l-inklużjoni tal-valur tal-bejgħ ta' dawn is-servizzi fil-valur tal-bejgħ, il-Kummissjoni rreferiet għan-neċessità li jittiehdu inkunsiderazzjoni l-“karatteristiċi partikolari” [traduzzjoni mhux uffiċjali] tagħhom. B'hekk hija osservat b'mod partikolari li l-ksur uniku u kontinwu kien jirrigwarda l-imsemmija servizzi u li l-“arrangamenti antikompetittivi [setgħu] jkollhom impatt negattiv fuq is-suq intern f'dak li [kien] jikkonċerna[hom]” [traduzzjoni mhux uffiċjali].
- 788 Issa, kif jirriżulta mill-punti 156 sa 237 iktar 'il fuq u għall-kuntrarju ta' dak li jsostnu r-rikorrenti, kien prevedibbli li l-ksur uniku u kontinwu, inkluż sa fejn kien jirrigwarda r-rotot deklin, kien ser ikollu effetti sostanzjali u immedjati fuq is-suq intern jew fiż-ŻEE u li għalhekk seta' joħloq dannu fuq l-andament normali tal-kompetizzjoni ġewwa t-territorju taż-ŻEE. Fil-premessi 1194 u 1241 tad-deċiżjoni kkontestata, il-Kummissjoni madankollu rrikonoxxiet li parti mid-“dannu” [traduzzjoni mhux uffiċjali] relatat mal-aġir kontenzjuż fuq ir-rotot ŻEE-pajjiż terz setgħet timmaterjalizza barra miż-ŻEE. Hija enfasizzat ukoll li parti minn dawk is-servizzi ġew ipprovduti barra miż-ŻEE. Għalhekk, hija bbażat ruħha fuq il-paragrafu 37 tal-linji gwida tal-2006 u tat lit-trasportaturi inkriminati tnaqqis ta' 50 % tal-ammont bażiku tal-multa fir-rigward tar-rotot ŻEE-pajjiżi terzi.
- 789 F'dawn iċ-ċirkustanzi, jekk jitqies li l-Kummissjoni ma setgħetx tinkludi fil-valur tal-bejgħ 50 % tal-valur tal-bejgħ li jsir fuq dawn ir-rotot, dan ikun ifisser li din tal-aħħar tiġi pprojbita milli tiehu inkunsiderazzjoni, għall-finijiet tal-kalkolu tal-ammont tal-multa, bejgħ li jaqa' fil-parametri tal-ksur uniku u kontinwu u li seta' jkollu dannu fuq il-kompetizzjoni fiż-ŻEE.
- 790 Għall-kuntrarju ta' dak li jsostnu r-rikorrenti, dan it-tnaqqis ma huwiex ivvizzjat b'illegalità. Kif jirriżulta mill-premessa 1241 u min-nota ta' qiegħ il-paġna Nru 1536 tad-deċiżjoni kkontestata, il-Kummissjoni applikat l-imsemmi tnaqqis skont il-paragrafu 37 tal-linji gwida, li jawtorizzaha sabiex ma timxix mal-metodoloġija ġenerali esposta fl-istess linji gwida meta l-karatteristiċi partikolari ta' każ partikolari jew il-htieġa li jintlaħaq livell deterrenti f'każ partikolari jiġġustifikaw dan.
- 791 F'dan ir-rigward, fir-rigward ta' deċiżjoni li timponi multa, il-Kummissjoni għandha l-obbligu li tipprovdi motivazzjoni, b'mod partikolari fir-rigward tal-ammont tal-multa imposta u fir-rigward tal-metodu magħżul f'dan ir-rigward. Fid-deċiżjoni tagħha, hija għandha tindika l-elementi tal-evalwazzjoni li ppermettewlha tkejjel il-gravità u t-tul tal-ksur, mingħajr ma hija obbligata li tagħti spjegazzjoni iktar iddettaljata jew iċ-ċifri relatati mal-metodu tal-kalkolu tal-multa. Madankollu, hija għandha tispjega l-ponderazzjoni u l-evalwazzjoni li hija tkun għamlet tal-provi meħuda inkunsiderazzjoni (ara s-sentenza tal-10 ta' Novembru 2017, *Icap et vs Il-Kummissjoni*, T-180/15, EU:T:2017:795, punt 291 u l-ġurisprudenza ċċitata).
- 792 Meta l-Kummissjoni tiddeċiedi, bħal f'din il-kawża, li tapplika l-paragrafu 37 tal-linji gwida tal-2006 u b'hekk twarrab il-metodoloġija ġenerali esposta fl-imsemmija linji gwida, li permezz tagħhom hija llimitat lilha nnifisha fl-eżerċizzju tas-setgħa diskrezzjonali tagħha fir-rigward tal-iffissar tal-ammont tal-multi, l-imsemmija eżiġenza ta' motivazzjoni hija iktar u iktar meħtieġa. Din il-motivazzjoni trid tkun iktar preċiża peress li l-imsemmi paragrafu jllimita ruħu għal riferiment vag għall-“partikolaritajiet ta' każ partikolari” [traduzzjoni mhux uffiċjali] u għalhekk iħalli margni ta' diskrezzjoni wiesa' lill-Kummissjoni sabiex tipproċedi għal aġġustament eċċezzjonali tal-ammonti bażiċi tal-multi tal-impriżi kkonċernati. Fil-fatt, f'każ bħal dan, l-osservanza mill-Kummissjoni tal-garanziji mogħtija mill-ordinament ġuridiku tal-Unjoni

fil-proċeduri amministrattivi, fosthom l-obbligu ta' motivazzjoni, għandha importanza iktar fundamentali (sentenza tat-13 ta' Diċembru 2016, *Printeos et vs Il-Kummissjoni*, T-95/15, EU:T:2016:722, punt 48).

- 793 F'dan il-każ, għandu jiġi kkonstatat li l-Kummissjoni applikat il-metodoloġija ġenerali tal-linji gwida tal-2006 għal kważi l-istadji kollha tal-kalkolu tal-multa u tbiegħdet minnhom biss abbażi tal-paragrafu 37 tagħhom sabiex tapplika t-tnaqqis ġenerali ta' 50 % fuq l-ammont bażiku. Ir-raġunijiet għalfejn il-Kummissjoni ddeċidiet li titbiegħed b'dan il-mod mill-metodoloġija ġenerali tal-Linji Gwida tal-2006, li hija kienet segwiet matul l-istadji preċedenti tal-kalkolu tal-ammont bażiku tal-multa, jidhru fil-premessi 1194 u 1241 tad-deċiżjoni kkontestata. Kif diġà gie indikat fil-punt 788 iktar 'il fuq, dawn il-premessi jindikaw li parti mis-servizzi inkwistjoni kienet ipprovduta barra miż-ŻEE u li parti mid-“dannu” marbut mal-aġir kontenzjuż fir-rotot ŻEE-pajjiżi terzi setgħet timmaterjalizza barra miż-ŻEE.
- 794 Issa, billi ppreċiżat li dawn iċ-ċirkustanzi kienu jiġġustifikaw tnaqqis ta' 50 % tal-ammont bażiku għar-rotot kemm deħlin kif ukoll herġin, il-Kummissjoni esponiet b'mod suffiċjenti l-motivi li huwa bbażat fuqhom it-tnaqqis ġenerali ta' 50 % u b'hekk ippermettiet lir-rikorrenti jifhmu l-fondatezza tal-metodoloġija użata u lill-Qorti Ġenerali tivverifikaha.
- 795 F'dak li jirrigwarda l-fondatezza tat-tnaqqis ġenerali ta' 50 %, għandu jiġi osservat li l-Kummissjoni ma tistax tiġi akkużata b'arbitrarjetà. Il-Kummissjoni, fil-fatt, ibbażat l-approċċ tagħha fuq żewġ kriterji oġġettivi (ara l-punt 793 iktar 'il fuq), li barra minn hekk ir-rikorrenti baqgħu ma kkontestawx il-validità tagħhom, jiġifieri, minn naħa, il-postijiet ta' provvista fiżika tas-servizzi ta' trasport tal-merkanzija fuq ir-rotot ŻEE-pajjiżi terzi u, min-naħa l-oħra, il-postijiet ta' materjalizzazzjoni tad-dannu li jirriżulta mill-ksur uniku u kontinwu sa fejn jikkonċerna dawn ir-rotot.
- 796 Fir-rigward tal-allegat nuqqas ta' analiżi preċiża ta' dawn il-postijiet, għandu jiġi kkonstatat li l-Kummissjoni setgħet tipproċedi b'aġġustament eċċezzjonali tal-ammont bażiku fuq il-bażi li ż-żewġ kriterji adottati kienu jiġġustifikaw tnaqqis bħal dak mogħti.
- 797 L-argument tar-rikorrenti li jgħid li huma għamlu dħul ikbar fuq ir-rotot deħlin milli fuq ir-rotot herġin huwa irrilevanti f'dan ir-rigward. Fil-fatt, minn naħa, dan l-argument, li jirrigwarda esklużivament is-sitwazzjoni individwali tar-rikorrenti, ma huwiex ta' natura li juri n-natura żbaljata taż-żewġ kriterji meħuda inkunsiderazzjoni fil-premessi 1194 u 1241 tad-deċiżjoni kkontestata, li jirrigwardaw b'mod iktar ġenerali s-servizzi ta' trasport tal-merkanzija deħlin u herġin u d-dannu kkawżat mill-ksur uniku u kontinwu b'rabta ma' dawn tal-aħħar. Min-naħa l-oħra u fi kwalunkwe każ, l-imsemmi argument jippreżupponi li t-tnaqqis ġenerali ta' 50 % jirriżulta mill-premessa li d-dħul mill-bejgħ rilevanti kien imqassam indaqs bejn rotot deħlin u herġin, haġa li ma tirriżultax mid-deċiżjoni kkontestata.
- 798 Sa fejn ir-rikorrenti jsostnu li l-Kummissjoni kellha madankollu taġġusta l-perċentwali ta' dan it-tnaqqis skont it-tqassim tad-dħul mill-bejgħ ta' kull wiehed mit-trasportaturi inkriminati, għandu jitfakkar li, fid-determinazzjoni tal-ammont tal-multa, ma jistax ikun hemm, permezz tal-applikazzjoni ta' metodi ta' kalkolu differenti, diskriminazzjoni bejn l-impriżi li pparteċipaw fi ftehim jew fi Prattika miftiehma bi ksur tal-Artikolu 101(1) TFUE (ara, b'analoġija, is-sentenza tad-19 ta' Lulju 2012, *Alliance One International u Standard Commercial Tobacco vs Il-Kummissjoni u Il-Kummissjoni vs Alliance One International et*, C-628/10 P u C-14/11 P, EU:C:2012:479, punt 58 u l-ġurisprudenza ċċitata).

- 799 L-applikazzjoni ta' metodu ta' kalkolu ddifferenzjat għat-trasportaturi inkriminati skont it-tqassim tad-dhul mill-bejgħ tagħhom bejn rotot dehlin u herġin twassal barra minn hekk sabiex jiġu vvantaġġjati wħud minnhom abbażi ta' kriterju li huwa irrilevanti fir-rigward tal-gravità u tat-tul tal-ksur (ara, b'analogija, is-sentenza tas-7 ta' Settembru 2016, Pilkington Group *et* vs Il-Kummissjoni, C-101/15 P, EU:C:2016:631, punt 66 u l-ġurisprudenza ċċitata).
- 800 Barra minn hekk, sa fejn ir-rikorrenti jibbażaw ruhhom fuq inugwaljanza fit-trattament fir-rigward tat-trasportaturi inkriminati li għamlu dhul mill-bejgħ ikbar fuq ir-rotot herġin milli fuq ir-rotot dehlin, għandu jittfakkar li l-prinċipju ta' ugwajjanza fit-trattament, li jikkostitwixxi prinċipju ġenerali tad-dritt tal-Unjoni, stabbilit fl-Artikolu 20 tal-Karta, jeżiġi li sitwazzjonijiet paragonabbli ma jiġux ittrattati b'mod differenti u li sitwazzjonijiet differenti ma jiġux ittrattati b'mod uguali, hliet jekk tali trattament ma jkunx oġġettivament iġġustifikat (ara s-sentenza tat-12 ta' Novembru 2014, Guardian Industries *et* u Guardian Europe vs Il-Kummissjoni, C-580/12 P, EU:C:2014:2363, punt 51 u l-ġurisprudenza ċċitata).
- 801 Peress li r-rikorrenti invokaw il-ksur tal-prinċipju ta' ugwajjanza fit-trattament, huma għandhom jidentifikaw b'mod preċiż is-sitwazzjonijiet paragonabbli li huma jqisu li fihom ġew ittrattati b'mod differenti jew is-sitwazzjonijiet differenti li huma jqisu li fihom ġew ittrattati b'mod identiku (ara, f'dan is-sens, is-sentenza tat-12 ta' April 2013, Du Pont de Nemours (France) *et* vs Il-Kummissjoni, T-31/07, mhux ippubblikata, EU:T:2013:167, punt 311).
- 802 Issa, f'din il-kawża, ir-rikorrenti baqgħu ma jidentifikawx tali sitwazzjonijiet.
- 803 Minn dan isegwi li l-Kummissjoni setgħet tuża 50 % tad-dhul mill-bejgħ li sar fuq ir-rotot ŻEE-pajjiżi terzi, bħala element oġġettiv li jagħti miżura xierqa tad-dannu mill-partecipazzjoni tar-rikorrenti fl-akkordju kontenzjuż fuq l-andament normali tal-kompetizzjoni, sakemm kien ir-riżultat tal-bejgħ li għandu rabta maż-ŻEE (ara, f'dan is-sens, is-sentenza tas-27 ta' Frar 2014, InnoLux vs Il-Kummissjoni, T-91/11, EU:T:2014:92, punt 47).
- 804 Issa, tali rabta teżisti f'dan il-każ fir-rigward tar-rotot dehlin, peress li, kif jirriżulta mill-premessi 1194 u 1241 tad-deċiżjoni kkontestata u kif issostni l-Kummissjoni fl-osservazzjonijiet bil-miktub tagħha, is-servizzi ta' trasport ta' merkanzija dehlin huma parzjalment ipprovduti fiż-ŻEE. Fil-fatt, kif ġie indikat fil-punt 198 iktar 'il fuq, l-imsemmija servizzi huma intiżi preċiżament sabiex jippermettu t-trasport ta' merkanzija minn pajjiżi terzi lejn iż-ŻEE. Kif ġustament tirrileva l-Kummissjoni, parti mill-provvista "fiżika" tagħhom titwettagħ skont id-definizzjoni fiż-ŻEE, fejn issir parti mit-trasport ta' din il-merkanzija u fejn jinżel l-ajruplan tal-merkanzija.
- 805 F'dawn iċ-ċirkustanzi, il-Kummissjoni kienet fondata meta qieset li l-bejgħ ta' servizzi ta' trasport ta' merkanzija dehlin kien twettaq fi h'dan iż-ŻEE fis-sens tal-paragrafu 13 tal-linji gwida tal-2006.
- 806 Għaldaqstant, din l-oġġezzjoni għandha tigi miċhuda u għandu jiġi konkluż li l-Kummissjoni ma żbaljatx meta inkludiet fil-valur tal-bejgħ 50 % tad-dhul mill-bejgħ li ġej mill-bejgħ ta' servizzi ta' trasport tal-merkanzija dehlin.

3) Fuq l-inkluzjoni fil-valur tal-bejgħ tal-prezz totali tas-servizzi ta' trasport tal-merkanzija pjuttost milli dak tas-sovrataxxi biss

- 807 Ir-rikorrenti jsostnu li l-Kummissjoni kisret il-paragrafu 13 tal-linji gwida tal-2006 billi inkludiet fil-valur tal-bejgħ elementi tal-prezz tas-servizzi ta' trasport tal-merkanzija li fir-rigward tagħhom hija ma wrietx li kellhom xi relazzjoni mal-ksur uniku u kontinwu. Dawn huma, b'mod partikolari, it-tariffi u s-sovrataxxi minbarra s-STK u s-STS.
- 808 Il-Kummissjoni tikkontesta l-argument tar-rikorrenti.
- 809 Għandu jitfakkar li l-kunċett tal-valur tal-bejgħ, fis-sens tal-paragrafu 13 tal-linji gwida tal-2006, jirrifletti l-prezz, eskluża t-taxxa, iffatturat lill-klijent għall-oġġett jew għas-servizz li kien is-sugġett tal-ksur kontenzjuż (ara, f'dan is-sens, is-sentenzi tas-6 ta' Mejju 2009, KME Germany *et* vs Il-Kummissjoni, T-127/04, EU:T:2009:142, punt 91, u tat-18 ta' Ġunju 2013, ICF vs Il-Kummissjoni, T-406/08, EU:T:2013:322, punt 176 u l-ġurisprudenza ċċitata). Fid-dawl tal-għan segwit mill-paragrafu msemmi, espost fil-paragrafu 6 tal-istess linji gwida, li jikkonsisti f'li jiġi kkonstatat bħala l-punt ta' tluq għall-kalkolu tal-ammont tal-multa imposta fuq impriza ammont li jirrifletti l-importanza ekonomika tal-ksur u s-sehem relattiv ta' din l-impriza fih (ara l-punt 764 iktar 'il fuq), il-kunċett tal-valur tal-bejgħ għandu għalhekk jinftehem li jirreferi għall-bejgħ imwettaq fis-suq ikkonċernat mill-ksur (ara s-sentenza tal-1 ta' Frar 2018, Kühne + Nagel International *et* vs Il-Kummissjoni, C-261/16 P, mhux ippubblikata, EU:C:2018:56, punt 65 u l-ġurisprudenza ċċitata).
- 810 Il-Kummissjoni tista' għalhekk tuża l-prezz totali li l-impriza tiffattura lill-klijenti tagħha fis-suq rilevanti tal-oġġetti jew tas-servizzi sabiex tiddetermina l-valur tal-bejgħ, mingħajr ma jkun meħtieġ li jiġu distinti jew dedotti d-diversi elementi ta' dan il-prezz skont jekk kinux sugġetti għal koordinazzjoni jew le (ara, f'dan is-sens, is-sentenza tal-1 ta' Frar 2018, Kühne + Nagel International *et* vs Il-Kummissjoni, C-261/16 P, mhux ippubblikata, EU:C:2018:56, punt 66 u 67).
- 811 Issa, kif essenzjalment tirrileva l-Kummissjoni, is-STK u s-STS ma humiex oġġetti jew servizzi distinti li jistgħu jkunu s-sugġett ta' ksur tal-Artikoli 101 jew 102 TFUE. Għall-kuntrarju, kif jirriżulta mill-premessi 17, 108 u 1187 tad-deċiżjoni kkontestata, is-STK u s-STS huma biss żewġ elementi tal-prezz tas-servizzi inkwistjoni.
- 812 Minn dan isegwi li, għall-kuntrarju ta' dak li jsostnu r-rikorrenti, il-paragrafu 13 tal-linji gwida tal-2006 ma jipprekludix lill-Kummissjoni milli tiegħu inkunsiderazzjoni l-ammont kollu tal-bejgħ marbut mas-servizzi inkwistjoni mingħajr ma taqsam dan l-ammont fil-komponenti tiegħu.
- 813 Barra minn hekk, għandu jiġi osservat li l-approċċ issuggerit mir-rikorrenti jwassal sabiex jitqies li l-elementi tal-prezz li ma kinux is-sugġett ta' koordinazzjoni bejn it-trasportaturi inkriminati għandhom jiġu esklużi mill-valur tal-bejgħ.
- 814 F'dan ir-rigward, għandu jitfakkar li ma tezisti l-ebda raġuni valida biex jiġu esklużi mill-valur tal-bejgħ l-inputs li l-ispejjeż tagħhom ma humiex fil-kontroll tal-partijiet fil-ksur allegat (ara, f'dan is-sens, is-sentenza tas-6 ta' Mejju 2009, KME Germany *et* vs Il-Kummissjoni, T-127/04, EU:T:2009:142, punt 91). Għall-kuntrarju ta' dak li ssostni r-rikorrenti, l-istess japplika għall-elementi tal-prezz li, bħat-tariffi, ma kinux speċifikament is-sugġett ta' koordinazzjoni, iżda jiffurmaw parti integrali mill-prezz tal-bejgħ tal-oġġett jew tas-servizz inkwistjoni (ara, f'dan

is-sens, is-sentenza tal-15 ta' Marzu 2000, Cimenteries CBR *et vs* Il-Kummissjoni, T-25/95, T-26/95, T-30/95 sa T-32/95, T-34/95 sa T-39/95, T-42/95 sa T-46/95, T-48/95, T-50/95 sa T-65/95, T-68/95 sa T-71/95, T-87/95, T-88/95, T-103/95 u T-104/95, EU:T:2000:77, punt 5030).

815 Deċiżjoni differenti jkollha l-konsegwenza li timponi fuq il-Kummissjoni li ma tiħux inkunsiderazzjoni l-valur tal-bejgħ gross f'ċerti każijiet, iżda li toħdohom inkunsiderazzjoni f'każijiet oħra, skont limitu li jkun diffiċli li jiġi applikat u li jiftaħ il-bieb għal għadd ta' tilwimiet li ma jispiċċaw qatt u li ma jistgħux jissolvew, inklużi allegazzjonijiet ta' diskriminazzjoni (sentenza tat-8 ta' Diċembru 2011, KME Germany *et vs* Il-Kummissjoni, C-272/09 P, EU:C:2011:810, punt 53).

816 Għaldaqstant, il-Kummissjoni ma kisritx il-paragrafu 13 tal-linji gwida tal-2006 meta kkonkludiet, fil-premessa 1190 tad-deċiżjoni kkontestata, li kellu jittiehed inkunsiderazzjoni l-ammont shiħ tal-bejgħ marbut mas-servizzi inkwistjoni, mingħajr il-htieġa li dan jinqasam fil-komponenti kostituttivi tiegħu.

817 Għaldaqstant, dan l-ilment għandu jiġi miċhud.

4) Fuq l-inklużjoni fil-valur tal-bejgħ tal-bejgħ li sar fuq rotot mingħajr relazzjoni mal-inċidenti lokali u iżolati li fihom ir-rikorrenti kienu pparteċipaw f"ammont żgħir ta' rotot" [traduzzjoni mhux uffiċjali]

818 Ir-rikorrenti jilmentaw li l-Kummissjoni użat il-valur tal-bejgħ "b'relazzjoni ma' żoni ġeografiċi vasti" [traduzzjoni mhux uffiċjali] minkejja li l-aġir li kienet akkużata bih kien fil-biċċa l-kbira tal-inċidenti lokali u iżolat u li l-iktar l-iktar kienu jikkonċernaw "ammont żgħir ta' rotot" [traduzzjoni mhux uffiċjali].

819 Ikun saħansitra iktar xieraq li jiġi eskluż bejgħ mhux kopert mill-ksur uniku u kontinwu peress li, minn naha, ammont żgħir biss ta' bejgħ kien affettwat mill-aġir kontenzzjuż, sa fejn ir-rikorrenti kellhom politika ġenerali li japplikaw l-istess sovrataxxi bħal Lufthansa, skont l-alleanza suġġetta għall-eżenzjoni tal-1996 u, min-naha l-oħra, l-allegata illegalità ta' numru ta' elementi tal-ksur uniku u kontinwu ma gietx stabbilita. Dan huwa b'mod partikolari l-każ għar-rotot ŻEE-pajjiżi terzi li għalihom il-Kummissjoni ma evalwatx ir-reġimi regolatorji tal-pajjiżi terzi.

820 Il-Kummissjoni tikkontesta l-argument tar-rikorrenti.

821 Għandu jitfakkar li, kif jirriżulta minn dak kollu li ntqal iktar 'il fuq, il-Kummissjoni kienet fondata li timputa fuq ir-rikorrenti r-responsabbiltà għall-ksur uniku u kontinwu fuq ir-rotot intra-ŻEE, Unjoni-pajjiżi terzi, Unjoni-Svizzera u ŻEE mhux fl-Unjoni-pajjiżi terzi. Minn dan isegwi li l-ksur uniku u kontinwu jkopri dawn ir-rotot kollha u mhux biss "ammont żgħir ta' rotot" [traduzzjoni mhux uffiċjali] li fuqhom ir-rikorrenti kienu allegatament involuti fil-kuntest ta' inċidenti lokali u iżolati.

822 Il-Kummissjoni setgħet għalhekk, mingħajr ma tikser il-paragrafu 13 tal-linji gwida tal-2006, tinkludi fil-valur tal-bejgħ il-bejgħ li sar fir-rotot kollha intra-ŻEE, ŻEE-pajjiżi terzi, Unjoni-Svizzera u ŻEE mhux fl-Unjoni-pajjiżi terzi.

823 Fid-dawl ta' dak li ntqal iktar 'il fuq, għandu jintlaqa' l-ilment ibbażat fuq l-inklużjoni fil-valur tal-bejgħ tad-dhul li ġej mill-bejgħ ta' servizzi ta' trasport ta' merkanzija fuq ir-rotot ŻEE mhux fl-Unjoni-Svizzera, u l-kumplament ta' din il-parti għandu jiġi miċhud.

b) Fuq it-tieni parti, ibbażata fuq żbalji fid-determinazzjoni tal-gravità tal-ksur uniku u kontinwu

- 824 Ir-rikorrenti jsostnu li l-Kummissjoni kisret l-Artikolu 23(3) tar-Regolament Nru 1/2003 u l-paragrafi 19 u 20 tal-linji gwida tal-2006 billi adottat koeffiċjent ta' gravità li jaqbeż is-16 %. Fil-fatt, skont ir-rikorrenti, il-Kummissjoni ma ħaditx inkunsiderazzjoni ċ-ċirkustanzi rilevanti kollha tal-kawża inkwistjoni meta ddeterminat il-gravità tal-ksur uniku u kontinwu. B'mod partikolari, il-Kummissjoni naqset milli tieġu inkunsiderazzjoni r-responsabbiltà individwali tar-rikorrenti.
- 825 L-argument tar-rikorrenti jinqasam, essenzjalment, f'ħames oġġezzjonijiet.
- 826 Fl-ewwel lok, il-Kummissjoni żbaljat meta naqset milli tieġu inkunsiderazzjoni l-fatt li l-ksur uniku u kontinwu ma kienx ikopri l-prezz kollu tas-servizzi inkwistjoni, u li l-koordinazzjoni ta' żewġ elementi (minuri) tal-prezz totali, mingħajr effett ipprovat fuq dan tal-aħħar, hija manifestament inqas gravi mill-koordinazzjoni tal-prezz kollu, b'effetti pprovat fuq is-suq.
- 827 Fit-tieni lok, il-koeffiċjent ta' gravità ta' 16 % applikat mill-Kummissjoni jirrappreżenta bejn 45 u 320 % tal-valur tas-sovrataxxi kkonċernati u b'hekk jaqbeż il-limitu massimu ta' 30 % previst fil-paragrafu 21 tal-linji gwida tal-2006. Fil-fatt, is-sovrataxxi flimkien kienu jirrappreżentaw bejn 5 u 35 % tal-valur totali tal-bejgħ ikkonċernat fuq bażi annwali bejn Frar 2000 u Frar 2006.
- 828 Fit-tielet lok, fil-premessa 1199 tad-deċiżjoni kkontestata, il-Kummissjoni ppreżumiet, mingħajr ebda ġustifikazzjoni, li l-ksur uniku u kontinwu kien ħadem "għad-detriment [tal-]klijenti u finalment tal-pubbliku generali" [traduzzjoni mhux uffiċjali].
- 829 Fir-raba' lok, l-applikazzjoni ta' koeffiċjent uniku għad-destinatarji kollha tad-deċiżjoni kkontestata tmur kontra l-prinċipji ta' individwalizzazzjoni tal-pieni u ta' proporzjonalità. It-tnaqqis ta' 10 % mogħti lir-rikorrenti abbażi taċ-ċirkustanzi attenwanti fil-premessa 1259 tad-deċiżjoni kkontestata ma jirriflettix bis-ših id-differenza bejn is-sitwazzjoni tar-rikorrenti u dik tat-trasportaturi inkriminati l-oħra.
- 830 Fil-ħames lok, l-aġir tar-rikorrenti seħħ barra mill-grupp ristrett u huwa limitat b'mod ġenerali għal koordinazzjoni konformi mal-ASA f'pajjiżi terzi u għal kooperazzjoni fil-kuntest ta' alleanzi. Dan l-aġir ma kienx sigriet u, fil-biċċa l-kbira tiegħu, sar pubbliku f'għurnali jew fuq l-Internet u ġie sottomess lill-awtoritajiet tal-kompetizzjoni jew ġie approvat minn dawn tal-aħħar.
- 831 Il-Kummissjoni tikkontesta l-argument tar-rikorrenti.
- 832 Skont l-Artikolu 23(3) tar-Regolament Nru 1/2003, sabiex jiġi ddeterminat l-ammont tal-multa, għandha b'mod partikolari tittiehed inkunsiderazzjoni l-gravità tal-ksur.
- 833 Il-punti 19 sa 23 tal-linji gwida tal-2006 jipprevedu dan li ġej:
- "19. L-ammont bażiku tal-multa huwa relatat ma' proporzjon tal-valur tal-bejgħ iddeterminat skont il-grad tal-gravità tal-ksur, immultiplikat bin-numru ta' snin tal-ksur.
20. L-evalwazzjoni tal-gravità għandha ssir każ b'każ għal kull tip ta' ksur, fid-dawl taċ-ċirkustanzi rilevanti kollha tal-każ inkwistjoni.

21. Bħala regola ġenerali, il-proporzjon tal-valur tal-bejgħ meħud inkunsiderazzjoni għandu jiġi ffixsat għal livell li jista' jmur sa 30 %

22. Sabiex tiddeċiedi jekk il-proporzjon tal-valur tal-bejgħ li għandu jittiehed inkunsiderazzjoni f'każ partikolari għandux ikun 'il quddiem jew 'il fuq f'din l-iskala, il-Kummissjoni għandha tiegħu inkunsiderazzjoni ċertu numru ta' fatturi, bħan-natura tal-ksur, is-sehem mis-suq aggregat tal-partijiet kollha kkonċernati, l-estensjoni ġeografika tal-ksur, u l-implimentazzjoni jew le tal-ksur.

23. Il-ftehim orizzontali dwar iffixsar tal-prezz, it-tqassim tas-suq u l-limitazzjoni tal-produzzjoni, li huma ġeneralment sigrieti, jgħoddu, min-natura tagħhom stess, fost ir-restrizzjonijiet tal-kompetizzjoni l-iktar gravi. Skont il-politika tal-kompetizzjoni, dawn għandhom jiġu ssanzjonati b'mod sever. Konsegwentement, il-proporzjon tal-bejgħ meħud inkunsiderazzjoni għal tali ksur għandu jitqies li jinsab 'il fuq fl-iskala." [traduzzjoni mhux ufficjali]

- 834 Skont il-ġurisprudenza, ftehim orizzontali li permezz tiegħu l-impriżi kkonċernati jiftiehm u mhux fuq il-prezz totali, iżda fuq element tiegħu, jikkostitwixxi ftehim orizzontali ta' ffixsar tal-prezzijiet, fis-sens tal-paragrafu 23 tal-linji gwida tal-2006, u għalhekk, huwa fost il-limitazzjonijiet tal-kompetizzjoni l-iktar gravi (ara, f'dan is-sens, is-sentenza tad-29 ta' Frar 2016, *UTi Worldwide et vs Il-Kummissjoni*, T-264/12, mhux ippubblikata, EU:T:2016:112, punti 277 u 278).
- 835 Minn dan isegwi li, kif fakkret il-Kummissjoni fil-premessa 1208 tad-deċiżjoni kkontestata, ftehim bħal dan ġeneralment ikun jisthoqqlu koeffiċjent ta' gravità li jinsab 'il fuq fl-iskala ta' 0 sa 30 % imsemmija fil-paragrafu 21 tal-linji gwida tal-2006.
- 836 Skont il-ġurisprudenza, koeffiċjent ta' gravità li huwa ferm iktar baxx mil-limitu massimu ta' din l-iskala huwa favorevoli ħafna għal impriża li tkun parti għal tali ftehim (ara, f'dan is-sens, is-sentenza tal-11 ta' Lulju 2013, *Team Relocations et vs Il-Kummissjoni*, C-444/11 P, mhux ippubblikata, EU:C:2013:464, punt 125) u tista' saħansitra tkun iġġustifikata fid-dawl tan-natura proprja tal-ksur (ara s-sentenza tas-26 ta' Settembru 2018, *Philips u Philips France vs Il-Kummissjoni*, C-98/17 P, mhux ippubblikata, EU:C:2018:774, punt 103 u l-ġurisprudenza ċċitata).
- 837 Issa, fil-premessa 1199 tad-deċiżjoni kkontestata, il-Kummissjoni qieset speċifikament li l-"ftehimiet u/jew prattiki miftiehma li tirreferi għalihom [...] id-deċiżjoni [kkontestata kienu] jikkonċernaw l-iffissar ta' diversi elementi tal-prezz" [traduzzjoni mhux ufficjali].
- 838 Għaldaqstant, il-Kummissjoni ġustament, fil-premessi 1199, 1200 u 1208 tad-deċiżjoni kkontestata, ikklassifikat l-aġir kontenzjuż bħala ftehim jew prattika orizzontali fir-rigward tal-prezzijiet, minkejja li ma kienx "ikopri l-prezz sħiħ tas-servizzi inkwistjoni" [traduzzjoni mhux ufficjali].
- 839 Għaldaqstant, il-Kummissjoni kienet fondata meta kkonkludiet, fil-premessa 1208 tad-deċiżjoni kkontestata, li l-ftehimiet u l-prattiki kontenzjużi kienu fost il-limitazzjonijiet tal-kompetizzjoni l-iktar gravi u għalhekk kien jisthoqqilhom koeffiċjent ta' gravità "il fuq fl-iskala" [traduzzjoni mhux ufficjali].

- 840 Il-koeffiċjent ta' gravità ta' 16 % li l-Kummissjoni kkonstatat fil-premessa 1212 tad-deċiżjoni kkontestata, li huwa b'mod sinjifikattiv iktar baxx mil-limitu massimu tal-iskala msemmija fil-paragrafu 21 tal-linji gwida tal-2006, jista' għalhekk jiġi ġġustifikat fid-dawl tan-natura proprja tal-ksur uniku u kontinwu.
- 841 Madankollu, għandu jiġi osservat li, kif jirriżulta mill-premessi 1209 sa 1212 tad-deċiżjoni kkontestata, il-Kummissjoni ma bbażatx ruħha biss fuq in-natura tal-ksur uniku u kontinwu sabiex tiffissa l-koeffiċjent ta' gravità għal 16 %. Il-Kummissjoni rreferiet ukoll, f'din id-deċiżjoni, għall-ishma mis-suq kumplessivi tat-trasportaturi inkriminati fuq livell globali u fuq ir-rotot intra-ŻEE u ŻEE-pajjiżi terzi (premessa 1209), għall-portata ġeografika tal-ksur uniku u kontinwu (premessa 1210) u għall-implimentazzjoni tal-ftehimiet u tal-prattiki kontenzjużi (premessa 1211).
- 842 Madankollu, ir-rikorrenti ma jikkontestawx, fil-kuntest ta' din il-parti, il-fondatezza ta' dawn il-fatturi għall-finijiet tal-iffissar tal-koeffiċjent ta' gravità.
- 843 F'dawn il-kundizzjonijiet, ir-rikorrenti ma jistgħux isostnu li koeffiċjent ta' gravità ta' 16 % kien illegali.
- 844 L-ebda wieħed mill-argumenti tar-rikorrenti ma jista' jpoġġi indiskussjoni din il-konklużjoni.
- 845 Fl-ewwel lok, sa fejn ir-rikorrenti jsostnu li l-Kummissjoni kellha tiegħu inkunsiderazzjoni n-natura allegatament pubblika tal-aġir tagħhom, għandu jiġi osservat li l-argumenti tagħhom huma infondati kemm fid-dritt kif ukoll fil-fatt. Fid-dritt, għandu jitfakkar li n-natura sigrieta ta' akkordju hija, ċertament, ċirkustanza li tista' tenfasizza l-gravità tiegħu. Madankollu, il-paragrafu 23 tal-linji gwida tal-2006 ma jissuġġettax il-kwalifika ta' ksur bħala waħda mir-restrizzjonijiet tal-kompetizzjoni l-iktar gravi għas-segretezza. Dan il-punt jindika biss li l-ftehimiet orizzontali dwar l-iffissar tal-prezz, li, min-natura tagħhom stess, huma fost ir-restrizzjonijiet tal-kompetizzjoni l-iktar gravi, "huma ġeneralment sigrieti". Minn dan isegwi li n-natura sigrieta ta' ksur ma hiji kundizzjoni indispensabbli sabiex dan jiġi kkwalfikat bħala gravi fis-sens tal-punt 23 tal-linji gwida tal-2006 u konsegwentement sabiex jiġi ppenalizzat (ara, f'dan is-sens u b'analogija, is-sentenza tal-14 ta' Diċembru 2006, Raiffeisen Zentralbank Österreich *et vs* Il-Kummissjoni, T-259/02 sa T-264/02 u T-271/02, EU:T:2006:396, punt 252).
- 846 Għaldaqstant, anki jekk jitqies li dan ġie stabbilit, in-natura sigrieta tal-aġir tar-rikorrenti ma hijiex ta' tali natura li tikkontesta l-legalità tal-koeffiċjent ta' gravità applikat fil-premessa 1212 tad-deċiżjoni kkontestata.
- 847 Fil-fatt, għandu jiġi osservat, kif tagħmel il-Kummissjoni, li r-rikorrenti ma llimitawx ruħhom li jipparteċipaw f'aġir pubbliku. Għall-kuntrarju, ir-rikorrenti pparteċipaw f'aġir sigriet, li ħafna minnu jixhed rieda attiva ta' haġi. B'hekk, fil-premessa 144 tad-deċiżjoni kkontestata, il-Kummissjoni tirreferi għal skambju ta' messaġġi elettronici interni ta' Jannar 2000, fejn impjegat tar-rikorrenti indika lill-kollegi tiegħu biex "ma [j]aġhmlux riferiment għal trasportaturi oħra [fi twegiba għal ittra tal-Assoċjazzjoni Finlandiża tal-Burdnara], għaliex dan jista' jgħallq problema mal-awtoritajiet ta' sorveljanza tal-antitrust" [traduzzjoni mhux uffiċjali] (ara wkoll il-punt 400 iktar 'il fuq).
- 848 Fit-tieni lok, sa fejn ir-rikorrenti jinvokaw in-nuqqas ta' effetti pprovat tal-ksur uniku u kontinwu u l-fatt li l-Kummissjoni naqset milli ttipprova li dan kien haġem "għad-detriment [tal-]klijenti u finalment tal-pubbliku ġenerali" [traduzzjoni mhux uffiċjali], għandu jitfakkar li l-linji gwida dwar

il-metodu tal-kalkolu tal-multi mposti skond l-Artikolu 15(2) tar-Regolament Nru 17 u l-Artikolu 65(5) tat-Trattat KEFA (ĠU Edizzjoni Speċjali bil-Malti, Kapitolu 8, Vol. 1, p. 171) ipprovdew li, fl-evalwazzjoni tan-natura tal-gravità tal-ksur, kellu jittiehed inkunsiderazzjoni, b'mod partikolari, l-impatt reali tiegħu fuq is-suq, fejn dan seta' jiġi mkejje.

- 849 Madankollu, dan ir-rekwiżit ma jibqax jidher fil-linji gwida tal-2006, li huma applikabbli f'din il-kawża. Dawn il-linji gwida għalhekk ma jimponux li l-Kummissjoni tiegħu inkunsiderazzjoni l-impatt konkret fuq is-suq tal-ksur sabiex tiddetermina l-proporzjon tal-valur tal-bejgħ ikkunsidrat skont il-gravità f'konformità mal-punti 19 sa 24 tal-imsemmija linji gwida (ara, f'dan is-sens, is-sentenza tas-16 ta' Ġunju 2015, *FSL et vs Il-Kummissjoni*, T-655/11, EU:T:2015:383, punt 539).
- 850 Il-ġurisprudenza lanqas ma tobbligaha , tal-inqas fir-rigward ta' restrizzjoni tal-kompetizzjoni minhabba l-“għan”.
- 851 Fil-fatt, il-gravità ta' ksur tar-regoli tal-kompetizzjoni għandha tiġi stabbilita skont numru kbir ta' elementi. Fost dawn hemm, b'mod partikolari, iċ-ċirkustanzi partikolari tal-kawża, il-kuntest tagħha u l-portata deterrenti tal-multi, u dan mingħajr ma giet stabbilita lista vinkolanti jew eżawrjenti ta' kriterji li għandhom obbligatorjament jittiehdu inkunsiderazzjoni (digriet tal-25 ta' Marzu 1996, *SPO et vs Il-Kummissjoni*, C-137/95 P, EU:C:1996:130, punt 54, u sentenza tat-28 ta' Ġunju 2005, *Dansk Rørindustri et vs Il-Kummissjoni*, C-189/02 P, C-202/02 P, C-205/02 P sa C-208/02 P u C-213/02 P, EU:C:2005:408, punt 241).
- 852 L-effetti fis-suq jistgħu, ċertament, jittiehdu inkunsiderazzjoni fost dawn l-elementi, iżda huma ta' importanza essenzjali biss fil-preżenza ta' ftehimiet, ta' deċiżjonijiet jew ta' prattiki miftiehma li ma għandhomx bħala għan dirett il-prevenzjoni, ir-restrizzjoni jew id-distorsjoni tal-kompetizzjoni, u li għalhekk jistgħu jaqgħu fil-kamp ta' applikazzjoni tal-Artikolu 101 TFUE biss minhabba l-effetti konkreti tagħhom (sentenza tat-12 ta' Diċembru 2018, *Servier et vs Il-Kummissjoni*, T-691/14, taht appell, EU:T:2018:922, punt 1809).
- 853 Inkella, il-Kummissjoni, fl-istadju tal-kalkolu tal-ammont tal-multa, tkun taht obbligu li skont il-ġurisprudenza stabbilita ma hijiex suġġetta għalih għall-finijiet tal-applikazzjoni tal-Artikolu 101 TFUE meta l-ksur inkwistjoni jkollu għan antikompetittiv (ara s-sentenza tat-3 ta' Settembru 2009, *Prym u Prym Consumer vs Il-Kummissjoni*, C-534/07 P, EU:C:2009:505, punt 64 u l-ġurisprudenza ċċitata).
- 854 Issa, fil-premessa 903 tad-deċiżjoni kkontestata, il-Kummissjoni kkwalifikat l-aġir kontenzjuż bħala restrizzjoni tal-kompetizzjoni minhabba l-“għan”. Għall-kuntrarju ta' dak li jsostnu r-rikorrenti, hija għalhekk ma kinitx obbligata tiegħu inkunsiderazzjoni l-impatt konkret tal-ksur uniku u kontinwu fuq is-suq.
- 855 Xorta jibqa' l-fatt li, jekk il-Kummissjoni tqis opportun, għall-finijiet tal-kalkolu tal-multa, li tiegħu inkunsiderazzjoni l-impatt konkret tal-ksur fuq is-suq, hija ma tistax tillimita ruħha għal li tibbaża ruħha fuq sempliċi preżunzjoni, iżda għandha tipprovdi indizji konkreti, kredibbli u suffiċjenti li jippermettu li tiġi evalwata l-inflwenza effettiva li l-ksur seta' kellu fir-rigward tal-kompetizzjoni fl-imsemmi suq (sentenza tat-3 ta' Settembru 2009, *Prym u Prym Consumer vs Il-Kummissjoni*, C-534/07 P, EU:C:2009:505, punt 82).

- 856 Bl-istess mod, għalkemm il-Kummissjoni ma hijiex obbligata, għall-finijiet tal-iffissar tal-multi, li tistabbilixxi li l-ksur inkwistjoni ta vantaġġ illegali lill-imprizi kkonċernati, jew li tiegħu inkunsiderazzjoni, fejn applikabbli, in-nuqqas ta' tali vantaġġ, l-evalwazzjoni tal-qligħ illegali mill-ksur jista' jkun rilevanti jekk il-Kummissjoni tibbaża ruħha preċiżament fuq dan il-qligħ għall-finijiet tal-iffissar tal-koeffiċjent tal-gravità (ara, f'dan is-sens, is-sentenza tal-15 ta' Marzu 2000, *Cimenteries CBR et vs Il-Kummissjoni*, T-25/95, T-26/95, T-30/95 sa T-32/95, T-34/95 sa T-39/95, T-42/95 sa T-46/95, T-48/95, T-50/95 sa T-65/95, T-68/95 sa T-71/95, T-87/95, T-88/95, T-103/95 u T-104/95, EU:T:2000:77, punti 4881 u 4882).
- 857 Fil-premessa 1199 tad-deċiżjoni kkontestata, għall-iffissar tal-koeffiċjent ta' gravità, il-Kummissjoni qieset li l-ftehimiet u l-prattiki kontenzjużi kienu "ta' beneficiċċju għa[t-trasportaturi inkriminati], għad-detriment [tal-]klijenti u finalment tal-pubbliku ġenerali" [traduzzjoni mhux uffiċjali]. Issa, din ma invokat l-ebda prova insostenn ta' din il-konstatazzjoni.
- 858 Madankollu, għandu jiġi osservat li l-imsemmija konstatazzjoni ma hijiex motiv awtonomu li fuqu bbażat ruħha l-Kummissjoni sabiex tevalwa l-gravità tal-ksur uniku u kontinwu, iżda kunsiderazzjoni fost oħrajn li hija haċet inkunsiderazzjoni għall-finijiet tal-evalwazzjoni tan-natura ta' dan il-ksur fil-premessi 1199 sa 1208 tad-deċiżjoni kkontestata. Issa, din il-kunsiderazzjoni ma tikkostitwixxi il-bażi neċessarja għall-konkluzjoni li tgħid li l-ksur uniku u kontinwu kien intiż għall-iffissar ta' elementi tal-prezz tas-servizzi ta' trasport tal-merkanzija u kien, għalhekk, ta' natura li jiġġustifika koeffiċjent ta' gravità li jinsab fil-limitu inferjuri tal-"parti ta' fuq tal-iskala" [traduzzjoni mhux uffiċjali] prevista fil-paragrafu 23 tal-linji gwida tal-2006 għar-restrizzjonijiet tal-kompetizzjoni l-iktar gravi. Għaldaqstant, dan l-argument ma huwiex ta' natura li jpoġġi indiskussjoni l-evalwazzjoni tan-natura tal-ksur inkwistjoni li tinsab fid-deċiżjoni kkontestata. Konsegwentement, peress li r-rikorrenti ma wrewx li l-koeffiċjent ta' gravità ma kienx iġġustifikat fid-dawl tal-fatturi l-oħra meħuda inkunsiderazzjoni fid-deċiżjoni kkontestata (ara l-punti 841 u 842 iktar 'il fuq), dan l-argument għandu jiġi miċhud.
- 859 Fit-tielet lok, fir-rigward tal-oġġezzjoni li tgħid li l-koeffiċjent ta' gravità applikat jirrappreżenta bejn 45 u 320 % tal-valur tas-sovrataxxi kkonċernati u jaqbeż il-limitu massimu ta' 30 % tal-valur tal-bejgħ previst fil-paragrafu 21 tal-linji gwida tal-2006, huwa biżżejjed li jiġi osservat li r-rikorrenti jibbażaw ruħhom fuq il-premessa żbaljata li tgħid li l-Kummissjoni kellha tiegħu inkunsiderazzjoni biss l-ammont tas-sovrataxxi pjuttost milli l-prezz kollu tas-servizzi inkwistjoni għall-finijiet tal-iffissar tal-valur tal-bejgħ (ara l-punti 809 sa 816 iktar 'il fuq).
- 860 Fir-raba' lok, fir-rigward tal-oġġezzjonijiet ibbażati fuq ksur tal-prinċipji ta' individwalizzazzjoni tal-pieni u ta' proporzjonalità u tal-allegata ommissjoni mill-Kummissjoni li tiegħu inkunsiderazzjoni l-karatteristiċi partikolari tal-partecipazzjoni tar-rikorrenti fil-ksur uniku u kontinwu, għandu jtifakkar li, fost l-elementi ta' natura li jidhlu fl-evalwazzjoni tal-gravità tal-ksur, hemm l-aġir ta' kull waħda mill-imprizi, ir-rwol li kull waħda minnhom kellha fl-istabbiliment tal-akkordju, il-vantaġġ li huma setgħu kisbu minnu, id-daqs tagħhom u l-valur tal-merkanzija kkonċernata kif ukoll ir-riskju li ksur ta' dan it-tip għandu għall-ghanijiet tal-Unjoni (ara s-sentenza tas-26 ta' Jannar 2017, *Roca Sanitario vs Il-Kummissjoni*, C-636/13 P, EU:C:2017:56, punt 49 u l-ġurisprudenza ċċitata).
- 861 Madankollu, għandu jtifakkar li t-teħid inkunsiderazzjoni ta' differenzi possibbli bejn l-aġir ta' imprizi differenti li pparteċipaw fl-istess ksur ma għandux neċessarjament isehh waqt l-iffissar tal-koeffiċjenti ta' gravità, iżda jista' jsehh fi stadju ieħor tal-kalkolu tal-multa, bħal waqt

l-aġġustament tal-ammont bażiku skont iċ-ċirkustanzi attenwanti u aggravanti, skont il-punti 28 u 29 tal-linji gwida tal-2006 (ara, f'dan is-sens, is-sentenza tas-26 ta' Jannar 2017, Roca vs Il-Kummissjoni, C-638/13 P, EU:C:2017:53, punt 67 u l-ġurisprudenza ċċitata).

862 Issa, fil-kuntest tad-determinazzjoni tal-koeffiċjent ta' gravità, fil-premessa 1208 tad-deċiżjoni kkontestata, il-Kummissjoni indikat li hija kienet ser tevalwa l-“fatt li ċerti trasportaturi seta' kellhom rwol minuri [...] bħala ċirkustanza attenwanti possibbli” [traduzzjoni mhux uffiċjali]. B'hekk, hija qieset, fil-premessi 1258 u 1259 tal-imsemmija deċiżjoni, li l-parteciċipazzjoni tar-rikorrenti fil-ksur uniku u kontinwu kienet limitata fil-portata u, konsegwentement, tathom tnaqqis ta' 10 % tal-ammont bażiku tal-multa minhabba ċirkustanzi attenwanti.

863 Minn dan isegwi li l-Kummissjoni kellha raġun li ma tihux inkunsiderazzjoni l-parteciċipazzjoni limitata tar-rikorrenti fil-ksur uniku u kontinwu anki fl-istadju tal-iffissar tal-koeffiċjent ta' gravità. Fir-rigward tal-kwistjoni dwar jekk it-tnaqqis tal-ammont ta' 10 % li bbenefikaw minnu ir-rikorrenti minhabba l-parteciċipazzjoni limitata tagħhom fil-ksur uniku u kontinwu fil-kuntest tal-evalwazzjoni taċ-ċirkustanzi attenwanti kienx suffiċjenti, dan jikkoinċidi mal-hames parti ta' dan il-motiv u ser jiġi eżaminat fil-kuntest tagħha.

864 Għaldaqstant, din il-parti għandha tiġi miċhuda.

c) Fuq it tielet parti, ibbażata fuq żbalji fid-determinazzjoni tat-tul tal-ksur uniku u kontinwu

865 Ir-rikorrenti jakkużaw lill-Kummissjoni li wettqet żball fid-determinazzjoni tat-tul tal-ksur.

866 L-argument li jinvokaw ir-rikorrenti insostenn ta' din il-parti jikkoinċidi ma' dak li huma jinvokaw insostenn tat-tielet motiv. Issa, kif jirriżulta mill-punti 353 sa 358 iktar 'il fuq, dan l-argument huwa infondat.

867 Għaldaqstant, din il-parti għandha tiġi miċhuda.

d) Fuq ir-raba' parti, ibbażata fuq żbalji fiż-żieda tal-ammont bażiku minhabba reċidiva

868 Ir-rikorrenti jsostnu li l-Kummissjoni wettqet żball meta żiedet b'50 % l-ammont bażiku tal-multa imposta fuq SAS Consortium u fuq SAS Cargo, sabiex tiegħu inkunsiderazzjoni l-fatt li SAS Consortium kienet destinatarja tad-Deċiżjoni tal-Kummissjoni 2001/716/KE tat-18 ta' Lulju 2001 dwar proċedura għall-applikazzjoni tal-Artikolu [101 TFUE] u tal-Artikolu 53 tal-Ftehim ŻEE (Każ COMP.D.2 37.444 – SAS vs Maersk Air u l-Każ COMP.D.2 37.386 – Sun-Air vs SAS u Maersk Air) (ĠU 2001, L 265, p. 15).

869 Skont ir-rikorrenti, id-Deċiżjoni 2001/716, minn naħa, tikkonċerna ksur li la huwa identiku u lanqas simili għal dak deskritt fid-deċiżjoni kkontestata u, min-naħa l-oħra, ma jistax jiġġustifika żieda fl-ammont tal-multa fir-rigward tal-aġir preċedenti għat-18 ta' Lulju 2001, id-data tal-adozzjoni tad-Deċiżjoni 2001/716.

870 Barra minn hekk, ir-rikorrenti jsostnu li fl-2002 irċewew assigurazzjonijiet mingħand l-Awtorità Daniża tal-Kompetizzjoni, li jgħidu li l-awtoritajiet tal-Unjoni ma humiex f'pożizzjoni li jintervjenu kontra tariffi tat-trasport tal-merkanzija approvati jew ikkoordinati minn awtoritajiet

pubbliċi u applikabbli għar-rotot Unjoni-pajjiżi terzi. Ir-rikorrenti jsostnu wkoll li l-Kummissjoni, permezz tal-prassi deċiżjonali tagħha, hegġet il-ħolqien ta' alleanzi bejn trasportaturi li jinkludu koordinazzjoni tal-prezzijiet.

- 871 Hekk kif jirriżulta mill-punt 28 tal-linji gwida tal-2006 u mill-ġurisprudenza tal-Qorti tal-Ġustizzja, iċ-ċirkustanza aggravanti ta' reċidiva hija kkaratterizzata mit-tweqqif jew mir-repetizzjoni, minn impriża, ta' ksur identiku jew simili wara li l-Kummissjoni jew awtorità nazzjonali għall-kompetizzjoni tkun ikkonstatat li din l-impriża kisret id-dispożizzjonijiet tal-Artikolu 101 jew 102 TFUE (ara s-sentenza tal-5 ta' Marzu 2015, Il-Kummissjoni *et vs Versalis et*, C-93/13 P u C-123/13 P, EU:C:2015:150, punt 87 u l-ġurisprudenza ċċitata).
- 872 Skont il-ġurisprudenza, ksur huwa simili, jew tal-istess tip, għall-finijiet sabiex tiġi stabbilita konstatazzjoni ta' reċidiva, jekk it-tnejn ikunu jikkonsistu fi ksur tal-istess dispożizzjonijiet tat-TFUE (ara, f'dan is-sens, is-sentenzi tat-12 ta' Diċembru 2007, BASF u UCB vs Il-Kummissjoni, T-101/05 u T-111/05, EU:T:2007:380, punt 64; tas-6 ta' Mejju 2009, Outokumpu u Luvata vs Il-Kummissjoni, T-122/04, EU:T:2009:141, punt 56, u tat-30 ta' Settembru 2009, Hoechst vs Il-Kummissjoni, T-161/05, EU:T:2009:366, punt 147).
- 873 It-teħid inkunsiderazzjoni tar-reċidiva mill-Kummissjoni jissodisfa r-rekwiżit li jiġi ssanzjonat il-ksur ripetut tar-regoli tal-kompetizzjoni mill-istess impriża (sentenza tas-17 ta' Ġunju 2010, Lafarge vs Il-Kummissjoni, C-413/08 P, EU:C:2010:346, punt 61), u huwa intiż biex jinkoraġġixxi lill-impriži li jkunu wrew tendenza li jiksru r-regoli tal-kompetizzjoni sabiex jibdlu l-aġir tagħhom (sentenza tat-8 ta' Frar 2007, Groupe Danone vs Il-Kummissjoni, C-3/06 P, EU:C:2007:88, punt 39).
- 874 Il-konstatazzjoni u l-evalwazzjoni tal-karatteristiċi speċifiċi ta' reċidiva jaqgħu taħt is-setgħa diskrezzjonali tal-Kummissjoni fir-rigward tal-għażla tal-elementi li għandhom jittieħdu inkunsiderazzjoni għall-finijiet tad-determinazzjoni tal-ammont tal-multi (sentenza tat-8 ta' Frar 2007, Groupe Danone vs Il-Kummissjoni, C-3/06 P, EU:C:2007:88, punt 38). Fl-eżerċizzju ta' din is-setgħa, il-Kummissjoni tista', f'kull każ, tiegħu inkunsiderazzjoni l-indizji li jikkonfermaw it-tendenza tal-impriża inkwistjoni li tevadi r-regoli tal-kompetizzjoni fosthom, pereżempju, iż-żmien li jkun għadda bejn il-każijiet ta' ksur inkwistjoni (sentenza tat-8 ta' Frar 2007, Groupe Danone vs Il-Kummissjoni, C-3/06 P, EU:C:2007:88, punt 39). Skont il-ġurisprudenza, il-Kummissjoni ma tiksirx il-limiti ta' din is-setgħa billi tikkonstata ċ-ċirkustanza aggravanti ta' reċidiva f'każ fejn it-tieni ksur, li beda qabel ma gie kkonstatat l-ewwel ksur, fil-parti l-kbira ma seħħx qabel din il-konstatazzjoni (ara, f'dan is-sens, is-sentenza tat-8 ta' Lulju 2008, BPB vs Il-Kummissjoni, T-53/03, EU:T:2008:254, punti 394 sa 396).
- 875 Huwa fid-dawl tal-kunsiderazzjonijiet u tal-prinċipji msemmija iktar 'il fuq li għandha tiġi eżaminata din il-parti.
- 876 Fl-ewwel lok, fir-rigward tal-allegat nuqqas ta' xebh bejn il-ksur uniku u kontinwu u l-akkordju ta' tqassim tas-swieq issanzjonat mid-Deciżjoni 2001/716, għandu jiġi rrilevat li dawn iż-żewġ azzjonijiet ta' ksur it-tnejn jikkonċernaw akkordju orizzontali li l-Kummissjoni qieset li jikser l-Artikolu 101 TFUE. Konsegwentement, dan il-ksur għandu jitqies li huwa simili għall-finijiet tal-istabbiliment tal-eżistenza ta' reċidiva.
- 877 Din il-konklużjoni ma hijiex ikkontestata mid-Deciżjoni tal-Kummissjoni 2005/503/KE tad-29 ta' Settembru 2004 dwar proċedura skont l-Artikolu [101 TFUE] (Każ COMP/C.37.750/B2 – Brasseries Kronenbourg – Brasseries Heineken) (ĠU 2005, L 184, p. 57), invokata mir-rikorrenti,

fejn il-Kummissjoni qieset li ftehim preċedenti dwar il-prezzijiet ma kienx tal-istess tip bħall-ftehim ta' armistizju inkwistjoni fl-imsemmija deċiżjoni. Fil-fatt, hija ġurisprudenza stabbilita li l-prassi deċiżjonali preċedenti tal-Kummissjoni fiha nnifisha ma sservix bħala qafas legali għall-multi imposti fi kwistjonijiet ta' kompetizzjoni, peress li dan il-qafas huwa ddefinit biss fir-Regolament Nru 1/2003 u fil-linji gwida tal-2006 u li, fi kwalunkwe każ, ma ntweriex li l-fatti tal-kawża li wasslu għal din id-deċiżjoni kienu paragonabbli ma' dawk tal-kawża preżenti.

- 878 Fit-tieni lok, fir-rigward tan-nuqqas tal-Kummissjoni li tiddistingwi u teskludi, fl-applikazzjoni taż-żieda ta' 50 % tal-ammont bażiku minhabba reċidiva, il-perijodu tal-ksur uniku u kontinwu li ppreċeda l-adozzjoni tad-Deċiżjoni 2001/716, l-ewwel nett, għandu jiġi osservat li, f'konformità mal-ġurisprudenza mfakkra fil-punt 871 iktar 'il fuq, iċ-ċirkustanza aggravanti ta' reċidiva tkopri l-każ fejn it-tieni ksur jiġi segwit wara l-ewwel konstatazzjoni ta' ksur, li jippreżupponi li dan beda qabel din il-konstatazzjoni. Dan huwa l-każ f'din il-kawża, peress li l-partecipazzjoni ta' SAS Consortium u ta' SAS Cargo fil-ksur uniku u kontinwu bdiet, rispettivament, mit-13 ta' Diċembru 1999 u mill-1 ta' Ġunju 2001, jiġifieri qabel it-18 ta' Lulju 2001, id-data tal-adozzjoni tad-Deċiżjoni 2001/716.
- 879 Sussegwentement, fil-premessa 1244 tad-deċiżjoni kkontestata, il-Kummissjoni kienet fondata, fl-evalwazzjoni tal-karatteristiċi tar-reċidiva, li tiegħu inkunsiderazzjoni l-fatt li r-rikorrenti f'dan il-każ kienu komplew bi ksur simili għal kważi hames snin wara l-adozzjoni tad-Deċiżjoni 2001/716. Minn naħa, din iċ-ċirkustanza turi li l-parti l-kbira tal-ksur uniku u kontinwu seħħet wara u mhux qabel l-ewwel konstatazzjoni ta' ksur, u b'hekk tiddistingwi l-fatti tal-każ minn dawk inkwistjoni fis-sentenza tal-11 ta' Marzu 1999, Thyssen Stahl vs Il-Kummissjoni (T-141/94, EU:T:1999:48), invokata mir-rikorrenti. Min-naħa l-oħra, hija tafferma t-tendenza tar-rikorrenti li ma jisiltux il-konklużjonijiet xierqa minn konstatazzjoni ta' ksur tar-regoli tal-kompetizzjoni fir-rigward tagħhom (ara, f'dan is-sens, is-sentenza tat-8 ta' Lulju 2008, Lafarge vs Il-Kummissjoni, T-54/03, mhux ippubblikata, EU:T:2008:255, punt 727).
- 880 Fl-aħħar nett, għandu jiġi rrilevat li l-punt 28 tal-linji gwida tal-2006 ma jagħmilx distinzjoni, fir-rigward tal-metodu ta' żieda minhabba reċidiva, skont jekk ir-reċidiva tikkonsistix fir-repetizzjoni jew fit-tkomplija ta' ksur, u jippreċiża biss li "l-ammont bażiku ser jiżdied b'sa 100 % għal kull ksur ikkonstatat" [traduzzjoni mhux ufficjali]. Billi applikat koeffiċjent ta' żieda minhabba reċidiva għall-ammont bażiku meħud fl-intier tiegħu, il-Kummissjoni b'hekk ikkonformat ruħha mar-regoli ta' kondotta indikattivi li hija imponiet fuqha nnifisha u li, fil-prinċipju, hija ma tistax titbiegħed minnhom (ara, f'dan is-sens, is-sentenza tal-11 ta' Lulju 2013, Ziegler vs Il-Kummissjoni, C-439/11 P, EU:C:2013:513, punt 60). Min-naħa l-oħra, għalkemm il-punt 28 tal-linji gwida tal-2006 ma jipprevedix il-possibbiltà li tiġi aġġustata l-baži taż-żieda minhabba reċidiva sabiex tittiehed inkunsiderazzjoni, jekk ikun il-każ, il-parti relatata mal-perijodu tal-ksur li tippreċedi l-ewwel konstatazzjoni tal-ksur, dan ma jipprekludix lir-rata ta' żieda milli tirrifletti, fiha nnifisha, tali teħid inkunsiderazzjoni.
- 881 Fid-dawl taċ-ċirkustanzi tal-kawża, kif imfakkar b'mod partikolari fil-punt 879 iktar 'il fuq, ir-reġim dwar ir-reċidiva fil-każ ta' konstatazzjoni ta' ksur simili (ara l-punti 878 u 880 iktar 'il fuq) u l-htieġa ta' deterrent li ssostni l-applikazzjoni taċ-ċirkustanza aggravanti ta' reċidiva (ara l-punt 873 iktar 'il fuq), għandu jiġi kkonstatat li l-Kummissjoni ma wettqitx żball meta applikat żieda ta' 50 % fuq l-ammont bażiku tal-multa imposta fuq SAS Cargo u SAS Consortium.
- 882 Din il-konklużjoni ma hijiex ikkontestata mill-invokazzjoni, mir-rikorrenti, ta' ksur tal-prinċipju tal-preżunzjoni tal-innoċenza, li insostenn tiegħu huma ma jressqu l-ebda argument.

- 883 Fit-tielet lok, ir-rikorrenti jinvokaw il-garanziji rċevuti mill-Awtorità Daniża tal-Kompetizzjoni. Dan l-argument diġà gie eżaminat u miċhud fil-kuntest tat-tielet motiv (il-punt 682 iktar 'il fuq).
- 884 Fir-rigward tal-prassi deċiżjonali tal-Kummissjoni dwar l-alleanzi bejn trasportaturi li jinkludu koordinazzjoni tal-prezzijiet, għandu jittfakkar li l-aġir attribwit lir-rikorrenti ma kienx jaq' esklużivament fil-kuntest tas-segwitu tal-għanijiet leġittimi tad-diversi alleanzi li huma kienu jappartjenu għalihom. L-aġir li kien jirrigwarda tali għanijiet, minbarra dak deskritt fil-premessa 517 tad-deċiżjoni kkontestata, ma giex invokat kontra r-rikorrenti (ara l-punt 332 iktar 'il fuq).
- 885 Għaldaqstant din il-parti għandha tiġi miċhuda.

e) Fuq il-ħames parti, ibbażata fuq żbalji fit-tehid inkunsiderazzjoni taċ-ċirkustanzi attenwanti

- 886 Ir-rikorrenti jsostnu, essenzjalment, li l-Kummissjoni kisret il-paragrafu 29 tal-linji gwida tal-2006 billi naqset milli tieħu inkunsiderazzjoni fl-evalwazzjoni tagħha l-elementi rilevanti kollha taċ-ċirkustanzi attenwanti u billi tathom tnaqqis tal-ammont tal-multa insuffiċjenti abbażi taċ-ċirkustanzi attenwanti li ħadet inkunsiderazzjoni. Ir-rikorrenti jfakkru li l-partecipazzjoni tagħhom fil-ksur kienet limitata, li l-koordinazzjoni tas-sovrataxxi kienet, f'bosta każijiet, imposta mis-sistemi regolatorji ta' pajjiżi terzi, li l-alleanzi bejn it-trasportaturi kienu Prattika mħegga mill-Kummissjoni u li d-deċiżjoni tal-Awtorità Daniża tal-Kompetizzjoni tal-2002 ħolqot aspettattiva leġittima li tgħid li l-osservanza mir-rikorrenti tal-ASA f'pajjiżi terzi ma kinitx taqa' fil-kamp ta' applikazzjoni tar-regoli tal-kompetizzjoni tal-Unjoni.
- 887 Il-Kummissjoni tikkontesta l-argument tar-rikorrenti.
- 888 F'dan ir-rigward, għandu jittfakkar li l-paragrafu 27 tal-linji gwida tal-2006 jipprovdi li, fid-determinazzjoni tal-ammont tal-multa, il-Kummissjoni tista' tieħu inkunsiderazzjoni ċirkustanzi li jwasslu għal żieda jew għal tnaqqis tal-ammont bażiku, abbażi ta' evalwazzjoni globali li tieħu inkunsiderazzjoni ċ-ċirkustanzi rilevanti kollha.
- 889 Il-paragrafu 29 tal-linji gwida tal-2006 jipprovdi li l-ammont bażiku tal-multa jista' jitnaqqas meta l-Kummissjoni tikkonstata l-eżistenza ta' ċirkustanzi attenwanti. Dan il-paragrafu jistabbilixxi, b'mod indikattiv u mhux limitattiv, ħames tipi ta' ċirkustanzi attenwanti li jistgħu jittieħdu inkunsiderazzjoni, fosthom in-natura sostanzjalment imnaqqs tal-partecipazzjoni tal-impriża kkonċernata fil-ksur u l-awtorizzazzjoni jew l-inkoraġġiment tal-aġir antikompetittiv kontenzjuż mill-awtoritajiet pubbliċi jew mil-leġiżlazzjoni.
- 890 Min-naħa, fil-premessa 1263 tad-deċiżjoni kkontestata, il-Kummissjoni kkonstatat li l-ebda qafas leġiżlattiv ma kien jobbliga lit-trasportaturi inkriminati jiftieħmu dwar it-tariffi tagħhom. Madankollu, hija qieset, fil-premessi 1264 u 1265 tal-imsemmija deċiżjoni, li ċerti oqsfa regolatorji setgħu jinkoraġġixxu lit-trasportaturi inkriminati jadottaw aġir antikompetittiv u, konsegwentement, tathom tnaqqis ta' 15 %, f'konformità mal-paragrafu 29 tal-linji gwida tal-2006.
- 891 Għandu jiġi rrilevat li l-argumenti li r-rikorrenti jidderiġu kontra din l-evalwazzjoni huma l-istess bħal dawk li żviluppaw insostenn tas-sitt parti tat-tielet motiv (ara l-punti 505 sa 507 iktar 'il fuq). Ir-rikorrenti jsostnu, fil-fatt, li t-tnaqqis ġenerali ta' 15 % kellu jkun ikbar, għar-raġuni li "[l]-liġijiet

- u l-prattiki amministrattivi” [traduzzjoni mhux ufficjali] tal-pajjiżi inkwistjoni “iktar milli semplicement ‘hegġew’ il-koordinazzjoni tas-sovrataxxi: f’hafta każijiet imponewha” [traduzzjoni mhux ufficjali].
- 892 F’dan ir-rigward, fl-ewwel lok, għandu jiġi osservat li l-leġislazzjonijiet rilevanti jew hegġew l-aġir kontenzjuż fuq ir-rotot ŻEE-pajjiżi terzi, f’liema każ tnaqqis tal-ammont tal-multa jista’ jiġi ġġustifikat skont il-paragrafu 29 tal-Linji Gwida tal-2006 (ara l-punti 888 u 889 iktar ‘il fuq), jew eżiġewh, f’liema każ ma seta’ jiġi stabbilit l-ebda ksur tar-regoli tal-kompetizzjoni, u lanqas ma setgħet tiġi imposta ebda sanzjoni fir-rigward tal-aġir imsemmi (ara, f’dan is-sens, is-sentenza tal-11 ta’ Novembru 1997, Il-Kummissjoni u Franza vs Ladbroke Racing, C-359/95 P u C-379/95 P, EU:C:1997:531, punt 33 u l-ġurisprudenza ċċitata).
- 893 Issa, sa fejn ir-rikorrenti essenzjalment isostnu li bosta reġimi leġislattivi kienu jeżiġu koordinazzjoni, l-argument tagħhom għandu jiġi miċhud b’hafta ineffettiv sa fejn, li kieku kien fondat, kien jivvizzja l-konstatazzjoni ta’ ksur, u mhux l-applikazzjoni tal-paragrafu 29 tal-linji gwida tal-2006, li huwa s-suġġett f’din il-parti.
- 894 Fit-tieni lok, u fi kwalunkwe każ, għandu jiġi rrilevat li l-argument tar-rikorrenti huwa bbażat fuq analiżi żbaljata tar-reġimi leġislattivi inkwistjoni. Kif ġie kkonstatat fil-punti 509 sa 563 iktar ‘il fuq, hliet fir-rigward tal-koordinazzjoni tas-STK fit-Tajlandja bejn l-20 ta’ Lulju 2005 u l-14 ta’ Frar 2006, ir-rikorrenti naqsu milli jstabbilixxu li l-aġir tagħhom fil-pajjiżi terzi kien ir-riżultat ta’ pressjoni statali. Fir-rigward tal-imsemmi koordinazzjoni, ir-rikorrenti stabbilixxew l-eżistenza ta’ pressjoni statali. Din il-koordinazzjoni għalhekk ma taqax taht il-ksur uniku u kontinwu u, konsegwentement, ma tistax tiġi imposta sanzjoni fuq ir-rikorrenti. Konsegwentement, din ma tistax tittiehed inkunsiderazzjoni b’hafta parti miċ-ċirkustanza attenwanti marbuta mal-effett tal-leġislazzjoni tal-pajjiżi terzi fuq l-aġir tagħhom.
- 895 Fir-rigward tar-riferiment mir-rikorrenti għad-Deciżjoni C(2008) 5955 finali tal-Kummissjoni tal-15 ta’ Ottubru 2008 dwar proċedura taht l-Artikolu [101 TFUE] (Każ COMP/39.188 – Banana), huwa sufficjenti li jitfakkar li s-sempliċi fatt li l-Kummissjoni tat, fil-prassi deciżjonali preċedenti tagħha, ċerta rata ta’ tnaqqis għal aġir specifiku ma jimplikax li hija obbligata tagħti l-istess tnaqqis fl-evalwazzjoni ta’ aġir simili fil-kuntest ta’ proċedura amministrattiva ulterjuri (ara s-sentenza tas-6 ta’ Mejju 2009, KME Germany et vs Il-Kummissjoni, T-127/04, EU:T:2009:142, punt 140, u l-ġurisprudenza ċċitata). Konsegwentement, ir-rikorrenti ma jistgħux jinvokaw it-tnaqqis tal-ammont tal-multi mogħti f’dik il-kawża l-oħra.
- 896 F’dawn iċ-ċirkustanzi, għandu jitqies li l-Kummissjoni ma wettqitx żball meta ffissat it-tnaqqis generali ta’ 15 %.
- 897 Min-naħa l-oħra, fil-premessi 1258, 1259, 1268, 1271, 1274, 1278 u 1279 tad-deciżjoni kkontestata, il-Kummissjoni ċaħdet l-argumenti tar-rikorrenti bbażati fuq ir-rwol allegatament passiv li kellhom fil-ksur uniku u kontinwu, fuq l-aspettattiva legittima li huma siltu minn deciżjoni tal-Awtorità Daniza tal-Kompetizzjoni tal-2002 u fuq in-natura illimitata tal-effetti u tal-implimentazzjoni tal-ksur uniku u kontinwu. Min-naħa l-oħra, fil-premessa 1258 tad-deciżjoni kkontestata, il-Kummissjoni tat lir-rikorrenti, lil Air Canada u lil Lan Cargo tnaqqis ta’ 10 % tal-ammont bażiku tal-multa minhabba l-involviment sostanzjalment limitat tagħhom f’dan il-ksur.
- 898 Ir-rikorrenti jsostnu li dawn l-evalwazzjonijiet huma vvizzjati bi tliet żbalji, li l-Qorti Ġenerali ser teżaminahom suċċessivament.

- 899 L-ewwel nett, fir-rigward tal-portata insuffiċjenti tat-tnaqqis ta' 10 % tal-ammont bażiku tal-multa imposta fuq ir-rikorrenti minhabba l-partecipazzjoni limitata tagħhom fil-ksur uniku u kontinwu, għandu jtfakkar li, fil-premessa 1258 tad-deċiżjoni kkontestata, il-Kummissjoni, għall-finijiet tal-evalwazzjoni tan-natura limitata tal-partecipazzjoni fil-ksur uniku u kontinwu tar-rikorrenti, ta' Lan Airlines u ta' Air Canada, ħadet inkunsiderazzjoni l-fatt li dawn "ma kinux ipparteċipaw fl-elementi kollha tal-[imsemmi] ksur" [traduzzjoni mhux uffiċjali].
- 900 Il-grad ta' partecipazzjoni fil-ksur uniku u kontinwu tar-rikorrenti, ta' Lan Airlines u ta' Air Canada huwa deskritt fil-premessi 882 u 883 tad-deċiżjoni kkontestata. F'dawn il-premessi, il-Kummissjoni kkonstatat li r-rikorrenti, Lan Airlines u Air Canada kienu pparteċipaw direttament f'wieħed jew tnejn biss mit-tliet komponenti tal-ksur uniku u kontinwu, iżda li setgħu wkoll jinżammu responsabbli għal dawk li ma kinux ipparteċipaw fihom direttament, minhabba li kienu jafu bihom jew setgħu raġonevolment jipprevedu dan il-ksur u kienu lesti li jaċċettaw ir-riskju għalih.
- 901 Issa, fil-punti 698 sa 712 iktar 'il fuq, gie deċiż li l-Kummissjoni żbaljat meta imputat lir-rikorrenti r-responsabbiltà tal-komponent tal-ksur uniku u kontinwu marbut mar-rifjut ta' hlas ta' kummissjonijiet. Konsegwentement, il-Kummissjoni qieset f'livell għoli wisq il-grad tal-partecipazzjoni tagħhom fil-ksur uniku u kontinwu u, għaldaqstant, ivvizzjat b'illegalità d-deċiżjoni kkontestata billi ma tathomx tnaqqis tal-ammont bażiku tal-multa oghla minn 10 % minhabba l-partecipazzjoni limitata tagħhom fil-ksur uniku u kontinwu.
- 902 It-tieni, fir-rigward tal-argument dwar il-prassi deċiżjonali intiza li teżenta lill-alleanzi bejn it-trasportaturi, dan diġà gie eżaminat u miċhud fil-kuntest tat-tielet parti ta' dan il-motiv (ara l-punti 367 u 368 iktar 'il fuq).
- 903 It-tielet, fir-rigward tal-oġġezzjoni bbażata fuq l-aspettattivi legittimi li r-rikorrenti siltu minn deċiżjoni tal-Awtorità Daniza tal-Kompetizzjoni tal-2002, din diġà giet eżaminata u miċhuda fil-punt 682 iktar 'il fuq.
- 904 Għaldaqstant, din il-parti għandha tiġi miċhuda, mingħajr preġudizzju għall-iżball ikkonstatat fil-punt 901 fir-rigward tat-tnaqqis ta' 10 % mogħti lir-rikorrenti minhabba l-partecipazzjoni limitata tagħhom fil-ksur uniku u kontinwu.
- 905 Minn dak li ntqal iktar 'il fuq jirriżulta li dan il-motiv għandu jiġi miċhud, mingħajr preġudizzju għall-iżball ikkonstatat fil-punt 901 iktar 'il fuq kif ukoll għall-iżball ikkonstatat fil-punt 774 fir-rigward tal-inklużjoni fil-valur tal-bejgħ tad-dhul miksub mis-servizzi ta' trasport tal-merkanzija li r-rikorrenti kienu wettqu fuq ir-rotot ŻEE mhux fl-Unjoni-Svizzera.
- 906 Fid-dawl tal-kunsiderazzjonijiet kollha msemmija iktar 'il fuq, għandhom jintlaqgħu is-sitt parti tat-tielet motiv sa fejn din tirrigwarda r-rotot li joriġinaw mit-Tajlandja u jintemmu fiż-ŻEE bejn l-20 ta' Lulju 2005 u l-14 ta' Frar 2006 fir-rigward tal-komponent tal-ksur uniku u kontinwu relatat mas-STK, id-disa' parti tat-tielet motiv sa fejn din tirrigwarda r-rifjut ta' hlas ta' kummissjonijiet, l-ewwel parti tal-ħames motiv sa fejn din tirrigwarda l-inklużjoni fil-valur tal-bejgħ tad-dhul relatata mar-rotot ŻEE mhux fl-Unjoni-Svizzera u l-ħames parti tal-ħames motiv sa fejn il-Kummissjoni ma tatx tnaqqis tal-ammont bażi tal-multa ta' iktar minn 10 % abbażi tal-partecipazzjoni limitata tar-rikorrenti fil-ksur uniku u kontinwu.

- 907 Konsegwentement, l-Artikolu 1(1)(o), (p) u (q), (2)(o) u (p), (3)(o) u (p), u (4)(o), (p) u (q) tad-deċiżjoni kkontestata għandhom jiġu annullati sa fejn dawn jikkonstataw il-parteciċipazzjoni tar-rikorrenti fil-komponent tal-ksur uniku u kontinwu marbut mar-rifjut ta' hlas ta' kummissjonijiet. Għandhom jiġu annullati wkoll l-Artikolu 1(2)(o) u (p) u (3)(o) u (p) tad-deċiżjoni kkontestata sa fejn dawn jikkonstataw ksur tal-Artikolu 101 TFUE u tal-Artikolu 53 tal-Ftehim ŻEE fuq rotot li jitolqu mit-Tajlandja u jintemmu fiż-ŻEE bejn l-20 ta' Lulju 2005 u l-14 ta' Frar 2006 fir-rigward tal-komponent relatat mas-STK.
- 908 Madankollu, ma jistax jitqies li dawn l-illegalitajiet huma tali li jimplikaw l-annullament tad-deċiżjoni kkontestata fl-intier tagħha. Fil-fatt, minkejja li l-Kummissjoni wettqet żball ta' evalwazzjoni meta imputat lil SAS u lil SAS Cargo il-ksur uniku u kontinwu fil-komponent tiegħu relatat mar-rifjut ta' hlas ta' kummissjonijiet kif ukoll fuq ir-rotot li jitolqu mit-Tajlandja u jintemmu fiż-ŻEE fir-rigward tal-komponent relatat mas-STK bejn l-20 ta' Lulju 2005 u l-14 ta' Frar 2006, għandu jiġi kkonstatat li ma ntweriex, fil-kuntest ta' dan ir-rikors, li l-Kummissjoni kienet wettqet żball meta kkonstatat li r-rikorrenti kienu pparteċipaw fl-imsemmi ksur.
- 909 Fl-aħħar nett, l-Artikolu 3(n) sa (r) tad-deċiżjoni kkontestata għandu jiġi annullat, sa fejn jieħu inkunsiderazzjoni, għall-finijiet tal-kalkolu tal-multa, minn naha, tnaqqis ta' 10 % mogħti lir-rikorrenti minhabba l-parteciċipazzjoni limitata tagħhom fil-ksur uniku u kontinwu u, min-naha l-oħra, fir-rigward tal-valur tal-bejgħ, tad-dhul miksub mis-servizzi ta' trasport ta' merkanzija li r-rikorrenti kienu pprovdew fuq ir-rotot ŻEE mhux fl-Unjoni-Svizzera.
- 910 Il-kumplament tat-talbiet għall-annullament għandhom jiġu miċhuda.

B. Fuq it-talbiet għall-modifika tal-ammont tal-multa imposta fuq ir-rikorrenti

- 911 Ir-rikorrenti essenzjalment jitolbu lill-Qorti Ġenerali teżerċita l-gurisdizzjoni shiha tagħha sabiex tnaqqas b'mod sinjifikattiv l-ammont tal-multa li ġiet imposta fuqhom.
- 912 Preliminarjament, mir-rikors jirriżulta li, essenzjalment, ir-rikorrenti jfittxu li jinvokaw, insostenn tat-talbiet preżenti, l-argumenti kollha mqajma insostenn tal-ħames motiv fit-talbiet tagħhom għal annullament u jitolbu lill-Qorti Ġenerali tislet l-effetti xierqa mill-izbalji li hija kkonstatat fir-rigward tal-parteciċipazzjoni tagħhom fil-ksur uniku u kontinwu.
- 913 L-ewwel erba' argumenti jikkonċernaw il-valur tal-bejgħ (l-ewwel parti tal-ħames motiv):
- permezz tal-ewwel argument tagħhom, ir-rikorrenti jsostnu li d-dhul mis-servizzi ta' trasport ta' merkanzija li huma kienu pprovdew fuq ir-rotot ŻEE mhux fl-Unjoni-Svizzera ma jistax jiġi inkluż fil-valur tal-bejgħ;
 - permezz tat-tieni argument tagħhom, ir-rikorrenti jsostnu li d-dhul mill-bejgħ tagħhom ta' servizzi ta' trasport ta' merkanzija deħlin ma jistax jiġi inkluż fil-valur tal-bejgħ;
 - permezz tat-tielet argument tagħhom, ir-rikorrenti jsostnu li għandu jittiehed inkunsiderazzjoni biss il-valur tas-sovrataxxi u mhux il-prezz totali tas-servizzi ta' trasport tal-merkanzija;
 - permezz tar-raba' argument tagħhom, l-appellanti jilmentaw li l-Kummissjoni inkludiet fil-valur tal-bejgħ id-dhul minn rotot mingħajr relazzjoni mal-akkordju kontenzjuż.

- 914 Il-ħames sad-disa' argumenti jikkonċernaw il-koeffiċjent tal-gravità (it-tieni parti tal-ħames motiv):
- permezz tal-ħames argument tagħhom, ir-rikorrenti jsostnu li għandu jittiehed inkunsiderazzjoni l-fatt li l-akkordju kontenzjuż huwa inqas gravi u inqas dannuż minn koordinazzjoni tal-prezz shih;
 - permezz tas-sitt argument tagħhom, ir-rikorrenti jqisu li għandu jittiehed inkunsiderazzjoni l-fatt li l-koeffiċjent tal-gravità ta' 16 % jirrappreżenta bejn 45 u 320 % tal-valur tas-sovrataxxi;
 - permezz tas-seba' argument tagħhom, ir-rikorrenti jsostnu li għandu jittiehed inkunsiderazzjoni l-fatt li l-akkordju kontenzjuż ma sarx għad-detriment tal-pubbliku ġenerali;
 - permezz tat-tmien argument tagħhom, ir-rikorrenti jsostnu li l-koeffiċjent tal-gravità uniku ta' 16 % ma jindivdwalizzax suffiċjentement is-sitwazzjoni tagħhom;
 - permezz tad-disa' argument tagħhom, ir-rikorrenti jqisu li għandu jittiehed inkunsiderazzjoni l-fatt li l-aġir li hađu sehem fih kien pubbliku u ġeneralment konformi mal-legiżlazzjoni applikabbli fil-pajjiżi terzi.
- 915 Permezz tal-ghaxar argument tagħhom, ir-rikorrenti jqisu li għandu jittiehed inkunsiderazzjoni l-fatt li l-partecipazzjoni tagħhom fl-akkordju ma bdiex fit-13 ta' Diċembru 1999 (it-tielet parti tar-raba' u tal-ħames motivi).
- 916 Permezz tal-ħdax-il argument tagħhom, ir-rikorrenti jsostnu li għandha tittiehed inkunsiderazzjoni l-assenza ta' reċidiva (ir-raba' parti tal-ħames motiv).
- 917 It-tnax sal-ħmistax-il argument li r-rikorrenti jinvokaw insostenn ta' dawn it-talbiet jikkonċernaw iċ-ċirkustanzi attenwanti:
- permezz tat-tnax-il argument tagħhom, ir-rikorrenti jsostnu li għandha tittiehed inkunsiderazzjoni l-partecipazzjoni illimitata tagħhom fl-akkordju kontenzjuż;
 - permezz tat-tlettax-il argument tagħhom, ir-rikorrenti jsostnu li l-koordinazzjoni tas-sovrataxxi kienet, f'ħafna każijiet, imposta mir-regimi regolamentari ta' pajjiżi terzi;
 - permezz tal-erbatax-il argument tagħhom, ir-rikorrenti jsostnu li għandu jittiehed inkunsiderazzjoni l-fatt li l-alleanzi bejn it-trasportaturi kienu Prattika mhegga mill-Kummissjoni;
 - permezz tal-ħmistax-il argument tagħhom, ir-rikorrenti jqisu li għandu jittiehed inkunsiderazzjoni l-fatt li d-deċiżjoni tal-Awtorità Daniża tal-Kompetizzjoni tal-2002 holqot aspettattiva leġittima li l-osservanza mir-rikorrenti tal-ASA f'pajjiżi terzi ma kinitx taqa' fil-kamp ta' applikazzjoni tar-regoli tal-kompetizzjoni tal-Unjoni.
- 918 Il-Kummissjoni titlob li jiġu miċhuda t-talbiet tar-rikorrenti u titlob li l-benefiċċju tat-tnaqqis ġenerali ta' 50 % u tat-tnaqqis ġenerali ta' 15 % jiġu rtirati fir-rigward tar-rikorrenti fl-ipoteżi li l-Qorti Ġenerali tqis li d-dhul mill-bejgħ provenjenti mill-bejgħ ta' servizzi ta' trasport ta' merkanzija deħlin ma setax jiġi inkluz fil-valur tal-bejgħ;

- 919 Fid-dritt tal-kompetizzjoni tal-Unjoni, l-istħarriġ tal-legalità huwa ssupplimentat mill-ġurisdizzjoni shiha mogħtija lill-Qorti tal-Unjoni mill-Artikolu 31 tar-Regolament Nru 1/2003, f'konformità mal-Artikolu 261 TFUE. Din il-ġurisdizzjoni tagħti s-setgħa lill-qorti tal-Unjoni, lil hinn mis-sempliċi sħarriġ tal-legalità tas-sanzjoni, li tissostitwixxi bl-evalwazzjoni tagħha dik tal-Kummissjoni, u konsegwentement, li tħassar, tnaqqas jew iżżid l-ammont tal-multa jew il-pagamenti ta' penalità imposti (ara s-sentenza tat-8 ta' Diċembru 2011, *Chalkor vs Il-Kummissjoni*, C-386/10 P, EU:C:2011:815, punt 63 u l-ġurisprudenza ċċitata).
- 920 Dan l-eżerċizzju jippreżupponi, skont l-Artikolu 23(3) tar-Regolament Nru 1/2003, li tittiehed inkunsiderazzjoni, għal kull impriża ssanzjonata, il-gravità tal-ksur inkwistjoni kif ukoll it-tul tiegħu, f'konformità mal-prinċipji, b'mod partikolari, ta' motivazzjoni, ta' proporzjonalità, ta' individwalizzazzjoni tas-sanzjonijiet u ta' ugwaljanza fit-trattament, u mingħajr ma l-Qorti tal-Unjoni tkun marbuta bir-regoli indikattivi ddefiniti mill-Kummissjoni fil-linji gwida tagħha (ara, f'dan is-sens, is-sentenza tal-21 ta' Jannar 2016, *Galp Energía España et vs Il-Kummissjoni*, C-603/13 P, EU:C:2016:38, punt 90). Madankollu, għandu jiġi enfasizzat li l-eżerċizzju tal-ġurisdizzjoni shiha prevista fl-Artikolu 261 TFUE u fl-Artikolu 31 tar-Regolament Nru 1/2003 ma huwiex ekwivalenti għal eżami *ex officio* u li l-proċedura quddiem il-qorti tal-Unjoni hija kontradittorja. Bl-eċċezzjoni tal-motivi tal-ordni pubbliku li l-Qorti għandha teżamina *ex officio*, hija għalhekk ir-rikorrenti li għandha tqajjem il-motivi kontra d-deċiżjoni kkontestata u tipproduċi provi insostenn ta' dawn il-motivi (sentenza tat-8 ta' Diċembru 2011, *Chalkor vs Il-Kummissjoni*, C-386/10 P, EU:C:2011:815, punt 64).
- 921 Għalhekk, hija r-rikorrenti li għandha tidentifika l-elementi kontenzjużi tad-deċiżjoni kkontestata, tifformula lmenti f'dan ir-rigward u tipproduċi provi, li jistgħu jkunu indizji partikolarment konvinċenti, intiżi li juru li l-ilmenti tagħha huma fondati (sentenza tat-8 ta' Diċembru 2011, *Chalkor vs Il-Kummissjoni*, C-386/10 P, EU:C:2011:815, punt 65).
- 922 Sabiex tissodisfa r-rekwiziti ta' sħarriġ ta' ġurisdizzjoni shiha fis-sens tal-Artikolu 47 tal-Karta f'dak li jikkonċerna l-multa, il-Qorti tal-Unjoni hija obbligata, min-naħa tagħha, fl-eżerċizzju tal-kompetenzi previsti fl-Artikoli 261 u 263 TFUE, li teżamina kull ilment, ta' liġi jew ta' fatt, intiż sabiex juri li l-ammont tal-multa ma jirriflettix il-gravità u t-tul tal-ksur (ara s-sentenza tat-18 ta' Diċembru 2014, *Il-Kummissjoni vs Parker Hannifin Manufacturing u Parker-Hannifin*, C-434/13 P, EU:C:2014:2456, punt 75 u l-ġurisprudenza ċċitata; sentenza tas-26 ta' Jannar 2017, *Villeroy & Boch Austria vs Il-Kummissjoni*, C-626/13 P, EU:C:2017:54, punt 82).
- 923 Fl-aħħar nett, sabiex jiġi ddeterminat l-ammont tal-multa, hija l-Qorti tal-Unjoni li għandha tevalwa hija stess iċ-ċirkustanzi tal-każ u n-natura tal-ksur kontenzjuż (sentenza tal-21 ta' Jannar 2016, *Galp Energía España et vs Il-Kummissjoni*, C-603/13 P, EU:C:2016:38, punt 89) u li tiegħu inkunsiderazzjoni ċ-ċirkustanzi fattwali kollha (ara, f'dan is-sens, is-sentenza tat-3 ta' Settembru 2009, *Prym u Prym Consumer vs Il-Kummissjoni*, C-534/07 P, EU:C:2009:505, punt 86), inkluża, skont il-każ, informazzjoni addizzjonali li ma hijiex imsemmija fid-deċiżjoni tal-Kummissjoni li timponi l-multa (ara, f'dan is-sens, is-sentenzi tas-16 ta' Novembru 2000, *Stora Kopparbergs Bergslags vs Il-Kummissjoni*, C-286/98 P, EU:C:2000:630, punt 57, u tat-12 ta' Lulju 2011, *Fuji Electric vs Il-Kummissjoni*, T-132/07, EU:T:2011:344, punt 209).
- 924 F'dan il-każ, hija l-Qorti Ġenerali, fl-eżerċizzju tal-ġurisdizzjoni shiha tagħha, li għandha tiddetermina, fid-dawl tal-argumenti mressqa mill-partijiet insostenn ta' dawn il-konklużjonijiet, l-ammont tal-multa li hija tqis l-iktar xieraq, fid-dawl b'mod partikolari tal-konstatazzjonijiet magħmula fil-kuntest tal-eżami tal-motivi mqajma insostenn tat-talbiet għal annullament u billi tiegħu inkunsiderazzjoni ċ-ċirkustanzi fattwali kollha rilevanti.

- 925 Il-Qorti Ġenerali tqis li ma huwiex xieraq, sabiex jiġi ddeterminat l-ammont tal-multa li għandha tiġi imposta fuq ir-rikorrenti, li titbiegħed mill-metodu ta' kalkolu segwit mill-Kummissjoni fid-deċiżjoni kkontestata, u li fir-rigward tiegħu hija qatt qabel ma ddeterminat li huwa vvizzjat minn illegalità, kif jirriżulta mill-eżami tal-ħames motiv. Għalkemm hija l-Qorti, fil-kuntest tal-ġurisdizzjoni sħiħa tagħha, li għandha tevalwa hija stess iċ-ċirkustanzi tal-każ u n-natura tal-ksur inkwistjoni sabiex tiddetermina l-ammont tal-multa, l-eżerċizzju tal-ġurisdizzjoni sħiħa ma jistax jirriżulta, meta jkun qiegħed jiġi ddeterminat l-ammont tal-multi li għandhom jiġu imposti, f'diskriminazzjoni bejn l-imprizi li pparteċipaw fi ftehim jew fi Prattika miftiehma li jiksru l-Artikolu 101 TFUE, l-Artikolu 53 tal-Ftehim ŻEE u l-Artikolu 8 tal-Ftehim KE-Svizzera dwar it-trasport bl-ajru. Għalhekk, l-indikazzjonijiet li jistgħu jittiehdu mil-linji gwida, b'mod ġenerali, jistgħu jkun ta' gwida għall-qradi tal-Unjoni meta jeżerċitaw din il-kompetenza, peress li dawn il-linji gwida ġew applikati mill-Kummissjoni għall-finijiet tal-kalkolu tal-multi imposti fuq l-imprizi l-oħra ssanzjonati mid-deċiżjoni li huma għandhom ikunu jafu biha (ara, f'dan is-sens, is-sentenza tas-6 ta' Dicembru 2012, Il-Kummissjoni vs Verhuizingen Coppens, C-441/11 P, EU:C:2012:778, punt 80 u l-ġurisprudenza ċċitata).
- 926 F'dawn iċ-ċirkustanzi, qabel kollox, għandu jiġi osservat, b'mod partikolari fid-dawl ta' dak li tippreċiża l-Kummissjoni fit-twegiba għall-mistoqsijiet magħmula mill-Qorti Ġenerali fit-12 ta' Jannar, fit-2 ta' Marzu u fit-12 ta' April 2021, li l-Kummissjoni qieset li t-total tal-valur tal-bejgħ kien jammonta għal EUR 17 739 806 għal SAS Consortium u għal EUR 238 196 616 għal SAS Cargo u SAS. Dawn il-valuri jinkludu d-dhul ta' EUR 262 084 minn rotot ŻEE mhux fl-Unjoni-Svizzera, li fir-rigward tagħhom il-Qorti Ġenerali ddecidiet fil-punti 768 sa 774 iktar 'il fuq li dawn ma jaqgħux fil-kamp ta' applikazzjoni tal-ksur uniku u kontinwu. Dak id-dhul għalhekk għandu jiġi eskluż mill-valur tal-bejgħ, f'konformità mal-ewwel argument tar-rikorrenti.
- 927 Għall-perijodu tal-ksur meħud inkunsiderazzjoni fil-konfront tar-rikorrenti li seħħ qabel Mejju 2004, kif għamlet il-Kummissjoni fil-premessa 1197 tad-deċiżjoni kkontestata, għandhom jittiehdu bħala bażi, fuq ir-rotot intra-ŻEE u fuq ir-rotot Unjoni-Svizzera, valuri tal-bejgħ li jammontaw, rispettivament, għal EUR 17 112 706 u għal EUR 627 100, billi jittiehdu inkunsiderazzjoni biss l-Istati li kienu diġà partijiet kontraenti għall-Ftehim ŻEE jew membri tal-Unjoni qabel Mejju 2004.
- 928 Barra minn hekk, għandu jiġi rrilevat li t-tielet argument, li jirrigwarda l-inklużjoni tal-prezz sħiħ tas-servizzi tat-trasport tal-merkanzija fil-valur tal-bejgħ, jirreferi għat-tielet oġġezzjoni mqajma fil-kuntest tal-ewwel parti tal-ħames motiv li r-rikorrenti invokaw insostenn tat-talbiet għal annullament. Issa, il-Qorti Ġenerali eżaminat u ċaħdet din l-oġġezzjoni fil-punti 807 sa 817 iktar 'il fuq u xejn fl-argumentazzjoni invokata mir-rikorrenti insostenn tagħha ma jippermetti li jitqies li l-inklużjoni fil-valur tal-bejgħ tal-prezz kollu tas-servizzi ta' trasport tal-merkanzija kienet ta' natura li twassal biex jittiehed inkunsiderazzjoni valur tal-bejgħ mhux xieraq. Għall-kuntrarju, li jiġu esklużi mill-valur tal-bejgħ l-elementi tal-prezz tas-servizzi ta' trasport ta' merkanzija li ma humiex sovrataxxi jwassal biex tiġi mminimizzata artifiċjalment l-importanza ekonomika tal-ksur uniku u kontinwu.
- 929 Fir-rigward tat-tieni argument, li jirrigwarda l-inklużjoni fil-valur tal-bejgħ tad-dhul mill-bejgħ ta' servizzi ta' trasport ta' merkanzija deħlin, għandu jiġi osservat li dan jirreferi għat-tieni oġġezzjoni mqajma fil-kuntest tal-ewwel parti tal-ħames motiv li r-rikorrenti invokaw insostenn tat-talbiet għal annullament. Issa, il-Qorti Ġenerali eżaminat u ċaħdet din l-oġġezzjoni fil-punti 775 sa 806 iktar 'il fuq u xejn fl-argumentazzjoni invokata insostenn tagħha ma juri li l-inklużjoni fil-valur tal-bejgħ tad-dhul mill-bejgħ ta' servizzi ta' trasport tal-merkanzija deħlin kienet ta' natura li twassal biex jittiehed inkunsiderazzjoni valur tal-bejgħ mhux xieraq. Għall-kuntrarju, l-esklużjoni

mill-valur tal-bejgħ tad-dhul mill-bejgħ minn servizzi ta' trasport ta' merkanzija dehlin kienet tipprevjeni l-impożizzjoni fuq ir-rikorrenti ta' multa li kienet miżura xierqa tad-dannu li l-partecipazzjoni tar-rikorrenti fl-akkordju kontenzjuż kellha fuq l-andament normali tal-kompetizzjoni (ara, f'dan is-sens, is-sentenza tat-28 ta' Ġunju 2016, Portugal Telecom vs Il-Kummissjoni, T-208/13, EU:T:2016:368, punt 236).

- 930 Fir-rigward tar-raba' argument, li jirrigwarda l-inkluzjoni fil-valur tal-bejgħ ta' dhul minn rotot mhux relatati mal-akkordju kontenzjuż, dan huwa bbażat, kif jirriżulta mill-eżami tat-talbiet għal annullament (ara l-punti 818 sa 822 iktar 'il fuq), fuq premessa żbaljata, jiġifieri li l-Kummissjoni ma setgħetx timputa lir-rikorrenti responsabbiltà għall-ksur uniku u kontinwu fuq rotot intra-ŻEE, Unjoni-pajjiżi terzi, UE-Svizzera u ŻEE mhux fl-Unjoni-pajjiżi terzi. Għaldaqstant, dan għandu jiġi miċhud.
- 931 Dan stabbilit, mit-tweġibiet tal-Kummissjoni għall-mistoqsija li saritilha mill-Qorti Ġenerali fit-12 ta' April 2021 jirriżulta li l-valuri tal-bejgħ imsemmija fil-punti 926 u 927 iktar 'il fuq jeskludu d-dhul mill-bejgħ tar-rikorrenti mir-rotot operati esklużivament ġewwa, rispettivament, id-Danimarka, l-Isvezja u n-Norveġja (iktar 'il quddiem ir-“rotot interni”).
- 932 Mistoqsija mill-Qorti Ġenerali dwar il-kompatibbiltà ta' tali esklużjoni mal-prinċipju ta' ugwaljanza fit-trattament u l-punt 13 tal-linji gwida tal-2006, il-Kummissjoni osservat, minn naħa, li skont il-ġurisprudenza sussegwenti għad-deċizzjoni tad-9 ta' Novembru 2010, id-dhul eskluż imsemmi fil-punt 931 iktar 'il fuq effettivament jaqa' taħt il-bejgħ imwettaq b'rabta diretta jew indiretta mal-ksur fis-sens ta' dan il-paragrafu. Min-naħa l-oħra, hija indikat li kien possibbli li tali “bejgħ intern” [traduzzjoni mhux uffiċjali] ma kienx tnaqqas mill-valur tal-bejgħ applikat għat-trasportaturi inkriminati l-oħra, sa fejn hija ma kinitx stiednet lil dawn tal-aħħar jagħmlu dan, matul il-proċedura amministrattiva, meta hija interrogathom dwar id-dhul mill-bejgħ tagħhom għall-finijiet tal-kalkolu tal-ammont tal-multa, u sa fejn dawn it-trasportaturi, bl-eċċezzjoni tar-rikorrenti, ma kinux semmew fir-risposti tagħhom l-għażla tagħhom li jeskludu l-imsemmi “bejgħ intern”.
- 933 Madankollu, il-Kummissjoni tqis, essenzjalment, li ma hemmx lok għall-Qorti Ġenerali li tiegħu inkunsiderazzjoni d-dhul mill-bejgħ tar-rikorrenti fuq ir-rotot interni fil-kuntest tal-eżerċizzju, jekk ikun il-każ, tal-ġurisdizzjoni sħiħa tagħha, peress li l-multa imposta fuq ir-rikorrenti tibqa' xierqa u proporzjonata inkluz billi tnaqqas dan id-dhul mill-bejgħ. Barra minn hekk, it-trasportaturi inkriminati l-oħra li eventwalment inkludew tali bejgħ intern fid-dhul mill-bejgħ ikkomunikat lill-Kummissjoni matul il-proċedura amministrattiva ma jistgħux jibbenefikaw minn illegalità mwettqa favur haddiehor.
- 934 Mistiedna jirreagixxu għat-tweġibiet tal-Kummissjoni, ir-rikorrenti sostnew, bħall-Kummissjoni, li ma kellux jiġi integrat mill-ġdid fil-valuri tal-bejgħ tagħhom id-dhul mill-bejgħ fuq ir-rotot interni. Minn naħa, ma hemmx inugwaljanza fit-trattament li tirriżulta minn dan għad-detriment tat-trasportaturi inkriminati l-oħra, peress li dawn tal-aħħar, li ma kinux semmew it-twettiq ta' “bejgħ intern” matul il-proċedura amministrattiva, ma kinux f'sitwazzjoni paragonabbli ma' dik tar-rikorrenti. Min-naħa l-oħra, hija biss il-kooperazzjoni bilaterali eżenti ma' Lufthansa li kellha “influenza” fuq is-servizzi li huma kienu joperaw fuq ir-rotot interni. Barra minn hekk, l-appellanti jinvokaw is-sentenzi tal-Qorti tal-Ġustizzja mogħtija b'rabta mad-Decizzjoni tal-Kummissjoni C(2012) 1959 finali tat-28 ta' Marzu 2012 dwar proċedura skont l-Artikolu 101 TFUE u l-Artikolu 53 tal-Ftehim ŻEE (Każ COMP/39462 – Spedizzjoni tal-Merkanzija).

- 935 F'din il-kawża, l-Artikolu 1(1) tad-deċiżjoni kkontestata jzomm lit-trasportaturi inkriminati responsabbli għal ksur tal-Artikolu 101 TFUE u tal-Artikolu 53 tal-Ftehim ŻEE f'dak li jirrigwarda r-rotot bejn ajruporti li jinsabu fiż-ŻEE. B'differenza mill-paragrafi 2, 3 u 4 ta' dan l-artikolu, li jirrigwardaw rotot li neċessarjament għandhom natura internazzjonali, il-formulazzjoni tal-paragrafu 1 għandha tinftehem bħala li tkopri kull rotta mwettqa bejn ajruporti, sakemm il-punt ta' oriġini kif ukoll il-punt ta' destinazzjoni jkun jinsabu fiż-ŻEE. Minn dan jirriżulta li l-Artikolu 1(1) jirrigwarda aġir li jsehh kemm fuq rotot bejn Stati Membri jew partijiet kontraenti għall-Ftehim ŻEE kif ukoll fuq ir-rotot operati fi Stat Membru wieħed biss jew f'parti kontraenti waħda biss.
- 936 F'dawn iċ-ċirkustanzi, id-dhul mill-bejgħ magħmul mit-trasportaturi inkriminati fuq ir-rotot operati fi Stat Membru wieħed biss jew f'parti kontraenti waħda biss jaq' manifestament taht il-kamp ta' applikazzjoni tal-ksur uniku u kontinwu, u ma tkunx saret evalwazzjoni ġusta tal-importanza ekonomika tiegħu u tar-rwol ta' kull trasportatur inkriminat f'dan ir-rigward jekk ma jittihidx inkunsiderazzjoni dan id-dhul mill-bejgħ għall-finijiet tal-kalkolu tal-ammont tal-multa.
- 937 Barra minn hekk, għandu jiġi rrilevat li t-talbiet għal informazzjoni li l-Kummissjoni bagħtet lit-trasportaturi inkriminati matul il-proċedura amministrattiva u li permezz tagħhom hija kellha t-tendenza, b'mod partikolari, li tikseb id-dhul mill-bejgħ tagħhom fuq ir-rotot intra-ŻEE, jagħmlu riferiment għar-“rotot li għalihom l-ajruporti ta' oriġini u ta' destinazzjoni kienu t-tnejn li huma ġewwa ż-ŻEE” [traduzzjoni mhux uffiċjali], mingħajr ma ġie ppreċiżat li dawn ir-rotot kienu neċessarjament transkonfinali. Fid-deċiżjoni kkontestata, il-Kummissjoni tindika fil-premessa 1197 tagħha li, fir-rigward tal-valur tal-bejgħ, id-“dhul mill-bejgħ [intra-ŻEE] li sar fi hdan [18 minn 28] pajjiż li kienu partijiet kontraenti għall-Ftehim ŻEE f'dak iż-żmien” u d-“dhul mill-bejgħ [Unjoin-Svizzera huwa] mwettaq fuq ir-rotot bejn [15 minn 25] Stat Membru f'dak iż-żmien u l-Isvizzera” [traduzzjoni mhux uffiċjali]. L-użu tal-kliem “fi hdan” f'każ u tal-kelma “bejn” [traduzzjoni mhux uffiċjali] fl-iehor juri l-intenzjoni tal-Kummissjoni, fl-ewwel każ, li ma tagħmilx distinzjoni bejn ir-rotot interni u r-rotot transkonfinali, għaliex kieku kienet tindika li d-dhul mill-bejgħ intra-ŻEE kien minn rotot “bejn” il-partijiet kontraenti.
- 938 L-interpretazzjoni preċedenti tirrifletti l-intenzjoni tal-Kummissjoni, kif mifhuma mit-trasportaturi inkriminati, kif ikkorroborat mill-fatt li r-rikorrenti sostnew espressament, matul il-proċedura amministrattiva, li l-bejgħ li sar fuq ir-rotot interni kellu jiġi eskluż mill-valur tal-bejgħ tagħhom mir-rotot intra-ŻEE. Fil-fatt, din it-talba għall-esklużjoni tar-rotot interni tagħmel sens biss jekk, fil-prinċipju, huwa aċċettat li r-rotot intra-ŻEE jinkludhom.
- 939 Minn dan isegwi li d-dhul mill-bejgħ iġġenerat mit-trasportaturi inkriminati fuq rotot intra-ŻEE fi hdan parti kontraenti waħda biss ma ġiex inkluz fil-valur tal-bejgħ bi żball, kif issostni l-Kummissjoni. Dan id-dhul mill-bejgħ kien inkluz fl-elementi mitluba mill-Kummissjoni matul il-proċedura amministrattiva, kien inkluz fil-valur tal-bejgħ użat mill-Kummissjoni fid-deċiżjoni kkontestata fuq il-bażi tal-metodoloġija li segwiet, u kien jirrifletti l-portata ġeografika tal-ksur uniku u kontinwu, kif jirriżulta mill-Artikolu 1(1) tad-deċiżjoni kkontestata.
- 940 Għaldaqstant, bil-għan ukoll li tiġi żgurata l-ugwaljanza fit-trattament bejn it-trasportaturi inkriminati li pprezentaw rikors kontra d-deċiżjoni kkontestata, huwa importanti li l-Qorti Ġenerali ddaħhal, fil-valuri tal-bejgħ imsemmija fil-punti 926 u 927 iktar 'il fuq, id-dhul mill-bejgħ imwettaq mir-rikorrenti fuq ir-rotot interni, li jammonta għal EUR 7 991 282.

- 941 Imbagħad, għandu jiġi rrilevat li, għar-raġunijiet esposti fil-premessi 1198 sa 1212 tad-deċiżjoni kkontestata, il-ksur uniku u kontinwu jisthoqqlu koeffiċjent ta' gravità ta' 16 %.
- 942 Il-ħames sad-disa' argumenti ma jurux il-kuntrarju. Dawn l-argumenti essenzjalment jirreferu għall-oġġezzjonijiet imqajma fil-kuntest tat-tieni parti tal-ħames motiv li r-rikorrenti qajmu insostenn tat-talbiet għal annullament. Issa, il-Qorti Ġenerali eżaminat u ċaħdet din il-parti fil-punti 824 sa 864 iktar 'il fuq u xejn ma jsostni l-fehma li dawn l-argumenti jiġġustifikaw koeffiċjent ta' gravità ta' inqas minn 16 %.
- 943 Fir-rigward, b'mod partikolari, tan-nuqqas ta' allegati effetti tal-ksur uniku u kontinwu fuq il-pubbliku ġenerali, li jirreferi għalih is-seba' argument invokat insostenn ta' dawn it-talbiet, għandu jizzied li l-ammont ta' multa ma jstax jitqies bħala mhux xieraq biss għaliex ma jirriflettix id-dannu ekonomiku li jkun ġie jew li seta' ġie kkawżat mill-allegat ksur (sentenza tad-29 ta' Frar 2016, *Schenker vs Il-Kummissjoni*, T-265/12, EU:T:2016:111, punt 287). Dan l-argument għalhekk ma jiġġustifikax tnaqqis tal-koeffiċjent ta' gravità.
- 944 Min-naħa l-oħra, il-Qorti Ġenerali tikkunsidra li l-koeffiċjent tal-gravità għandu jitnaqqas sabiex jittiehed inkunsiderazzjoni l-fatt li l-koordinazzjoni relatata mas-STK fuq ir-rotot li telqu mit-Tajlandja u li ntemmu fiż-ŻEE bejn l-20 ta' Lulju 2005 u l-14 ta' Frar 2006 ma kisritx l-Artikolu 101 TFUE u l-Artikolu 53 tal-Ftehim ŻEE fir-rigward tas-STK. Minn dan jirriżulta, fil-fatt, tnaqqis fil-portata tal-imsemmi komponent. Sa fejn dan it-tnaqqis huwa ta' tul limitat u ma jikkoncernax it-titjiriet li jtilqu miż-ŻEE u jintemmu fit-Tajlandja, il-Qorti Ġenerali tqis li huwa suffiċjenti li jitnaqqas il-koeffiċjent ta' gravità minn 16 % għal 15,7 % sabiex dan jittiehed inkunsiderazzjoni.
- 945 Fir-rigward tal-ammont addizzjonali, għandu jtfakkar li l-paragrafu 25 tal-linji gwida tal-2006 jipprevedi li, indipendentement mit-tul tal-partecipazzjoni ta' impriża fil-ksur, il-Kummissjoni għandha tinkludi fl-ammont bażiku somma ta' bejn 15 u 25 % tal-valur tal-bejgħ, sabiex isservi bħala deterrent għall-impriži milli jipparteċipaw fi ftehimiet orizzontali ta' ffixsar tal-prezzijiet, ta' tqassim tas-suq u ta' limitazzjoni tal-produzzjoni. Dan il-paragrafu jispeċifika li, sabiex tiddeċiedi dwar il-proporzjon tal-valur tal-bejgħ li għandu jittiehed inkunsiderazzjoni f'każ partikolari, il-Kummissjoni għandha tiehu inkunsiderazzjoni ċertu numru ta' fatturi, b'mod partikolari dawk identifikati fil-paragrafu 22 tal-istess linji gwida. Dawn il-fatturi huma dawk li l-Kummissjoni tiehu inkunsiderazzjoni għall-finijiet tal-iffissar tal-koeffiċjent ta' gravità u jinkludu n-natura tal-ksur, is-sehem mis-suq kumplessiv tal-partijiet kollha kkonċernati, il-portata ġeografika tal-ksur u jekk il-ksur ġiex implimentat jew le.
- 946 Minn dan, il-Qorti tal-Unjoni ddeduċiet li, anki jekk il-Kummissjoni ma tesponix motivazzjoni speċifika fir-rigward tal-proporzjon tal-valur tal-bejgħ użat fir-rigward tal-ammont addizzjonali, is-sempliċi riferiment għall-analiżi tal-fatturi użati sabiex tiġi evalwata l-gravità kien suffiċjenti f'dan ir-rigward (sentenza tal-15 ta' Lulju 2015, *SLM u Ori Martin vs Il-Kummissjoni*, T-389/10 u T-419/10, EU:T:2015:513, punt 264).
- 947 Fil-premessa 1219 tad-deċiżjoni kkontestata, il-Kummissjoni qieset li l-“percentwal li għandu jiġi applikat għall-ammont addizzjonali [kellu] jkun ta' 16 %” fid-dawl taċ-“ċirkustanzi speċifiċi tal-każ” [traduzzjoni mhux uffiċjali] u tal-kriterji użati sabiex jiġi ddeterminat il-koeffiċjent ta' gravità.

- 948 Minn dan isegwi li, fid-dawl tal-motivi msemija fil-premessi 1198 sa 1212 tad-deċiżjoni kkontestata u fil-punt 944 iktar 'il fuq, il-Qorti Ġenerali tqis li ammont addizzjonali ta' 15,7 % huwa xieraq.
- 949 Fl-aħħar nett, għandu jiġi applikat il-metodu użat mill-Kummissjoni għall-kalkolu tal-ammont addizzjonali applikat għal kull waħda mit-tliet rikorrenti, kif jirriżulta mill-premessi 1221 sa 1229 tad-deċiżjoni kkontestata.
- 950 Barra minn hekk, mill-premessi 1214 sa 1217 tad-deċiżjoni kkontestata jirriżulta li l-Kummissjoni ħadet inkunsiderazzjoni, abbażi tat-tul tal-partecipazzjoni tar-rikorrenti fil-ksur uniku u kontinwu, il-fatturi ta' multiplikazzjoni li ġejjin:
- 4 u 5/12 għal SAS, 4 u 8/12 għal SAS Cargo u 4 għal SAS Consortium fuq ir-rotot intra-ŻEE;
 - 1 u 9/12 għal SAS u SAS Cargo fuq ir-rotot Unjoni-pajjiżi terzi;
 - 3 u 8/12 għal SAS u SAS Cargo u 1 u 6/12 għal SAS Consortium fuq ir-rotot Unjoni-Svizzera;
 - 8/12 għal SAS u SAS Cargo fuq ir-rotot ŻEE mhux fl-Unjoni-pajjiżi terzi.
- 951 Peress li l-Qorti tal-Ġustizzja ma kkonstatat l-ebda żball fid-determinazzjoni tat-tul tal-ksur uniku u kontinwu, għandu jiġi miċhud l-għaxar argument u għandhom jiġu applikati l-fatturi ta' multiplikazzjoni stabbiliti fil-punt preċedenti.
- 952 Għaldaqstant, l-ammont bażiku tal-multa għandu jiġi ffixxat għal EUR 19 953 394.43 fir-rigward ta' SAS Consortium, EUR 92 200 925.36 fir-rigward ta' SAS Cargo u EUR 93 345 061.65 fir-rigward ta' SAS.
- 953 Fir-rigward tat-tnaqqis ġenerali ta' 50 %, it-talba tal-Kummissjoni li jiġi rtirat il-benefiċċju tar-rikorrenti ma tistax tintlaqa'. Kif jirriżulta mir-risposta, din it-talba tippreżupponi li l-Qorti Ġenerali tqis li d-dhul mill-bejgħ minn servizzi ta' trasport ta' merkanzija deħlin ma setax jiġi inkluz fil-valuri tal-bejgħ. Issa, il-Qorti Ġenerali ċaħdet dan fil-punt 929 iktar 'il fuq.
- 954 Konsegwentement, l-ammont bażiku, wara l-applikazzjoni tat-tnaqqis ġenerali ta' 50 %, li japplika biss għall-ammont bażiku sa fejn jikkonċerna r-rotot ŻEE mhux fl-Unjoni-pajjiżi terzi u r-rotot Unjoni-pajjiżi terzi (ara l-premessa 1241 tad-deċiżjoni kkontestata), li r-rikorrenti ma kkontestawx b'suċċess fil-kuntest tat-talbiet tagħhom għal annullament u li ma huwix inadegwat, għandu jiġi ffixxat, wara arrotondament, għal EUR 19 900 000 għal SAS Consortium, EUR 65 000 000 għal SAS Cargo u EUR 65 000 000 għal SAS. F'dan ir-rigward, il-Qorti Ġenerali tqis xieraq li dan l-ammont bażiku jiġi arrotondat 'l isfel għall-ewwel żewġ ċifri, sakemm dan ma jwassalx għal tnaqqis ta' iktar minn 2 % tal-ammont qabel l-arrotondament, f'liema każ dak l-ammont jiġi arrotondat 'l isfel għall-ewwel tliet ċifri. Dan il-metodu huwa oggettiv, jippermetti lit-trasportaturi inkriminati kollha li pprezentaw rikors kontra d-deċiżjoni kkontestata jibbenefikaw minn tnaqqis u jevita l-inugwaljanza fit-trattament (ara, f'dan is-sens, is-sentenza tas-27 ta' Frar 2014, InnoLux vs Il-Kummissjoni, T-91/11), EU:T:2014:92, punt 166).
- 955 Fir-rigward tal-ħdax-il argument, dwar l-assenza ta' reċidiva, għandu jitfakkar li l-Kummissjoni, fil-premessi 1243 sa 1245 tad-deċiżjoni kkontestata, imponiet fuq SAS Cargo u fuq SAS Consortium zieda ta' 50 % tal-ammont bażiku tal-multa minhabba reċidiva. Issa, l-argument tar-rikorrenti huwa kkonfutat ma' dak imqajjem insostenn tar-raba' parti tal-ħames motiv

invokat insostenn tat-talba għal annullament, li l-Qorti Ġenerali eżaminat u ċaħdet fil-punti 868 sa 885 iktar 'il fuq, u xejn fih ma jippermetti li jitqies li l-aġir reċidiv tal-appellanti jiġġustifika żieda tal-ammont bażiku tal-multa inqas minn 50 %.

- 956 Fl-aħhar nett, fir-rigward tal-aġġustamenti tal-ammont bażiku tal-multa, għandu jitfakkar li r-rikorrenti bbenefikaw mit-tnaqqis ġenerali ta' 15 %, li huma jikkontestaw is-suffiċjenza tiegħu fil-kuntest tal-ħames parti tal-ħames motiv invokat insostenn tat-talba għal annullament kif ukoll fil-kuntest tat-tlettax sal-ħmistax-il argument. Issa, dawn l-argumenti huma relatati ma' dawk żviluppatti fil-kuntest tal-ħames parti tal-ħames motiv, li l-Qorti Ġenerali eżaminat u ċaħdet fil-punti 886 sa 904 iktar 'il fuq, u xejn fihom ma jiġġustifika tnaqqis addizzjonali abbażi tal-inkoraġġiment mogħti minn ċerti sistemi regolatorji jew prattiki jew assigurazzjonijiet rilevanti. Min-naħa l-oħra, it-talba tal-Kummissjoni li jiġi rtirat il-benefiċċju ta' dan it-tnaqqis ma tistax tintlaqa', għal raġunijiet simili għal dawk esposti fil-punt 953 iktar 'il fuq.
- 957 Barra minn hekk, fil-premessi 1258 u 1259 tad-deċiżjoni kkontestata, il-Kummissjoni tat lir-rikorrenti tnaqqis tal-ammont bażiku tal-multa ta' 10 % minhabba l-parteciċipazzjoni limitata tagħhom fil-ksur uniku u kontinwu, li r-rikorrenti jqisu insuffiċjenti fil-kuntest tat-tnax-il argument tagħhom insostenn ta' dawn it-talbiet. Issa, għandu jitfakkar li l-Kummissjoni żbaljat meta imputat lir-rikorrenti r-responsabbiltà tal-komponent tal-ksur uniku u kontinwu marbut mar-rifjut ta' hlas ta' kummissjonijiet, u li, konsegwentement, qieset f'livell għoli wisq il-parteciċipazzjoni tagħhom fil-ksur uniku u kontinwu. Għaldaqstant, ma kienx xieraq li r-rikorrenti jingħataw tnaqqis ta' 10 % biss fuq din il-bażi.
- 958 F'dawn iċ-ċirkustanzi, fid-dawl tat-tul limitat li matulu t-trasportaturi inkriminati kkoordinaw ma' xulxin dwar ir-rifjut ta' hlas ta' kummissjonijiet fir-rigward tat-tul tal-ksur uniku u kontinwu kollu kemm hu, il-Qorti Ġenerali tqis li tnaqqis ta' 21 % minhabba l-parteciċipazzjoni limitata tar-rikorrenti fil-ksur uniku u kontinwu huwa xieraq.
- 959 Min-naħa l-oħra, il-Qorti Ġenerali ma tqisx li l-esklużjoni mis-sensiela ta' indizji tal-kuntatti deskritti fil-premessi 196, 223, 406, 415, 443 u 517 jiġġustifikaw li jingħata tnaqqis addizzjonali lir-rikorrenti f'dan ir-rigward. Dawn il-kuntatti kienu jirrigwardaw l-iskambji dwar is-STK li sehħew fil-kuntest tal-alleanza WOW (premessi 223 u 517), tal-ACCS (premissa 443) u, b'mod iktar ġenerali, fil-livell tal-amministrazzjoni ċentrali (premessi 196, 406 u 415). Minn naħa, għandu jiġi enfasizzat li, minkejja l-esklużjoni ta' dawn il-kuntatti mis-sensiela ta' indizji li setgħet tinvoka l-Kummissjoni, il-parteciċipazzjoni tar-rikorrenti f'kull wieħed minn dawn it-tliet tipi ta' skambji u *a fortiori* fil-komponent tal-ksur uniku u kontinwu relatat mas-STK b'mod ġenerali tibqa' ampjament issostanzjata. Min-naħa l-oħra, għandu jiġi osservat li l-ebda wieħed minn dawn l-iskambji ma jikkonċerna s-STK. Għalhekk, l-għoti lir-rikorrenti ta' tnaqqis ta' iktar minn 21 % minhabba l-parteciċipazzjoni limitata tagħhom fil-ksur uniku u kontinwu ma huwiex xieraq.
- 960 Barra minn hekk, għandu jitqies li t-tnaqqis ta' 15 % li bbenefikaw minnu r-rikorrenti fil-kuntest tal-klemlenza jibqa' xieraq.
- 961 Fid-dawl tal-kunsiderazzjonijiet kollha msemmija iktar 'il fuq, l-ammont tal-multa imposta fuq ir-rikorrenti għandu jiġi kkalkolat kif ġej: l-ewwel nett, l-ammont bażiku jiġi ddeterminat billi jiġi applikat, fid-dawl tal-gravità tal-ksur uniku u kontinwu, perċentwal ta' 15.7 % mal-valur tal-bejgħ li sar mir-rikorrenti fl-2005 fuq ir-rotot intra-ŻEE, Unjoni-pajjiżi terzi, ŻEE mhux fl-Unjoni-pajjiżi terzi u Unjoni-Svizżera, imbagħad, minhabba t-tul tal-ksur, il-fatturi ta' multiplikazzjoni deskritti fil-punt 950 iktar 'il fuq, adattati skont il-konstatazzjonijiet tal-punt 951 iktar 'il fuq, u, fl-aħhar nett, ammont addizzjonali ta' 15.7 %, li jwassal għal ammont intermedju ta' EUR 19 900 000 għal

SAS Consortium, EUR 92 200 925.36 għal SAS Cargo u EUR 93 345 061.65 għal SAS. Wara l-applikazzjoni tat-tnaqqis ġenerali ta' 50 %, dan l-ammont, arrotondat, huwa ta' EUR 19 900 000 għal SAS Consortium, EUR 65 000 000 għal SAS Cargo u EUR 65 000 000 għal SAS. Sussegwentement, wara zieda ta' 50 % tal-ammont bażiku għal reċidiva, fir-rigward ta' SAS Consortium u ta' SAS Cargo, applikazzjoni tat-tnaqqis ġenerali ta' 15 % u ta' tnaqqis addizzjonali ta' 21 % minhabba l-partecipazzjoni limitata tar-rikorrenti fil-ksur uniku u kontinwu, dan l-ammont għandu jiġi ffissat għal EUR 22 686 000 fir-rigward ta' SAS Consortium, għal EUR 74 100 000 fir-rigward ta' SAS Cargo u għal EUR 43 647 500 fir-rigward ta' SAS. Fl-aħħar nett, dawn l-ammonti għandhom jitnaqqsu bi 15 % għall-klemenza, li jwassal għal multa ta' ammont finali ta' EUR 19 283 100 għal SAS Consortium, EUR 62 985 000 għal SAS Cargo u EUR 37 100 375 għal SAS.

- 962 Fir-rigward tal-ammonti tal-multa li r-rikorrenti huma responsabbli għalihom individwalment u *in solidum*, il-Qorti Ġenerali tqis li ma hemmx lok li titbiegħed mill-metodu deskritt mill-Kummissjoni fil-premessi 1226 u 1231 sa 1234 tad-deċiżjoni kkontestata. L-ammont tal-multa imposta fuq SAS Consortium biss għandu għalhekk jiġi ffissat għal EUR 7 030 618, dak tal-multa imposta fuq SAS Cargo u fuq SAS Consortium flimkien u *in solidum* għal EUR 5 937 909, dak tal-multa imposta fuq SAS Cargo, SAS Consortium u SAS flimkien u *in solidum* għal EUR 6 314 572, dak tal-multa imposta fuq SAS Cargo u SAS flimkien u *in solidum* għal EUR 29 045 427 u dak tal-multa imposta fuq SAS Cargo għal EUR 21 687 090.

IV. Fuq l-ispejjeż

- 963 Skont l-Artikolu 134(3) tar-Regoli tal-Proċedura, jekk il-partijiet jitolfu rispettivament fuq waħda jew iktar mit-talbiet tagħhom, kull parti għandha tbatlha l-ispejjeż rispettivi tagħha. Madankollu, jekk fid-dawl ta' ċirkustanzi tal-kawża jkun jidher ġustifikat, il-Qorti Ġenerali tista' tiddeċiedi li waħda mill-partijiet għandha, minbarra l-ispejjeż tagħha, tbatlha parti mill-ispejjeż tal-parti l-oħra.
- 964 F'dan il-każ, ir-rikorrenti rnexxew f'parti sostanzjali tat-talbiet tagħhom. F'dawn iċ-ċirkustanzi, ikun ġust jekk jiġi deċiż li r-rikorrenti għandhom ibatu kwart tal-ispejjeż tagħhom u li l-Kummissjoni għandha tbatlha l-ispejjeż tagħha u tliet kwarti tal-ispejjeż tar-rikorrenti.

Għal dawn il-motivi,

IL-QORTI ĠENERALI (Ir-Raba' Awla Estiża),

taqta' u tiddeċiedi:

- 1) L-Artikolu 1(1)(o), (p) u (q), (2)(o) u (p), 3(o) u (p) u (4)(o), (p) u (q) tad-Deċiżjoni tal-Kummissjoni C(2017) 1742 finali, tas-17 ta' Marzu 2017, li tirrigwarda proċediment skont l-Artikolu 101 TFUE, l-Artikolu 53 tal-Ftehim ŻEE u l-Artikolu 8 tal-Ftehim bejn il-Komunità Ewropea u l-Konfederazzjoni Svizzera dwar it-Trasport bl-Ajru (Każ AT.39258 – Trasport bl-ajru), huwa annullat sa fejn dan ikkonstata li SAS AB, SAS Cargo Group A/S u Scandinavian Airlines System Denmark-Norway-Sweden ipparteċipaw fil-komponent tal-ksur uniku u kontinwu relatat mar-rifjut ta' hlas ta' kummissjoni fuq is-sovrataxxi.
- 2) L-Artikolu 1(2)(o) u (p) sa fejn dan jikkonstata ksur tal-Artikolu 101 TFUE fuq ir-rotot li jtitilqu mit-Tajlandja u jintemmu fl-Unjoni Ewropea fir-rigward tal-komponent relatat mas-STK bejn l-20 ta' Lulju 2005 u l-14 ta' Frar 2006, kif ukoll l-Artikolu 1(3)(o) u (p), sa fejn dan jikkonstata ksur tal-Artikolu 53 tal-Ftehim ŻEE fuq ir-rotot li jtitilqu mit-Tajlandja u jintemmu fiż-Żona Ekonomika Ewropea fir-rigward tal-komponent relatat mas-STK bejn l-20 ta' Lulju 2005 u l-14 ta' Frar 2006, huma annullati.
- 3) L-Artikolu 3(n) sa (r) huwa annullat.
- 4) L-ammont tal-multa imposta fuq Scandinavian Airlines System Denmark-Norway-Sweden huwa ffissat għal EUR 7 030 618, dak tal-multa imposta fuq SAS Cargo Group u Scandinavian Airlines System Denmark-Norway-Sweden flimkien u għal EUR 5 937 909, dak tal-multa imposta fuq SAS Cargo Group, Scandinavian Airlines System Denmark-Norway-Sweden u SAS flimkien u *in solidum* għal EUR 6 314 572, dak tal-multa imposta fuq SAS Cargo Group u SAS flimkien u *in solidum* għal EUR 29 045 427 u dak tal-multa imposta fuq SAS Cargo Group għal EUR 21 687 090.
- 5) Ir-rikors huwa miċħud għall-bqija.
- 6) Il-Kummissjoni Ewropea għandha tbatlha l-ispejjeż rispettivi tagħha kif ukoll tliet kwarti tal-ispejjeż ta' SAS Cargo Group, Scandinavian Airlines System Denmark-Norway-Sweden u SAS.
- 7) SAS Cargo Group, Scandinavian Airlines System Denmark-Norway-Sweden u SAS għandhom ibatu kwart tal-ispejjeż rispettivi tagħhom.

Kanninen

Schwarcz

Iliopoulos

Spielmann

Reine

Mogħtija f'qorti bil-miftuħ fil-Lussemburgu, fit-30 ta' Marzu 2022.

Firem

Werrej

I.	Il-fatti li wasslu għall-kawża	2
A.	Il-proċedura amministrattiva	3
B.	Id-Deciżjoni tad-9 ta' Novembru 2010	3
C.	Fuq ir-rikors kontra d-Deciżjoni tad-9 ta' Novembru 2010 quddiem il-Qorti Ġenerali	7
D.	Id-deciżjoni kkontestata	8
II.	Il-proċedura u t-talbiet tal-partijiet	18
III.	Id-dritt	20
A.	Fuq it-talbiet għal annullament	20
1.	Fuq l-ewwel motiv, ibbażat fuq ksur tad-drittijiet tad-difiża u tal-prinċipju ta' opportunitajiet uguali għall-partijiet, minhabba li kienu rrifjutati aċċess għall-provi inkriminanti u li jiskaġunaw	20
a)	Fuq l-allegati provi inkriminanti	24
b)	Fuq l-allegati provi li jiskaġunaw	26
c)	Konkluzjoni	27
2.	Fuq it-tieni motiv, ibbażat fuq ksur tad-dritt għal smiġħ u fuq nuqqas ta' kompetenza .	28
a)	Fuq l-ewwel parti tat-tieni motiv, ibbażata fuq ksur tad-dritt għal smiġħ u fuq nuqqas ta' kompetenza tal-Kummissjoni sabiex tapplika l-Artikolu 101 TFUE u l-Artikolu 53 tal-Ftehim ŻEE għas-servizzi ta' trasport ta' merkanzija dehlin	28
1)	Fuq id-dritt għal smiġħ	29
2)	Fuq l-applikazzjoni tal-kriterju tal-effetti kkwalifikati	31
i)	Fuq l-effetti tal-koordinazzjoni fir-rigward tas-servizzi ta' trasport ta' merkanzija dehlin meqjusa waħedhom	33
–	Fuq ir-rilevanza tal-effett kontenzjuż	33
–	Fuq in-natura prevedibbli tal-effett kontenzjuż	35
–	Fuq in-natura sostanzjali tal-effett inkwistjoni	38
–	Fuq in-natura immedjata tal-effett kontenzjuż	40
ii)	Fuq l-effetti tal-ksur uniku u kontinwu meqjus fl-intier tiegħu	41
b)	Fuq it-tieni parti tat-tieni motiv, dwar ir-rotot ŻEE mhux fl-Unjoni-Svizzera	43

3. Fuq it-tielet motiv, ibbażat fuq żball ta' evalwazzjoni tal-aġir li fih kienu involuti r-rikorrenti u l-fatt li dan l-aġir kien jipprova l-partecipazzjoni tagħhom fil-ksur uniku u kontinwu jew l-għarfien tagħhom tiegħu	45
a) Fuq l-ewwel parti, ibbażata fuq diversi illegalitajiet fl-istabbiliment ta' ksur uniku u kontinwu ta' portata globali	46
1) Fuq l-ewwel ilment, ibbażat fuq ksur tal-obbligu ta' motivazzjoni u fuq konstatazzjonijiet żbaljati fir-rigward tan-natura globali tal-ksur uniku u kontinwu	46
2) Fuq it-tieni lment, ibbażat fuq konstatazzjonijiet żbaljati fir-rigward tan-natura unika tal-ksur	52
3) Fuq it-tielet oġġezzjoni, ibbażata fuq konstatazzjonijiet żbaljati fir-rigward tan-natura kontinwa tal-ksur	56
b) Fuq it-tieni parti, ibbażata fuq żbalji fl-evalwazzjoni tal-aġir relatat mal-alleanza bilaterali ma' Lufthansa	56
c) Fuq it-tielet parti, ibbażata fuq żbalji fl-evalwazzjoni tal-iskambju ta' messagġi elettronici f'Diċembru 1999 fil-kuntest tal-alleanza Star Cargo	60
d) Fuq ir-raba' parti, ibbażata fuq żbalji fl-evalwazzjoni tal-aġir relatat mal-alleanza WOW	65
1) Fuq l-ewwel oġġezzjoni, ibbażata fuq żbalji fil-konstatazzjoni tal-illegittimità tal-kuntatti bejn il-membri tal-alleanza WOW	65
i) Fuq il-ksur tad-drittijiet tad-difiża	66
ii) Fuq il-portata tal-alleanza WOW u l-implimentazzjoni effettiva tagħha	67
iii) Fuq il-portata tal-kuntatti fi hdan l-alleanza WOW	69
2) Fuq it-tieni lment, ibbażat fuq l-ommissjoni żbaljata li tiġi eżaminata l-kompatibbiltà tal-kuntatti fi hdan l-alleanza WOW mal-Artikolu 101 TFUE	72
i) Fuq l-applikazzjoni retroattiva u diskriminatorja ta' interpretazzjoni ġdida tar-regola applikabbli għall-alleanzi tal-kumpanniji tal-ajru	72
ii) Fuq in-nuqqas ta' teħid inkunsiderazzjoni tad-dikjarazzjonijiet tar-rikorrenti dwar l-applikazzjoni tal-Artikolu 101(3) TFUE	73
3) Fuq it-tielet oġġezzjoni, ibbażata fuq żbalji relatati mal-inklużjoni tal-kuntatti fi hdan l-alleanza WOW fil-kamp tal-ksur uniku u kontinwu	74
e) Fuq it-tmien parti, ibbażata fuq żbalji relatati mal-inklużjoni fil-ksur uniku u kontinwu ta' avvenimenti lokali u mhux relatati f'xi pajjiżi	75
f) Fuq il-ħames parti, ibbażata fuq żbalji relatati mal-inklużjoni fil-ksur uniku u kontinwu ta' kuntatti dwar ftehimiet ta' riżervazzjoni tal-kapaċitajiet	80
g) Fuq is-sitt parti, ibbażata fuq żbalji fl-evalwazzjoni ta' kuntatti li saru f'pajjiżi terzi	84

1) Fuq l-ewwel oġġezzjoni, ibbażat fuq ksur tal-prinċipji tas-sovranità u ta' nuqqas ta' ndhil	84
2) Fuq it-tieni lment, ibbażat fuq żbalji fl-evalwazzjoni tal-pressjoni statali li r-rikorrenti kienu sugġetti għaliha f'diversi pajjiżi terzi	85
i) Hong Kong	87
ii) Il-Ġappun	90
iii) Pajjiżi terzi oħra	93
3) Fuq it-tielet oġġezzjoni, ibbażata fuq żbalji fl-applikazzjoni tal-Artikolu 101(1) TFUE għall-aġir relatat ma' rotot deħlin qabel l-1 ta' Mejju 2004 u tal-Artikolu 8 tal-Ftehim KE-Svizzera dwar it-trasport bl-ajru għal aġir relatat mar-rotot Unjoni-Svizzera qabel l-1 ta' Ġunju 2002	95
4) Fuq ir-raba' oġġezzjoni, ibbażata fuq żbalji fl-evalwazzjoni tal-aġir li seħħ fl-Isvizzera	99
5) Fuq il-ħames oġġezzjoni, ibbażata fuq żball relatat mal-inklużjoni fil-ksur uniku u kontinwu tal-aġir tar-rikorrenti fil-pajjiżi terzi	102
h) Fuq is-seba' parti, ibbażata fuq żbalji fl-evalwazzjoni tal-ispekulazzjonijiet ta' trasportaturi oħra fir-rigward tal-aġir tar-rikorrenti	103
i) Fuq id-disa' parti, ibbażata fuq żbalji fl-evalwazzjoni tal-għarfien li kellhom ir-rikorrenti tal-aġir tat-trasportaturi inkriminati l-oħra	106
1) Fuq is-sovrataxxi	107
2) Fuq ir-rifjut ta' ħlas ta' kummissjonijiet	112
j) Fuq l-għaxar parti, ibbażata fuq żbalji fl-evalwazzjoni globali tas-sensiela ta' indizji invokata mill-Kummissjoni	115
4. Fuq ir-raba' motiv, ibbażat fuq ksur tal-Artikolu 266 TFUE, tad-dritt għall-proprjetà protett mill-Artikolu 17 tal-Karta u tal-obbligu ta' motivazzjoni	117
a) Fuq l-ewwel parti, ibbażata fuq ksur tal-Artikolu 266 TFUE	117
b) Fuq it-tieni parti, ibbażata fuq ksur tad-dritt għall-proprjetà protett mill-Artikolu 17 tal-Karta	119
c) Fuq it-tielet parti, ibbażata fuq ksur tal-obbligu ta' motivazzjoni	121
5. Fuq il-ħames motiv, ibbażat fuq żbalji fid-determinazzjoni tal-ammont tal-multa imposta fuq ir-rikorrenti	122
a) Fuq l-ewwel parti, ibbażata fuq żbalji fid-determinazzjoni tal-valur tal-bejgħ	122
1) Fuq l-inklużjoni fil-valur tal-bejgħ tad-dhul mill-bejgħ li ġej mill-bejgħ ta' servizzi ta' trasport tal-merkanzija fuq ir-rotot ŻEE mhux fl-Unjoni-Svizzera	123

2) Fuq l-inklużjoni tad-dhul mill-bejgħ fil-valur tal-bejgħ li ġej mill-bejgħ “li sar barra miż-ŻEE” u fuq it-tnaqqis ġenerali ta’ 50 %	124
3) Fuq l-inklużjoni fil-valur tal-bejgħ tal-prezz totali tas-servizzi ta’ trasport tal-merkanzija pjuttost milli dak tas-sovrataxxi biss	129
4) Fuq l-inklużjoni fil-valur tal-bejgħ tal-bejgħ li sar fuq rotot mingħajr relazzjoni mal-inċidenti lokali u iżolati li fihom ir-rikorrenti kienu pparteċipaw f’ammont żgħir ta’ rotot” [traduzzjoni mhux uffiċjali]	130
b) Fuq it-tieni parti, ibbażata fuq żbalji fid-determinazzjoni tal-gravità tal-ksur uniku u kontinwu	131
c) Fuq it-tielet parti, ibbażata fuq żbalji fid-determinazzjoni tat-tul tal-ksur uniku u kontinwu	136
d) Fuq ir-raba’ parti, ibbażata fuq żbalji fiż-żieda tal-ammont bażiku minħabba reċidiva	136
e) Fuq il-ħames parti, ibbażata fuq żbalji fit-teħid inkunsiderazzjoni taċ-ċirkustanzi attenwanti	139
B. Fuq it-talbiet għall-modifika tal-ammont tal-multa imposta fuq ir-rikorrenti	142
IV. Fuq l-ispejjeż	151